




D 241
D-609.



SMRITI



PANDIT NAGESHWARA PANTA DHARMADHIKARI
Professor, Sanskrit College, Benares.



Book No. 1] Pages 1 to 128

[Fasc. 1

पराशर स्मृतिः ।

पंडितवर श्री विनायकधर्माधिकारीकृतविद्वन्म-
नोहराख्यव्याख्यासहिता, राजकीयसंस्कृतपाठ-
शालाध्यापकेन पंडित नागेश्वर पन्त
धर्माधिकारिणा संशोधिता च ।



BENARES:

PRINTED AND PUBLISHED BY ALOPI PRASAD FOR
E. J. LAZARUS & Co., AT THE MEDICAL HALL PRESS,
BENARES CANT.

All rights reserved.

1913.

॥ ५ ॥

॥ श्रीः ॥

श्रीगणेशाय नमः ।

पराशरस्मृतिः ।

विद्वन्मनोहराख्यव्याख्यासहिता ।

—

श्रीवत्साङ्कितवक्षसः प्रणयिनो नित्यार्चने संविधा-
माधातुं निहितं गिरीन्द्रसुतयोत्सङ्गे स्वयं धूर्जटेः ।

चूडाचुम्बिकलङ्कपङ्किलकलं चन्द्रं मृणालभ्रमा-
दादातुं करमुक्तिदं तमसकृडुण्डिं चिरं भाषये ॥ १ ॥

यं साक्षात्कर्तुमाद्यं पुरुषमविकृतिं योगिनः शुद्धचित्ता
मैत्रयाद्यैः क्लेशकर्मोद्भवविविधविपाकाशयैरप्रमृष्टाम् ।

भेदख्यातिं प्रपद्य प्रकृतिपुरुषयोरश्रयन्ते सखीजं

योगं तं श्रीसहायं हरिमनिशमहं सच्चिदानन्दमीडे ॥ २ ॥

धर्माधिकारिकुलकैरवकाननेन्दु-

श्रीरामपण्डितमुतेन विनायकेन ।

व्याख्यायते कलियुगोचितवर्णधर्म-

शास्त्रं पराशरमुखोद्गतमल्पशब्दैः ॥ ३ ॥

तरतः सततं विनैव पोतं स्मृतिसिन्धौ दृढतर्कनक्रबन्धौ ।

सप्तकण्डुजनेरिवावलम्बो मम भूयादभयाय केशवोऽयम् ॥ ४ ॥

माधवाचार्यनिर्दिष्टरथमार्गानुसारिणः ।

सखलमेऽपि न मे दोषः परप्रत्ययगामिनः ॥ ५ ॥

इह खलु कलिकत्रलितानुभावान्वर्णाश्रमाननुग्रहानैः परम

कारुणिकैर्महामुनिभिर्वेदाभ्यासपुरस्सरैस्तत्त्वज्ञिज्ञासया पृष्ठान् कलिकाला

नुध्येयान् वर्णाश्रमधर्मान् पराशरमुनिमुखादाकर्ण्य कश्चिद्विपश्चिद्दृष्टि-
रनवद्वैः पदोरष्टानपटशतैर्द्वादशाध्यायान् परिकल्प्य काण्डत्रयेण तानि-
ब्रबन्ध ।

तत्राद्यपद्येन यन्यावतरबीजमाह ।

अथातो हिमशैलाग्रे देवदारुवनाश्रये ।

व्यासमेकाग्रमासीनमपृच्छन्नृषयः पुरा ॥ १ ॥

उपनीय शौचाचारांश्च शिष्येदित्यनेनोपनयनानन्तरं शौचाचारा-
णा यतो विज्ञेयत्वमुपदिश्यते अतो हेतोरथोपनयनानन्तरं हिमशैलाग्रे
हिमाचलशिखरे देवदारुणा वनाश्रयत्वन विविक्ते मनोऽनुकूले च विज्ञेय-
कारणाभावेन तत्त्वप्रतिभासयोग्य इति यावत् । व्यासं पराशरात्मजं कृष्ण-
द्वैपायनम्, एकाग्र यमनियमाद्यष्टाङ्गाभ्यामपाठवादेकस्मिन्विषये वृत्तिप्र-
वाहरूपेण प्रतिष्ठितचित्तं पञ्चधासु चित्तभूमिष्वतीन्द्रियवस्तुदर्शनयो-
ग्यवदर्थभूमिस्तिचित्तमिति यावत् । आसीनमेकाग्र्यनिर्वाहाय “आसी-
नस्य सम्भवादि”ति न्यायात् । अपयो ऽतीन्द्रियार्थदर्शनयोग्यास्तापसाः
पुरा कलिपुगादावपृच्छन् पप्रच्छुः । अन्वयव्यतिरेकाभ्यां प्रश्नस्यैवात्रग-
त्युपायत्वात् । विधिवत्प्रणिपातेन परिप्रश्नेन सेवयेति शास्त्रेण प्रणिपा-
तपूर्वकप्रश्नावगतस्य श्रेयस्करत्वाच्च ।

प्रश्नस्वरूपमाह ॥

मानुषाणां हितं धर्मं वर्तमाने कलौ युगे ।

शौचाचारं यथावच्च वद सत्यवतीसुत ॥ २ ॥

अर्वाचीनानां पश्वादीनाममामर्थ्यादुत्तमानां देवादीनां धर्मानुष्ठाने
प्रयोजनभावाच्च मनुष्यमात्राधिकारकत्वाच्चास्त्रस्येति मानुषाणामित्य-
धिकारिनिर्द्देशः । साधारण्यं तु वर्णाश्रमानुलोमजप्रतिलोमजानभिप्रेत्य ।
हितमभिमतफलसाधन साक्षात्परम्परया वा ऐहिकामुष्मिकाभ्युदयनिःश्रेय-
ससाधनमिति यावत् । धर्ममभ्युदयनिःश्रेयसे साधनीभूय धारयतीति

धर्मः, स्वलक्षणप्रमाणाभ्यां घोदनसूत्रव्यवस्थापितं शौचाचारं शौचं शुद्धिः प्रायश्चित्तादिराचारः स्नानाचमनादिस्तयोः समाहारस्तमाचारप्रायश्चित्ते इति यावत् । व्यवहारस्य न्यायमूलकत्वेन तस्य च सर्वयुगसाधारण्ये नायहणात् । वर्तमाने कलौ युगे स्मृत्यन्तरधर्मस्य सानुभावपुरुषानुष्ठेयत्वेन कलिकालीनाल्पसामर्थ्यपुरुषविषयत्वाभावात्तत्कालानुष्ठेयं यथावत्कलिकालानुष्ठेयधर्मप्रतिपादकश्रुत्यर्थस्मरणपूर्वकं चकारात्तत्कालाननुष्ठेयं च भो सत्यवतीसुत सत्यवदनशीलात्मज वद कथय । एतेन प्रेतावत्प्रवृत्तिप्रयोजकं विषयप्रयोजनसम्बन्धाधिकारिलक्षणमनुबन्धचतुष्टयमप्यभिहितम् ।

एवं पृष्ठो व्यासः किं चकार ।

तच्छ्रुत्वा ऋषिवाक्यं तु सशिष्यो ऽग्न्यर्कसन्निभः ।

प्रत्युवाच महातेजाः श्रुतिस्मृतिविशारदः ॥ ३ ॥

तत्पूर्वादितमृषीणां वाक्यं श्रुत्वा सशिष्यः सुमन्तुजैमिनिवैशम्पायनपैलसुतैश्चतुर्वेदपुराणसंहिताप्रवर्तकैः शिष्यैस्समेतो ऽग्न्यर्कसन्निभो ज्वलनादित्यवचिजतेजोभिः पूर्णो ऽत एव महातेजा ब्रह्मवर्चस्वी श्रुतिस्मृतिविशारदो वेदशास्त्रनिपुणः तु अनन्तरं प्रत्युवाच प्रतिवचनमाह ।

न चाहं सर्वतत्त्वज्ञः कथं धर्मं वदाम्यहम् ।

अस्मत्पितैव प्रष्टव्य इति व्यासः सुतो ऽवदत् ॥ ४ ॥

अपशवो वा अन्ये गोश्वेभ्य इतिवच चाहं सर्वतत्त्वज्ञ इति स्वस्य सर्वतत्त्वज्ञानाभावप्रतिपादनं पितृप्रशंसार्थम् । यद्वा पराशरस्यैव प्रातिकल्पं कलिधर्मप्रवचनाधिकारिपुरुषत्वं श्रुतिस्मृतिभ्यामवगत्य स्वस्यानुवितं कलिधर्मानुशासनमन्वानो व्यासः सुतोऽहं धर्मं कथं वदाम्यस्मत्पितैव पराशरः प्रष्टव्य इत्यवदत् ।

एवं प्रत्युक्ता ऋषयः किं चक्रुः ।

ततस्ते ऋषयः सर्वे धर्मतत्त्वार्थकाङ्क्षिणः ।

ऋषिं व्यासं पुरस्कृत्य गता बदरिकाश्रमम् ॥ ५ ॥

ततो ऽनन्तरं ते प्रष्टार चण्डयः सर्वे मन्त्रिहितव्यासनिराकरणे-
नासन्निहितपराशरस्य पुनः प्रष्टव्यत्वेन चाध्यवसायादविद्युता इति
यावत् । धर्मतत्त्वार्थकाङ्क्षिणः धर्मस्य कलिकालानुष्ठेयस्य तत्त्वमबाधितं
रूपं तत्काङ्क्षिणो ऽर्थोऽभ्युदयसाधनं तेन श्येनाद्यभिचाराणामनर्थानां
निरासः, तं काङ्क्षन्ति अत एव चण्डिमतीन्द्रियधर्मतत्त्वार्थप्रश्नाभियुक्तं
व्यासं पुरस्कृत्य तन्मुखेनैव प्रष्टुकामाः पराशराश्रमं बदरिकाश्रमं गताः
जग्मुः । तस्य कलिकल्मषनिर्माकृतमत्वेन पराशरनिवासत्वमुचितम् ।
तदुक्तं कूर्मपुराणे ।

बदर्याश्रममासाद्य मुमुचे कलिकल्मषान् ।

तत्र नारायणो देवो नरेणास्ति सनातन इति ।

तमाश्रमं विशिनष्टि ।


नानापुष्पलताकीर्णं फलवृक्षैरलङ्कृतम् ।

नदीप्रस्रवणोपेतं पुण्यतीर्थोपशोभितम् ॥ ६ ॥

मृगपत्तिनिनादैश्च देवतायतनादृतम् ।

यक्षसन्धर्वसिद्धैश्च नृत्यगीतैरलङ्कृतम् ॥ ७ ॥

एतैराश्रमविशेषणैः पराशरतपःसिद्धेस्तर्कणो ऽभिहितः । तथा
हि नानाविधपुष्पावनमलताकीर्णत्वेन देवार्चनलक्षणतपःसिद्धेः फलोप-
चितवृक्षोत्कर्षादाहारनियतेः शीष्मकाले ऽप्यशुष्यनदीप्रस्रवणप्रवाहेण
त्रिषवणस्नानपाननियतेः, उष्णतीर्थविष्णुगङ्गादिपुण्यतीर्थशोभया च
नानातीर्थोद्यततपःसिद्धेः मृगपत्तिणामन्योन्यवैरत्यागेन विश्रब्धनिसादा-
दहिंसानुष्ठानस्य । उक्तं च पातञ्जले तपःसिद्धिलिङ्गसूत्रेण “तत्सन्निधौ-
वैरत्याग” इति । देवतायतनावृतत्वेन निरन्तरस्वस्वाराध्यदेवताध्यानयो-
गस्य नृत्यगीतादलङ्कृतत्वेन सुखहेतुतीर्थत्रिकपरिहारस्य ततश्च यद्यत्तपः
पराशरेणात्र चीर्णं तत्फलं तत्रोपस्थितमिति तात्पर्यम् ।



आश्रममाधिनन्तररुत्तेमाह ।

तस्मिन्वृषिसभामध्ये शक्तिपुत्रं पराशरम् ।

सुखासीनं महातेजोमुनिमुख्यगणारुतम् ॥ ८ ॥

कृताञ्जलिपुटो भूत्वा व्यासश्च ऋषिभिः सह ।

प्रदक्षिणाभिर्वादैश्च स्तुतिभिः समपूजयत् ॥ ९ ॥

तस्मिन्वाश्रमे ऋषीणां तापसानां सभा समूहस्तन्मध्ये । तेन
तेषां वक्ष्यमाणकलिधर्मेषु संमतिर्दर्शिता । शक्तेर्वसिष्ठतनयस्य पुत्रं तेन
विशिष्टजन्मना उप्यनुभावविशेषो दर्शितः । पराशरम्

पराकृताः शरा यस्माद्वाचसानां वधार्थिनाम् ।

अतः पराशरो नाम ऋषिरुक्तो मनीषिभिः ॥

इत्यादिनिरुक्तनामानं सुखासीनमैकाग्रसाधनासनोपविष्टम् ।
महातेजा ब्रह्मवर्चस्वी । मुनिषु मुख्याः स्मृतिकर्तारो गौत्रकर्तारश्चाग्रा-
दयः सत्समुदायेनाप्यारुतं तेन स्मृतिकर्तृणामप्यत्र सम्मतिर्ज्ञापिता । कृत-
मञ्जलिपुटं येनासौ व्यासः तैः प्रष्टृभिर्ऋषिभिः सह प्रदक्षिणाभिः स्मृत्युक्तै-
रभिवादैर्वैदिकलौकिकाभिस्तुतिभिर्गुणकीर्तनैश्चकारात्पादोपसंग्रहणादि-
भिस्सम्यक्कायवाङ्मनोभिरपूजयत् । अञ्जलिकरणं चोक्तमाश्वलायनेन

उत्तानं वामपाणिं वाङ्मुखं दक्षिणं तथा ।

पाण्योः पृष्ठं दृढं कुर्यादङ्गुलीभिः परस्परम् ॥

अङ्गुष्ठौ च दृढीकृत्य क्रियते यो तथा उञ्जलिः ।

सा ब्रह्मणा कृतत्वात्तु ब्रह्माञ्जलिरिति स्मृता ॥

वेदारम्भे विशेषेण समाधौ च विशिष्यते ।

ब्रह्मयज्ञे च कार्या स्यात्सावित्रीपहणे तथेति ॥

एतेन गुरुपसत्तिप्रकारो दर्शितः ।

एवं पूजितः पराशरः किं वकारः ।

ततः संतुष्टदयः पराशरमहामुनिः ।

आह सुस्वागतं ब्रूहीत्यासीनो मुनिपुङ्गवः ॥ १० ॥

ततोऽनन्तरं सम्यक् तुष्टहृदयः पराशरनामा महामुनिरतिमन-
नशीलो मुनिपुङ्गवस्सर्वमुनिमान्यस्तेन तपसा व्रयसा च वृद्धत्वादासीन
एव नाभ्युत्थितस्तस्य “ऊर्ध्वं प्राणा ह्युत्क्रामन्ति यूनः स्यविर आयति ।
प्रत्युत्थानाभिवादाभ्यां पुनस्तान्प्रतिपद्यत” इति स्मृत्या स्यविरविषयत्वा-
त्, सुस्वागतं ब्रूहीत्याह ।

एवमनुयुक्तो व्यासः प्रतिवचनपूर्वकं पृच्छतीत्याह ।

कुशलं सम्यगित्युत्तवा व्यासः पृच्छत्यतः परम् ।

अतः परं पराशरस्य कुशलप्रश्नानन्तरं स्वकुशलं सम्यगभिधायान-
न्तरं विवक्षितमर्थं मुनिप्रश्नादवश्यजिज्ञासितव्यं व्यासः पृच्छति ।

प्रश्नप्रकारमाह ।

यदि जानासि भक्तिं मे स्नेहाद्वा भक्तवत्सल ॥ ११ ॥

धर्मं कथय मे तात ह्यनुग्राह्योऽहम् तव ।

यदि मे भक्तिमाराध्यत्वेन स्वज्ञानविषयां जानासि तदा भक्तव-
त्सलत्वेन यदि वा पुत्रस्नेहेनोभयथाप्यनुयाह्यस्तवाहमिति हे तात
धर्मं, वर्तमाने कलौ युग” इति मुनिप्रश्नबलात् “त्सर्वं नष्टाः कलौ युग”-
इति प्रश्नशेषाच्च कलिकालानुष्ठेयं मे मह्यम् कथय पुनर्ममदिति वचनं
स्वस्योपदेशार्हभावप्रयोजकधर्मवत्त्वज्ञापनाय यथोक्तं गन्धर्वविद्यायां
कुन्दोदैः “इदं तावज्ज्येष्ठपुत्राय पिता ब्रह्म प्रब्रूयात् प्रणम्या चान्ते-
वासिने नान्यस्मै कस्मै च नेति ।

ननु मन्वादिधर्माः किं त्वया न श्रुता येन पुनर्धर्मप्रश्नः क्रियते
इत्याशङ्क्य बुभुत्सितं धर्मं परिशेषयितुमाह ।

श्रुता मे मानवा धर्मा वासिष्ठाः काश्यपास्तथा ॥ १२ ॥

गार्गीया गौतमीयाश्च तथैवौशनसाः स्मृताः ।

अत्रेर्विष्णोश्च संवर्तादक्षादङ्गिरसस्तथा ॥ १३ ॥

शातातपाश्च हारीतायाज्ञवल्क्यास्तथैव च ।

आपस्तम्बकृता धर्माः शंखस्य लिखितस्य च ॥ १४ ॥

धर्मराजकृताश्चैव बृहस्पतिकृताश्च ये ।

कात्यायनकृताश्चैव तथा प्राचेतसान्मुनेः ॥ १५ ॥

मे मयेत्यर्थः । बहुलानुशासनात् । पञ्चम्यन्तानामत्रादिपदाना-
मनुषक्तेन श्रुतपदेन सम्बन्धः । आपस्तम्बेन कृताः प्रोक्ता इति यावत्
शंखस्य लिखितस्य च प्रवचनेन ये संवर्धिनी धर्माः, प्राचेता एव
प्राचेतसः वायसरात्रसादिव ।

यदि स्मार्ता मानवादयो धर्माः श्रुतास्तर्हि श्रौता किं बुभु-
त्सिता इत्याशङ्कित आह ।

श्रुता ह्येते भवत्प्रोक्ताः श्रुत्यर्था मे न विस्मृताः ।

अस्मिन्मन्वन्तरे धर्माः कृतत्रेतादिके युगे ॥ १६ ॥

अस्मिन् वर्तमाने वैवस्वते मन्वन्तरे तथा तदन्तर्गतेषु कृतत्रेताद्वा-
परेषु आदिशब्दाद्वापराग्रहणं न कलेस्तस्य प्रायेण श्रौतधर्मविकलत्वात् ।
युगेषु ये श्रुत्यर्था प्रत्यक्षश्रुतिविहिता अग्निहोत्रादयो धर्माः, एते मया
श्रुताः । तदेतत्तत्ताऽपि प्रसिद्धमिति हि शब्दार्थः, तत्र हेतुर्भस्मोक्ता इति
श्रुतानामपि विस्मरणे पुनः श्रवणं मर्योस्तमित्याशङ्किते न विस्मृता
इत्युक्तं ततश्च स्मार्तानां मानवादिधर्माणां श्रौतानामग्निहोत्रादीना-
मेतन्मन्वन्तरान्तर्गतकृतत्रेताद्वापरधर्माणां च नायं प्रश्नस्तस्मात्परिशेषेण
कलिधर्मग्रहण इति सिद्धम् । एतच्चिर्देशेन प्रतियुगमिव प्रतिमन्वन्तरमपि
धर्मभेद उक्तः । तथा च वायवीये

प्रतिमन्वन्तरं चैव श्रुतिरन्या विधीयत इति ।

यद्यपि नित्यत्वात्सर्वकालमेकरूप एव वेद इति न्यायविदां घ-
ण्टाघोषेण प्रतिमन्वन्तरमध्येयवेदस्वरूपभेदो नास्ति तथा ऽपि कालभेदेन
तत्तत्कालीनधर्मविधायकानां वेदवाक्यानां भेदे नानुपपत्तिर्यथा वसन्ते
ब्राह्मणो ऽग्नीनादधीत शीष्मे राजन्यः शरदि वैश्यः पौर्णमास्यां पौर्ण-
मास्यया यजेतामावास्यायाममावास्यायेत्यादीनां तथा प्रतिमन्वन्तरमपि

तत्तदुर्मविधायकवेदवाक्यभेदे न दोषस्तथा च तन्मूलकधर्माणामपि भेद इत्यलम् । एतेन “श्रुतिश्च शौचमाचारः प्रतिकालं त्रिभिर्व्यक्त” इत्यापकायनवाक्यमपि व्याख्यातम् ।

तमेव धर्मभेदं विवृणोति ।

सर्वे धर्माः कृते जाताः सर्वे नष्टाः कलौ युगे ।

चातुर्वर्ण्ये समाचारं किञ्चित्साधारणं वद ॥ १७ ॥

सर्वे देशकालावस्थादिभेदेन बहुविधा ये धर्माः ।

धर्मा बहुविधा लोके श्रुतिभेदमुखोद्भूताः ।

देशभेदाच्च दृश्यन्ते कुलभेदात्तथैव च ॥

जातिधर्मा वयोधर्मा गुणधर्माश्च शोभने ।

शरीरकालधर्माश्च आपद्धर्मास्तथैव च ॥

एतदुर्मस्य नानात्वं क्रियते लोकवासिभिः ।

इत्यानुशासनिकोक्तान् कृते सत्ययुगे युगसामर्थ्यनाशीणप्रभावाणां पुरुषाणामसन्दिग्धाविपर्यस्तप्रमाणप्रमेया यथावदनुष्ठेयाश्च जातास्ते त्रेतादिषु पादहानिक्रमेण क्षीयमाणाः कलौ युगे यथोत्तरं सर्वात्मना विनष्टास्तादृशप्रमातृप्रमाणादभावात् । तदुक्तं पुराणसारे

कृते चतुष्पात्सकलो निर्व्याजो व्याधिवर्जितः ।

वृषः प्रतिष्ठितो धर्मो मनुष्येष्वभवत्पुरा ॥

धर्मः पादविहीनश्च त्रिभिरंशैः प्रतिष्ठितः ।

त्रेतायां द्वापरे ऽर्द्धेन व्यामिश्रो धर्म इष्यते ॥

त्रिपादहीनस्तिष्ये तु सत्तामात्रेण तिष्ठति ।

वृषो वृष रूपः तिष्यः कलिः । मात्स्ये ।

ततः प्रभृत्ययं लोकः सर्वा ऽप्यापत्स्यते भृशम् ।

अनृतो ऽपहितो धष्टो धर्मतः कामतो ऽर्थतः ॥

श्रौतस्मार्ते प्रशिथिले नष्टधर्माश्रमे तथा ।

सङ्करं दुर्बलात्मानः प्रतिपत्स्यन्ति मोहिता इत्यादि ।

अतश्चात्मसामर्थ्यैः पुरुषैस्तेषां देशकालवयोवस्याद्विभेदभि-
चानां धर्माणां यथावज्ज्ञानानुष्ठानासम्भवाच्चतुर्वर्णानुष्ठेयं तत्तद्विशेषा-
नादरेण सर्वसाधारणं किञ्चिद्वदेति । यत्त्वहिंसादिसाधारणधर्मप्रश्नो
ऽयमिति व्याख्यातं तत्र । अथ तेषामप्रतिपादनेनोत्तरस्य न्यूनत्वप्रसङ्गात् ।
तस्मादप्युक्तमेव साधीय इति ।

ननु चतुर्वर्णधर्मप्रश्नो ऽयमनुपपन्नः कलौ तत्रियवैश्ययोराभावात् ।
तथा च भागवते ।

महानन्दिसुतो राजन् शूद्रागर्भाद्भवो बली ।
महायम इति ख्यातो नन्दतत्रविनाशकृत् ॥
ततो नृपा भविष्यन्ति शूद्रप्राया अधार्मिकाः ।
येऽतीता वर्तमाना ये भविष्यन्ति च पार्थिवाः ॥
ते ऽत उद्देशतः प्रेक्ता वंशीयाः सोमसूर्ययोः ।
आरभ्य भवतो जन्म यावच्चन्दाभिषेचनमिति ॥

अत्र सामान्येन तत्रविनाशावगमात्परीक्षितमारभ्य नन्दपर्यन्तमेव
तत्सद्भावबोधनाच्चोपरिष्ठात्तदभावो गम्यते, वैश्यानां त्वनुपलब्ध्यैव
तच्चिश्चय इति ।

उच्यते । अत्रोपक्रमोपसंहाराभ्यां तत्रियाणां राज्याभावमात्रं प्रती-
यते न स्वरूपाभावः । न च तत्रियविनाशकृदित्यनेन तत्सिद्धिः । तस्यापि
ताभ्यां राज्याभावमात्रपरत्वात् । अन्यथा प्रत्यक्षविरोधापत्तेः प्रत्यक्षेणैव
तदुपलब्धेः । अत एव हरिवंशे ।

वैश्याचाराश्च राजन्या धनधान्योपजीविनः ।

युगोपक्रमेण पूर्वं भविष्यन्ति द्विजातय इति ।

युगोपक्रमेण कलियुगोपक्रमेण तथैवोपक्रमात् । एवं च वैश्यानामपि
गूर्जरदेशे प्रत्यक्षोपलब्धिरेव सत्तागमिकेत्यलं विस्तरेण ।

इदानीं तत्तद्विशेषविहितमसाधारणधर्मं पृच्छति ।

चतुर्णामपि वर्णानां कर्तव्यं धर्मकोविदैः ।

ब्रूहि धर्मस्वरूपज्ञ सूक्ष्मं स्थूलं च विस्तरात् ॥१८॥

विविधवादिविप्रतिपत्त्या दुर्निरूपं धर्मस्वरूपं सम्यक् जानातीति धर्मस्वरूपज्ञस्सो ऽत्र सम्बोध्यते । विप्रतिपत्तिश्चेत्थं विहितनिषिद्धक्रियासाध्यावात्मगुणौ धर्माधर्माविति तार्किकाः । यो यागादिकमनुतिष्ठति तं धार्मिकमिति आचक्षते इति यागादिकमेव धर्म इति भाष्यकृतः । द्रव्यक्रियागुणादीनामैन्द्रियकत्वे ऽपि न ताद्रूप्येण धर्मत्वमपि तु श्रेयसाधनतया वेदात्प्रतीयमानत्वेनेन्द्रियागोचरत्वाद्वर्मस्येति भाट्टाः । धात्वर्थसाध्यं स्वर्गादिफलसाधनमपूर्वमेव कार्यनियोगापरपर्यायो धर्म इति प्राभाकराः ।

मत्स्याऽऽर्यैः क्रियमाणं तु शंसन्त्यागमवेदिनः ।

सधर्मा यं न गर्हन्ति तं धर्मं स्वं निबोधतेति मानवाः । दुर्निरूपत्वं च महाभारते ।

अधर्मा धर्म इति च व्यवसायो न शक्यते ।

कर्तुमस्मद्विधैर्ब्रह्मचरतो न व्यवसाम्यहमिति, धृष्टद्युम्नेनोक्तम् । राजधर्मं ऽपि

न कल्माषो न कपिलो न कृष्णो न च लोहितः ।

अणीयान् तुरधारायाः को धर्मं वक्तुमर्हतीति ॥

एवं विप्रतिपत्तौ दुर्ज्ञेयत्वे च स्वर्गादिसाधनं शास्त्रोक्तं समधिगम्यातिशयो धर्म इति सर्वानुगतधर्मस्वरूपज्ञ चतुर्णां वर्णानां कर्तव्यं धर्मकोविदैर्धर्मशास्त्रतत्त्वाभिज्ञैश्च कर्तव्यं विस्तरात्कात्स्न्येन सूक्ष्मं स्थूलं च द्विविधमपि धर्मं ब्रूहि तत्र चतुर्वर्णाभिप्रायेण स्थूलं धर्मकोविदाभिप्रायेण च सूक्ष्ममिति विवेकः । द्वैविध्यं च “बहुधा दृश्यते धर्मः स्थूलः सूक्ष्मो द्विजोक्तमिति” धर्मव्याधोपाख्याने प्रयोजितं तत्र लोकवेदविरोधे जायत्येव विहितः सूक्ष्मस्तदविरोधे विहितश्च स्थूल इति । सूक्ष्मश्च धर्मा द्रौपदी-

विवाहादिः तथा च लोकविरोधे तस्मादेकस्य बहवो जाया भवन्ति नै-
कस्यै बहवः सहपतय इत्यादि श्रुतिविरोधे च जायति युधिष्ठिरेण लोक-
वेदविरुद्धो ऽयं धर्मो धर्मभृतां वर “सूक्तो धर्मो महाराज ना ऽस्य विद्वो
गतिं वयमि”ति धर्मे सन्दिहानं द्रुपदमिति सूक्तधर्मत्वेन प्रपञ्चितः ।

एतेन प्रत्यक्षश्रुतिविरुद्धस्य कथं धर्मत्वमिति चेद्यं निरस्तम् ।
सूक्तत्वादुर्ज्ञेयत्वाच्च । सूक्तो धर्मस्तत्र तत्र वक्ष्यमाणस्तथाविधो ऽल्प-
प्रायश्चित्तादिः स्थूलश्च धर्मः स्नानाचमनादिः क्षोदान्तमैरपि बोद्धुं योग्यः ।
चतुर्णां वर्णानामिति समुदितप्रश्ने ऽपि प्रत्येकं कार्यपरिसमाप्तेरसाधा-
रणधर्मप्रश्न एव तात्पर्यम् । तांश्चोत्तरतः स्वयमेव स्पष्टयिष्यति । एवं
च साधारणासाधारणधर्मप्रश्नद्वयेन तत्र तत्र साधारणासाधारणप्रायश्चि-
त्तादिप्रतिपादनमुपपादितमिति ।

उक्तवक्ष्यमाणयोः प्रश्नोत्तरयोरसाङ्ग्योयोत्तरमवतारयति ।

व्यासवाक्यावसाने तु मुनिमुख्यः पराशरः ।

धर्मस्य निर्णयं प्राह सूक्ष्मं स्थूलं च विस्तरात् ॥

व्यासवाक्यावसाने व्यासोक्तिसमाप्तौ मुनिमुख्यः स्थूलसूक्ष्मधर्मवि-
वेचनप्रवचनकुशलः पराशरो धर्मस्य व्यासप्रश्नविषयस्य निर्णयं निर्णयित
इति निर्णयः स्वरूपं सूक्ष्मं स्थूलं च विस्तरात् कार्त्स्न्येन प्रकर्षणोक्तिचातु-
र्येणाह ।

वक्ष्यमाणधर्मतत्त्वग्रहणाय श्रोतृसावधानतां विधत्ते ।

शृणु पुत्र प्रवक्ष्यामि शृण्वन्तु मुनयस्तथा ॥ १६ ॥

हे पुत्र पुत्रामनरकत्राणसमर्थं त्वदुभुत्सितं धर्ममहं प्रवक्ष्यामि तं
त्वं सावधानीभूय शृणु तथा त्वया सहागता यत्रा ऽवस्थिताश्च मुनयो
धर्ममननशीला अपि मया वक्ष्यमाणं धर्मं शृण्वन्तु अत्र पुत्रे मुनिषु च स्वस्य
समपक्षपाततां ज्ञापयितुं मुन्युपादानं तेन मुनीनामपि व्यासं प्रति प्रश्ना-
च्चैव लब्धोत्तरत्वमिति ।

इदानीं स्वाभिधेयधर्मस्य स्वोत्प्रेक्षामात्रमूलत्वशङ्काया वारणाय
तत्प्रमातृप्रमाणानां प्रावाहिकीं नित्यतां वक्तुं सृष्टिप्रलयौ प्रपञ्चयति ।

कल्पे कल्पे त्रयोत्पत्त्या ब्रह्मविष्णुमहेश्वराः ।

श्रुतिस्मृतिसदाचारनिर्णेतारश्च सर्वदा ॥ २० ॥

कल्पते जगदस्मिन्काले इति वाच्यः स च सृष्ट्यादिप्रलयान्तो
जगदेवस्थितिकालः स द्विविधो ऽवान्तरकल्पो महाकल्पश्च तत्र चतुर्मु-
खस्य दिनमात्रमवान्तरकल्पः तदुक्तं कौर्म्ये

ब्राह्ममेकं महाकल्पस्तावती रात्रिरिष्यते ।

चतुर्युगसहस्रं तत्कल्पमाहुर्मनीषिण इति ।

चतुर्मुखायुःपरिमितो महाकल्पः स च ब्राह्मेण मानेन शतसंव-
त्सरपरिमितः परार्द्धापरपर्यायः । तदुक्तं सूतसंहितायाम्

त्रिशतैः षष्टिभिः कल्पैर्ब्रह्मणो वर्षमीरितम् ।

वर्षाणां यच्छतं तस्य तत्परार्द्धमिहोच्यते ॥

ब्रह्मणो ऽन्ते मुनिश्रेष्ठ मायायां लीयते जगदिति ।

तदेषां कल्याणामनन्तत्वप्रदर्शनाय त्रयोत्पत्त्येति । तदुक्तं लैङ्गे

एवं कल्पास्तु संख्याता ब्रह्मणो ऽव्यक्तजन्मनः ।

कोटिकोटिसहस्राणि कल्याणां मुनिसत्तमेति ।

कल्पे कल्पे प्रतिकल्पं त्रयोत्पत्त्या पूर्वकल्यान्ते त्रय उत्तरकल्यादौ
उत्पत्तिरिति त्रयपूर्विका उत्पत्तिः त्रयोत्पत्तिः त्रयस्य पूर्वनिर्देशश्च संसा-
रानादित्वसूचनाय प्रेत्यभावत्वादुत्पत्तेः । नित्यनैमित्तिकप्राकृतिकात्य-
न्तिकचतुर्विधेषु त्रयेषु नैमित्तिकप्राकृतिकाभ्यां त्रयाभ्यां उत्पत्त्या पुनः
प्रादुर्भावेन च ब्रह्मविष्णुमहेश्वराः श्रुतिस्मृतिसदाचारास्तन्निर्णेतारश्चका-
रादृर्मा ऽपि सर्वदा अनाद्यन्ते संसारे उपलभ्यन्ते, तत्र नैमित्तिकः त्रयो
ऽवान्तरकल्यान्ते ब्रह्मदिवसान्तरूपे ब्रह्मणि सुप्ते चतुर्विधभूतशामस्य धु-
वलोक्तपर्यन्तस्य नाश उच्यते, श्रुतिर्नाम वेदः स्मृतिर्धर्मशास्त्रं सदाचारो
होलाकाद्याधारस्तन्निर्णेतारो वेदशास्त्रार्थविभागकारिणो व्यासकठकौषु-

मबोधायनाश्वलायनजैमिन्याद्याः स्मृतिनिर्णेतारो मन्वाद्या अष्टादशमूलस्मृतिकर्तारो जाबाल्यदयो अष्टादशोपस्मृतिकर्तारो वसिष्ठादयश्चैकविंशतिरिति ।

तदुक्तं ।

मनुर्वृहस्पतिर्वेत्तो गौतमो ऽथ यमो ऽङ्गिराः ।
 योगीश्वरः प्रचेताश्च शातातपपराशरौ ॥
 संवर्तेशनसौ शंखलिखितावचिरेव वा ।
 विष्णवापस्तम्बहारीता धर्मशास्त्रप्रवर्तकाः ॥
 एते स्याष्टादश प्रोक्ता मुनयो नियतव्रताः ।
 जाबालिर्नाचिकेतश्च स्कन्दो लौगात्तिकाश्रयपौ ॥
 व्यासः सनत्कुमारश्च शन्तनुर्जनकस्तथा ।
 व्याघ्रः कात्यायनश्चैव जातूकर्ण्यः कपिञ्जलः ॥
 बौधायनश्च काणादो विश्वामित्रस्तथैव च ।
 पैठीनसिर्गाभिलश्चेत्युपस्मृतिविधायकाः ॥
 वसिष्ठो नारदश्चैव सुमन्तुश्च पितामहः ।
 विष्णुः काण्वर्योजिनिः सत्यव्रतो गार्ग्यश्च देवलः ॥
 जमदग्निर्भरद्वाजः पुलस्त्यः पुलहः क्रतुः ।
 आत्रेयश्च गवेयश्च मरीचिर्वत्स एव वा ॥
 पारस्करश्च श्रुङ्गे वै वैजवापस्तथैव च ।
 इत्येते स्मृतिकर्तारो एकविंशतिरीरिता इति ।

सदाचारनिर्णेतारो होलाकाद्यनुष्ठारस्तत्कुलश्रुताः चकारात् पुराणोपपुराणप्रणेतारो व्यासादयो ऽपि एते सर्वे ऽपि प्रतिकल्पं क्षीयन्ते पुनरुत्पद्यन्ते इत्यर्थः । तदाह मनुः

तस्य सो ऽर्हनिशस्यान्ते प्रसुप्तः प्रतिबुध्यते ।
 प्रतिबुद्ध्यश्च सृजति मनः सदसदात्मकम् ॥

एवं स जायत्स्वप्राभ्यामिदं सर्वं वराचरम् ।

संजीवयति चा ऽजसं प्रमापयति चाऽव्ययइति ।

प्राकृतस्तु त्रयो मायापरपर्यायायां प्रकृतौ यदा ब्रह्मादीनां लयः ।
तदुक्तं सूतसंहितायाम् ।

ब्रह्मणो ऽन्ते मुनिश्रेष्ठ मायायां लीयते जगत् ।

तथा विष्णुश्च रुद्रश्च प्रकृतौ विलयं गतौ ॥

ब्रह्मणश्च तथा विष्णोस्तथा रुद्रस्य सुव्रताः ।

मूर्तयो विविधास्तेषु कारणेषु लयं ययुरिति ॥

एवं लीनेषु ब्रह्मादिषु ब्रह्मायुःकालपरिमितप्रलयकालानन्तरं भगव-
त्सच्चिदानन्दरूपस्य सिसृक्षोत्यद्वये “सो ऽकामयत बहु स्यां प्रजाये-
येति” श्रुतेः । ततो ब्रह्मविष्णुरुद्रात्मकत्वेन त्रेधा भवति तेषामाद्यो
ब्रह्मा “ब्रह्मादेवानां प्रथमः संबभूवेति” श्रुतेः । तस्य प्रोक्ता अग्न्यास्तनवो
ब्रह्मा रुद्रो विष्णुरित्यथ ह खलु चास्य राजसोऽंशः सोऽयं ब्रह्मा ऽथ
यो ह खलु चास्य तामसोऽंशः सोऽयं रुद्रो यो ह खलु चास्य सात्विको-
ऽंशः सोऽयं विष्णुः शर्वं एकास्त्रिधा भूत इति मैत्रश्रुतेः

एक एव शिवः साक्षात् सृष्टिस्थित्यन्तसिद्धये ।

ब्रह्मविष्णुशिवाख्याभिः कलनाभिव्यञ्ज्यते इति । स्कन्दाच्च ।

एवं सृष्टौ ब्रह्मा धर्मं सृजति । तथा च श्रुतिः । स नैव व्यभ-
वतर्ह्येयो रूपमत्यसृजत धर्मं नदन्तवत्रस्य वत्रं यदुर्मस्तस्मादुर्मोत्पत्त्य-
नास्तीति । मनुरपि

सृष्टिं ससर्ज चैवेमां सृष्टुमिच्छन् इमाः प्रजाः

कर्मणां च विवेकार्थं धर्माधर्मौ व्यवेचयदिति ।

तदेव प्रतिकल्पं ब्रह्मादीनां मन्वादीनां धर्मस्य च जायमानत्वाच्चे-
द्धमपूर्वं ममैव प्रवचनमिति तात्पर्यम् ।

नन्वेवं स्मृतिवत् श्रुतेरपि पौरुषेयत्वात्तन्मूलकस्मृत्याद्विधेय-
धर्मस्याप्यश्रद्धेयतैवेत्यत आह

न कश्चिद्वेदकर्तास्ति वेदं स्मृत्वा चतुर्मुखः ।

तथैव धर्मान्स्मरति मनुः कल्पाऽन्तरेऽन्तरे ॥२१॥

ईश्वरब्रह्मव्यासानां मध्ये कश्चिदपि वेदानामृगादीनां कर्त्ता
वाक्यार्थज्ञानपूर्वकवाक्यरचयिता नास्त्यपि तु चतुर्मुखो ब्रह्मा ईश्वरात्पू-
र्वकल्पाधिगतं वेदं स्मृत्वा कल्पान्तरेन्तरे प्रतिकल्पं धर्मान्स्मरति तत्र
मन्त्रार्थवादादिषु विप्रकीर्णान्वर्णाश्रमधर्मान् सङ्कलयन् पितामहप्रजापत्या-
दिस्मृतिरूपेणोपनिबध्नाति । व्यासस्तु केवलं राशीभूतं वेदं ऋगादिष्ट-
थक्करणेन चतुर्धा करोतीति न कस्याऽपि वेदकर्तृत्वम् । तदुक्तं मात्स्ये

अस्य वेदस्य सर्वज्ञः कल्पादौ परमेश्वरः ।

व्यञ्जकः केवलं विप्रा चैव कर्ता न संशयः ॥

ब्रह्माणं मुनयः पूर्वं सृष्ट्वा तस्मै महेश्वरः ।

दत्तवात्रिखिलान्वेदान्विप्रा आत्मनि सुस्थितान् ॥

ब्रह्मणा चेदितो विष्णुर्व्यासरूपी द्विजोत्तमः ।

हिताय सर्वभूतानां वेदभेदान्करोति स इति ।

ब्रह्मणो धर्मशास्त्रकर्तृत्वं मनुराह

इदं शास्त्रं तु कृत्वा ऽसौ मामेव स्वयमादितः ।

विधिवद्वाहयामास मरीच्यादीनहं मुनीर्निति ।

यथा ब्रह्मा धर्मशास्त्रं करोति तथैव प्रतिकल्पं स्वायंभुवो मनुरपि
वेदात् धर्मान्स्मृत्योपनिबध्नाति । मनुरिति विष्णवादीनामप्युपलक्षणम् ।
एतेन प्रतिमहाकल्पं प्रत्यवान्तरकल्पं च ब्रह्ममन्वादिभिः श्रुतिस्मृतिधर्माणां
स्मरणप्रणयनाभ्यां प्राधाहिकी नित्यतोक्ता भवतीति । तदुक्तमाश्वमेधिके

युगेष्वावर्तमानेषु धर्मो ऽप्यावर्तते पुनः ।

धर्मेष्वावर्तमानेषु लोको ऽप्यावर्तते पुनरिति ।

युगभेदधर्मवैलक्षण्यमभिप्रेत्य धर्मानिति बहुवचनात्तदेव प्रति-
जानीते

अन्ये कृतयुगे धर्मास्त्रेतायां द्वापरे युगे ।

अन्ये कलियुगे नृणां युगरूपानुसारतः ॥ २२ ॥

कृतयुगे सत्ययुगे धर्मा वक्ष्यमाणास्तपः प्रभृतयो ऽन्ये भिन्नस्वरूपाः
भिन्नचोदनाचोदितत्वादुर्मस्वरूपभेदे च शब्दान्तरादेरेव प्रयोजकत्वात् ।
तथैव त्रेतायां द्वापरे युगे कलियुगे चाऽन्ये तत्र हेतुमाह नृणां युगरूपा-
नुसारत इति । युगस्य कृतादेः रूपं स्वरूपं चतुःसहस्रवर्षपरिमितत्वं
चतुश्चरणधर्माधिष्ठितत्वादि च तदनुसारतस्तदनुसरणेन ।

अयमभिसन्धिः चतुःसहस्रवर्षपरिमिते सत्ययुगे मनुष्याणां चतु-
र्वर्षशतान्यायुर्भवति इतरे युगे त्रेतायुगादिषु एकैकसहस्रन्यनेष्वेकैकश-
तन्यूनमायुर्भवति तथा कृतयुगे धर्मप्राबल्यादारोग्यादिसामर्थ्यमधिकम् ।
इतरेषु त्वधर्माभिभवात्सामर्थ्यन्यूनतेति । एवं च सति सर्वधर्मेषु सर्वयुग-
साधारण्येन समानमधिकारं कथं मनुष्याणां चोदना ब्रूयात् सामर्थ्यरूपा-
धिकारिविशेषणतारतम्यात् । सिद्धं चैतत्तृतीयेऽधिकरणे । यथाविनियोग-
मधिकारसमर्थनात् ।

अत एव मनुनापि ।

चत्वार्याहुः सहस्राणि वर्षाणां तु कृतं युगम् ।

तस्य तावच्छती सन्ध्या सन्ध्यांशश्च तथाविधः ॥

इतरेषु ससन्धेः ससन्ध्यांशेषु च त्रिषु ।

एकापायेन वर्तन्ते सहस्राणि शतानि चेति

सर्वयुगपरिमाणमभिधाय ।

चतुष्पात्सकलो धर्मः सत्यं चैव कृते युगे ।

ना ऽधर्मेणागमः कश्चिन्मनुष्यान्प्रतिवर्तते ॥

इतरेष्वामाहुर्मः पादशस्त्ववरोपितः ।

चौरिकानृतमायाभिर्धर्मश्चापैति पादशः ॥

अरोगाः सर्वसिद्धार्थाश्चतुर्वर्षशतायुषः ।
 कृतत्रेतादिषु त्वेषां षयो ह्रसति पादशः ॥
 वेदोक्तमायुर्मर्त्यानामाशिषश्चैव कर्मणाम् ।
 फलन्त्यनुयुगं लोके प्रभावश्च शरीरिणाम् ॥

इत्यन्तेनाधिकारिविशेषणानां सामर्थ्यादीनां तारतम्यं प्रतिपाद्य
 अन्ये कृतयुगे धर्मास्त्रेतायां द्वापरे परे ।
 अन्ये कलियुगे नृणां युगहासानुरूपतः ॥
 इति स्पष्टमेषोपसंहृतम् ।

सथौपकायनो ऽपि

श्रुतिश्च शौचमाचारः प्रतिकालं विभिद्यते ।
 नाना धर्माः प्रवर्तन्ते मानवानां युगे युगे ॥ इति ।

यत्तु अत्रान्यशब्दे न धर्मस्वरूपान्यत्वऽपरो ऽपि तु प्रकारान्य-
 त्वपरो ऽन्यथाधर्मप्रमाणचोदनानामपि प्रतियुगं भेदापत्तिः । न हीयं चोदना
 कृते ऽध्येतव्या इयं त्रेतायामिति व्यवस्थापकं किं चिदस्तीति तन्निवन्त्यम् ।
 मनुगौतमशङ्खलिखितपराशरवचनानुमितचोदनानां स्वरूपभेदभिन्नानां “कृते
 तु मानवा” इत्यादिवाक्येन प्रतियुगं व्यवस्थायाः प्रत्यक्सिद्धत्वात् ।

प्राचान्न प्रकारान्यस्य दृष्टान्तः । एकस्याग्निहोत्रस्य सायन्प्रातः
 कालभेदेन चतुर्ष्वेन त्वा सत्येन परिषिञ्चामीति सायं परिषिञ्चति सत्यं
 त्वर्तेन परिषिञ्चामीति प्रातरित्यनुष्ठानप्रकारभेददर्शनं सो ऽपि विषमः ।
 न एको धर्मः तपःप्रभृतयिभिः प्रकारैर्भिद्यत इति शक्यं वक्तुं शब्दान्तर-
 न्यायेन यागदानहोमव्रतस्य भिन्नस्वरूपत्वात् । अग्निहोत्रे तु भेदकप्रमा-
 णाभावेन विधिनैवैकत्वावगमात् प्रकारे भेदचोदनानामपि युगभेदेन
 भेदापत्तिश्च तुल्यैवेत्यास्तां तावत् । तस्मादुर्मस्वरूपभेद एव वाक्यार्थः
 इति ।

प्रतिज्ञातं धर्मस्वरूपभेदमुदाहरति ।

तपः परं कृतयुगे त्रेतायां ज्ञानमुच्यते ।

द्वापरे यज्ञमेवाहुर्दानमेव कलौ युगे ॥ २३ ॥

तपसन्ताप इत्यस्माद्वातानिर्णयत्वेन तपःशब्देन मुख्यवृत्त्या ह्यह्वान-
न्द्रायणादिभिर्देहशोषणमेवोच्यते । तदुक्तं स्कान्दे
वेदोक्तेन प्रकारेण ह्यह्वानन्द्रायणादिभिः ।
शरीरशोषणं यत्तत्तप इत्युच्यते बुधैरिति ॥

यद्यपि,

कोऽहं मोक्षः कथं केन संसारं प्रतिपन्नवान् ।
इत्यभिध्यानमर्थज्ञास्तपः शंसन्ति पण्डिताः ॥
तपस्त्वाधर्मवर्तित्वं शौचं सङ्करवर्जनम् ।

एतत् खलु वा वै तप इत्याहुयः स्व ददातीत्यादिस्कान्दव्यासशु-
तिवाक्यैर्ज्ञानयज्ञदानानामपि तपस्त्वं गम्यते तथा ऽप्यत्र ब्राह्मणपरिव्रा-
जकन्यायेन तदितरविषयस्तपःशब्द इति । परमत्यायाससाध्यं कठिनमि-
त्यभिलषितफलसाधनं कृतयुगे सत्ययुगे तथा त्रेतायुगे ज्ञानं बाह्येन्द्रियवृ-
त्तिनिरोधेनात्मदर्शनं परमुच्यते ।

यद्यपि धर्मभेदनिरूपणप्रस्तावे ज्ञानोपन्यासो न युक्तस्तथा “ऽप्ययं
तु परमो धर्मो यद्योगेनात्मदर्शनमिति” योगिवाक्येनात्मज्ञानस्या ऽपि
परमधर्मत्वप्रतिपादनाच्च विरोधः । द्वापरे यज्ञमेव स्योतिष्ठोर्मादिकं पर-
माहुः । कलौ युगे दानमेव देशे काले उपायेन श्रद्धया द्रव्यस्य पात्रे
प्रतिपादनमेव परमाहुः ।

तदाह मनुः

तपः परं कृतयुगे त्रेतायां ज्ञानमुच्यते ।

द्वापरे यज्ञमेवाहुर्दानमेकं कलौ युगे ॥ इति ।

परत्वं चात्यस्य कृतयुगीयदानफलसम्यक्तत्वेन । तदाह बृहत्प-
राशरः

शते तु या कृते दत्ते फलाप्तिः पुरुषस्य सा ।

दत्तेस्तु दशभिर्नृणां फलाप्तिः स्यात्कलौ युगे ॥ इति ।

नेयं परिसङ्ख्या तेन शास्त्रान्तरेण प्राप्तानामपि धर्माणामसाधार-
णत्वमविरुद्धम् । यथोक्तं वासिष्ठलैङ्गयोः

कृते ध्यानं तपश्चैव कर्तुं शक्यमयत्नतः ।
ज्ञानयोगौ मुनेः शक्यौ ज्ञेतायामप्रमादतः ॥
द्वापरे शक्यते कर्तुं यागो ऽक्लेशेन सुव्रत ।
दानमेव कलौ शक्यं कर्तुं सर्वजनैः सदा ॥ इति ।

षायषीये ऽपि

इज्यादानं तपस्सत्यं ज्ञेतायां धर्म उच्यत इति ।

बृहस्पतिना ऽप्युक्तम्

तपो धर्मः कृतयुगे ज्ञानं ज्ञेतायुगे स्थितिः ।

द्वापरे चाध्वरः प्रोक्तस्तिष्ये दानं दया दमः ॥ इत्यादि ।

एवं प्रतियुगं धर्मव्यवस्थामभिधाय तत्प्रमाणव्यवस्थामाह ।

कृते तु मानवा धर्मास्त्रेतायां गौतमाः स्मृताः ।

द्वापरे शंखलिखिताः कलौ पाराशराः स्मृताः ॥ २४ ॥

कृते सत्ययुगे मानवा मनुप्रोक्ता धर्मास्तेन प्रोक्तमित्यण् । एवं गौतमाः
गौतमप्रोक्तास्त्रेतायां द्वापरे शङ्खलिखिताः शङ्खलिखिताभ्यां सम्भूय प्रोक्ताः
कान्दसो वृध्यभावः कलौ पाराशराः पराशरप्रोक्ताः स्मृतशब्दस्य द्विर्बचनं
प्रत्येकं वाक्यचतुष्टये ऽपि “उपरि हि देवेभ्यो धारयतीत्यत्रैव हेतुम-
विगदेन हि शब्देन समानार्थतया प्रसिद्धवदनुवादेन विधित्वं कल्पयितुम् ।
तेन कलौ पाराशरधर्माः कर्तव्या इत्यर्थः सिध्यति । ततश्चानुवादमाचमे-
तदिति निरस्तम् । किं तु कृतादिषु मानवादिधर्मा व्यवस्थाप्यन्ते धार्म-
घीपौर्णमास्यामनूच्येते वृधन्वती अमावास्यायामिति वत् । यत एव कृह-
त्यराशरेण मन्वादिधर्माणां कलावशक्यानुष्ठानत्वमुक्तम् ।

युगेषु त्रिषु ये प्रोक्ता धर्मा मन्वादिर्कैर्मुने ।

शक्यन्ते नैव ते कर्तुं वर्णैराश्रमवासिभिः ॥

मन्वर्थश्च स धर्माणां कृतादित्रियुगेष्वभूत् ।

धर्मं तु त्रियुगाचारं न शक्यं तु कलौ युगे ॥

मनुर्यां याज्ञवल्क्यश्च धर्मिष्ठः प्राह निष्कृतिं ।

सा कृतादिषु वर्णानां सति धर्मं चतुष्टये ॥ इति ।

ब्राह्मे ऽपि ।

यद्युगान्तर्युगो धर्मा नादत्तैव्यः कलौ युगे ।

पापप्रसक्तास्तु यतः कलौ नार्य्या नरास्तथा ॥

इत्यनादरणीयत्वमुक्तम् । न चैषां विषयभेदेन व्यवस्था साधीया । नैयायिक्यास्तस्या वाचनिकव्यवस्थातो जघन्यत्वात् । सामान्यानामेषां विशेषपरतासङ्कोचस्तु न समाधेय एव । किं च प्रतिपुरुषमनेकविषयस्फूर्ति-सम्भवेन तत्तत्परतया व्यवस्थाकल्पनायामव्यवस्थितः शास्त्रार्थः स्यादित्यलं पल्लवितेन ।

नन्वेवं कलौ मानवादिधर्मा नानुष्ठेया स्युः । अनुष्ठेयत्वे ऽपि वा मन्वादिवार्क्यैः पराशरवाक्यानामुपसंहारो न स्यात् । मैवं समाने विषये मन्वादिवार्क्यैः पराशरस्य विरोधे व्यवस्थापकत्वात् । अन्यथैतद्वाक्यानर्थक्यं सकलस्मृत्यन्तरवैयर्थ्यं वा स्यात् । उपसंहारस्तु प्रमाणबलाबलापेक्षया प्रमेयबलाबलस्य ज्यायस्त्वेन स्यादेव ततश्च ये धर्माः पराशरानुक्ता अपि मन्वादुक्ता ये वा तुल्यरूपा समान्यविशेषरूपा वा तेषामविरुद्धत्वेनोपसंहारेण चानुष्ठेयता सिध्यत्येव कलावधीति सर्वमनवद्यम् । तदाह बृहत्पराशरः

कृते तु मानवा धर्मोऽस्वतायां गौतमस्य च ।

द्वापरे शङ्खलिखिताः कलौ पराशराः स्मृताः ॥ इति ।

प्रतियुगं धर्मतत्प्रमाणव्यवस्थावदधर्मजनकस्थानहान्यवस्थामप्याह ।

त्यजेद्देशं कृतयुगे त्रेतायां ग्राममुत्सृजेत् ।

द्वापरे कुलमेकं तु कर्तारं तु कलौ युगे ॥ २५ ॥

पतितपुरुषयुक्तं देशमेकराजाज्ञावशवर्तिग्रामसमूहं कृतयुगे त्यज्येत् कृतयुगसामर्थ्यादधर्मसंक्रमभयेन । त्रेतायां तादृशमेव ग्रामं विप्रतद्भृत्यशूद्रवासम् । अनेकजातीयनानावृत्त्युपजीविबहुजननिवासस्थानं नगरं वा ।

विप्राश्च विप्रभृत्यास्त यत्र वै निवसन्ति ते ।

स तु ग्राम इति प्रोक्तः शूद्राणां वास एव च ॥

प्रणयक्रयादिनिपुणैश्चातुर्वर्ण्यैस्तु यद्युतम् ।

अनेकजातिसम्बद्धं नैकाशिल्पिसमाकुलम् ॥

सर्वदैवतसम्बद्धं नगरं त्वभिधीयते ।

इति भृगुप्रोक्तलक्षणमुत्सृजेत् । द्वापरे पतितपुरुषयुक्तमेकं कुलं तत्स-
पिण्डवर्गं त्यजेत् कुलत्यागो नाम पतितकुलमर्थादित्यर्थः ।

नन्वत्र कृतादिक्रमेण कर्तृकुलग्रामदेशत्यागा वक्तव्या धर्मप्राबल्येना-
धर्मदौर्बल्यात् । तथा हि यत्र चतुष्पात्सकलो धर्मस्तत्रा ऽधर्मस्यैकपात्त्वेन
कर्तृमात्रनिष्ठतया सकलदेशाभिभावकत्वं न सम्भवतीति कर्तृमात्रत्याग
उचितो यत्र पुनरधर्मश्चतुष्पादुर्मश्चैकपात्तत्र धर्मस्य कर्तृमात्रनिष्ठतया
अधर्मस्य सकलदेशव्यापकत्वसम्भवाद् देशत्याग उचित एव त्रेताद्वापर-
योरपि तत्कथमुच्यते कृते देशत्यागः कलौ कर्तृत्याग इत्यादि ।

उच्यते । नात्र धर्माधर्मयोः प्रबलदुर्बलभावो देशादित्यागे प्रयो-
जकः किन्तु शक्यशक्ती । तथा हि कृते पतितपुरुषाक्रान्तदेशपरिहारे
देशान्तरस्यातथाविधस्योपलब्धिः सम्भवतीति देशत्यागः शक्यते कर्तुं
कलौ तु पतितप्रायपुरुषाक्रान्तत्वात्सकलदेशस्य त्यागो ऽशक्य एवेति
कर्तृमात्रत्यागो विधीयते । नन्वेकस्य पातित्ये देशादीनां त्यागः कथं
तेषामकर्तृत्वेनासंसर्गित्वेन च पातित्यनिमित्ताभावात्संसर्गे तु वाक्यान्त-
रेणैव वर्जनादिति चेत् सत्यम् । देशादित्यागे संसर्गप्रकारेष्वपरिगणितस्यापि
तद्वेशवासादेरनेनैव वाक्येन तत्तद्व्युगेष्वसाधारण्येन संसर्गप्रकारत्वं बोध्यत
इति कल्प्यते । अन्यथा ऽदृष्टार्थतादेशत्यागादीनां स्यात् । वक्ष्यति च
कृते सम्भाषणादेवेत्यादि तस्मात्सुष्ठूक्तं त्यजेद्वेशमित्यादि ।

तदाह बृहत्पराशरः ।

त्यजेद्वेशं कृतयुगे त्रेतायां ग्राममुत्सृजेत् ।

द्वापरे कुलमेकं तु कर्तारं तु कलौ युगे ॥ इति ।

देशादित्यागे हेतुरूतः प्राप्ते ।

देशाग्रामकुलानि स्युः पापभाजिना कृतादिषु ।

कलौ तु केवलं कर्ता भाजनं पुण्यपापयोः ॥ इति ।

पातियुगमधर्मजनकस्थानहानव्यवस्थावदधर्मजनकत्याज्यनिमित्त-
व्यवस्थामाह ।

कृते सम्भाषणादेव त्रेतायां स्पर्शनेन च ।

द्वापरे त्वन्नमादाय कलौ पतति कर्मणा ॥ २६ ॥

कृते कृतयुगे पतितस्य सम्भाषणात्मीत्या परस्परमङ्गलपात्यतति
प्रकारो व्यवस्थापोद्वलनार्थः । न कर्मव्युदासार्थः । तस्य चतुर्ष्वपि
युगेषु पातकत्वात् । त्रेतायां स्पर्शनेन परस्परमङ्गलसंपर्केण चकारो ऽप्ये-
वकारार्थः । द्वापरे त्वन्नमादाय पतितस्वामिकावभोजनेन कलौ कर्मणैव
निषिद्धेन ब्रह्महत्यादिना पतति द्विजातिकर्मनर्हो भवति । कृतादिषु
सम्भाषणादिव्यवस्थापनस्य कलावपरिहार्यत्वमभिप्रेत्य परिहार्यं तु कथं
चित्कर्मैति तावन्मात्रप्रतिषेधः । कर्मशब्दोपादानसामर्थ्यान्मानसवाविक-
ध्यापारयोः कलावपातकत्वं ध्वनितम् । तथा च भागवते ।

नानुद्विष्टं कलं समाह सारङ्ग इव सारभुक ।

कुशलान्याशु सिध्यन्ति नेतराणि कृतानि यत् ॥ इति ।

सारङ्गवत्सारयाहो राजा परित्विकलं न जघान यतो ऽस्मिन्कु-
शलानि पुण्यानि मनसा ववसा च कृतानि सिध्यन्ति नेतराण्यकुशलान्य-
पुण्यानि यतस्तानि कृतान्येव कार्याकव्यापारविषयाण्येव सिध्यन्तीत्यर्थः ।
एतेन पूर्वोक्तेषु देशादित्यागेष्वप्येतानि निमित्तानि दर्शितानि यथा कृते
सम्भाषणमात्रात्यातित्यं, तच्चैकदेशवासे ऽवश्यम्भावीति देशस्यैव त्यागः ।
त्रेतायां स्पर्शनेन च एकयामवासे ऽवश्यं भावीति यामस्यैव त्यागः । द्वापरे
त्वन्नभोजनेन, तच्चैककुलवासे ऽवश्यम्भावीति कुलस्यैव त्यागः । कलौ तु
कर्मणैवेति कर्तृमात्रत्याग इति । तदाह बृहत्पराशरः ।

कृते सम्भाष्य पतति त्रेतायां स्पर्शनेन तु ।

द्वापरे भक्षणे ऽप्यस्य कलौ पतति कर्मणा ॥ इति ।

एतेन शास्त्रफलं प्रयोक्त्रीतिन्यायेनाकर्तारि देशादौ पापसम्भवो न
सम्भवतीति चेद्व्यं निरस्तम् । सम्भाषणादीनां पापहेतूनां सम्भवात् ।

ननु चतुर्णामेव निमित्तानां युगचतुष्टये व्यवस्थापने

संलापस्पर्शनिश्वाससहयानासनाशनात् ।

याजनाध्यापनाद्योनात्पापं सङ्गमते नृणाम् ॥

इत्यादिवाक्यैर्निमित्तान्तरपरिगणनमनर्थकं स्यादिति चेत् । तेषां संवत्सरान्तं पातित्यापादकत्वात् मूलवचनोक्तानां तु कृतादिषु सद्यःपातित्यजनकत्वात् सद्यःपातित्यहेतुकर्मसाहचर्यात् । तथा च सम्भाषणादिभिः कलौ न सद्यः पातित्यं कृतादिष्विव किं तु कर्मणैव । सम्भाषणादिभिस्तु संवत्सरान्ते ऽपि कलौ न पातित्यं किं तु पतिततुल्यतामाचमम् । “भवेदूर्ध्वं तु तत्सम” इति वक्ष्यमाणत्वात् ।

एते महापातकिनस्तत्संसर्गो च पञ्चमः ।

एतैः सह समायोगं यः करोति दिने दिने ॥

तुल्यतां याति सो ऽप्याशु कलौ संवत्सरे गते ।

इति पाद्ववाक्याच्च । न चैतावतैव पातित्यं गम्यते, राजसमो-मन्त्रीति वत्तत्साम्यबोधकत्वे ऽपि तत्त्वानवबोधकत्वात् ।

अत एव “संसर्गदोषः पापेष्विति” संसर्गदोषाभावः कलिषज्यप्रकरणेऽभिहितः सङ्गच्छते । न चैवं संसर्गमाचरन्विप्र इत्यादिना अग्रे प्रायश्चित्तविधानमसङ्गतमिति वाच्यम् । तस्य संसर्गोत्पन्नपापविषयत्वेन पातित्यविषयत्वाभावात् । दोषः पातित्यं “भवेदूर्ध्वं तु तत्सम” इति साम्याभिधाने ऽपि तत्प्रायश्चित्तानभिधानाच्च । तच्च तत्रैव यथासम्भवं व्याख्यास्यते । न च कर्मणः सर्वत्राऽपि सद्यःपातकत्वेन कलाविति व्यर्थम् । अन्यत्र सम्भाषणादेस्तस्य च सद्यःपातकत्वं कलौ तु केवलस्यैवेत्यर्थात् । तस्मात्कलौ कर्मणैव सद्यःपातित्यं न संसर्गेण यौनादिना ऽपि ।

न च यौनसौवमौल्यैः सद्यः पततीति विष्णुवाक्यविरोधः । तेषां कृतविषयमुखसम्भवसम्भाषणाध्यापनसाहचर्येण कृतादिविषयत्वात् । तथा हि मुख्यस्य मुखसम्भवाप्ताध्यापनस्य सम्भाषणत्वेन सम्भाषणेऽन्तर्भावः । यौनस्य मेषुनम्य योनिनिङ्गस्पर्शत्वेन स्पर्शेऽन्तर्भावः । सौवस्य याजनस्य पुरोडाशादिभक्षणत्वेनाच्चादनेऽन्तर्भाव इति सर्वं सुस्पष्टम् ।

इदानीं अवज्ञातमहापुरुषादिशापपरिपाकहेतुकालव्यवस्थामाह ।

कृते तात्क्षणिकः शापस्त्रेतायां दशभिर्दिनैः ।

द्वापरे चैकमासेन कलौ संवत्सरेण तु ॥ २७ ॥

कृतयुगे तात्क्षणिकः स एव क्षणः तत् क्षणं तत्क्षणे भवस्तात्क्षणिकः
शापः शापपरिपाको अनिष्टाशंसनं, त्रेतायां दशभिर्दिनैरहोरात्रैः, द्वापरे
तु एकेन मासेन त्रिंशद्दिनसमूहेन, कलौ संवत्सरेण द्वादशमाससमूहेन
भवतीति । अयमर्थः कृते धर्मस्य प्राबल्येन शप्तुः परानिष्टविषयिणी
वाक्सिद्धिस्तत्कालमेव भवति कलौ तु धर्मदौर्बल्यात्संवत्सरेणेति । एवं
त्रेताद्वापरयोरपि योज्यम् ।

तदाह बृहत्पराशरः ।

कृते तात्क्षणिकः शापस्त्रेतायां दशभिर्दिनैः ।

मासेन द्वापरे त्रेयः कलौ संवत्सरेण तु ॥ इति ।

शाप इत्याशीर्वादस्याऽप्युपलक्षणं न्यायसाम्यात् ।

ननु

यत्कृते दशभिर्वर्षेस्त्रेतायां हायनेन च ।

द्वापरे यच्च मासेन अहोरात्रेण तत्कलौ ॥

तपसो ब्रह्मचर्यस्य जपादेश्च फलं द्विजाः ।

प्राप्नोति पुरुषस्तेन कलिः साध्विति भाषितम् ॥

इत्यादिवैष्णवादिवाक्यैः कलौ धर्मस्याशुफलत्वप्रतिपादनात्कथमु-
च्यते संवत्सरेण शापपरिपाक इति । सत्यम् । कृतादिषु विलम्बेन फलज-
नकत्वमधर्मानभिभवात् । कलौ त्वविलम्बेन धर्मात्पत्तावपि विलम्बेन फल-
त्वाभिधानात् । तदेतत्त्रैवोक्तम् ।

धर्मसंसाधने क्लृप्ते द्विजातीनां कृतादिषु ।

अल्पनैव प्रयत्नेन धर्मः सिध्यति वै कलौ ॥

धर्मात्कर्षमतीवाशु प्राप्नोति पुरुषः कलौ ।

स्वल्पायासेन धर्मज्ञास्तेन तुष्टोऽस्म्यहं कलिरिति ॥

यद्वा विवादे सत्यासत्यनिर्णायकशपथपरिपाककालव्यवस्थामाह ।

शपथः शपनं शपथ इति यावत् । “शपनं शपथः पुमान्” इति कोशात्
स च विवादे सत्यासत्यनिर्णयाय देवतादिस्पर्शनम्, तत्, कृते तत्क्षणमेव
निर्णायकम् । त्रेतायां दशभिर्दिनैर्द्वापरे मासमात्रेण कलौ संवत्सरेण ।

कलौ द्वादशभिर्मासैः शपथः परिपच्यते । इति वायुपुराणात् ।

यत्तु कोशपानस्य शपथत्वे ऽपि चतुर्दशभिर्दिनैर्निर्णायकत्वम् ।

अर्वाक्चतुर्दशादहो यस्य नो राजदैविकम् ।

व्यसनं जायते घोरं स शुद्धः स्यान्न संशयः ॥

इति योगीश्वरादिभिरुक्तं तत्कृतादिषु कोशपानमात्रविषयम् । न
शपथान्तरविषयम् । कोशपानं तु भक्तस्यैव तस्याभिधानात् । याज्ञ-
वल्क्यादिस्मृतेर्युगान्तरविषयत्वाच्च ।

उक्तं च

कृते तु मानवा धर्मा इति ।

मनुष्यां याज्ञवल्क्यश्च वसिष्ठः प्राह निष्कृतिं ।

सा कृतादिषु वर्णानां सति धर्मे चतुष्पदे ॥ इति बृहत्पारा-
शरीयाच्च ।

दानमेव कलौ परमित्युक्तं तत्र गुणतारतम्येन फलतारतम्यं वक्तुं
तदेव तावद्विभज्यते ।

अभिगम्य कृते दानं त्रेतास्वाहूय दीयते ।

द्वापरे याचमानाय सेवया दीयते कलौ ॥ २८ ॥

कृते अभिगम्य प्रतिग्रहीतृसकाशं गत्वा दानं क्रियते त्रेतासु बहुव-
चनं पाशबहुत्ववत्कृतद्वापरादिषु वा जातावेकवचनम् । प्रतिग्रहीतारमा-
हूय तस्मै दीयते द्वापरे स्वयमेवागत्य सह्यं इदं देहीति याचमानाय
प्रतिग्रहीत्रे दीयते कलौ सेवया तदाज्ञाकरणेन दीयते । अत्र वर्तमानाप-
देशाद्युपप्रभावकथनमात्रं मतं न तु दानगुणव्यवस्थापनम् । अन्यथा
सेवादानस्यातिनिष्फलतोपसंहाराद्विधिविरोधः स्यात् । तदाह बृहस्पतिः

कृते प्रदीयते गत्वा त्रेतास्वानीयते गृहे ।

द्वापरे च प्रार्थयतः कलावनुगमान्विते ॥

बृहत्पराशरो ऽपि ।

अभिगम्य कृते दानं चेतास्वाहूय दीयते ।

द्वापरे याचमाने तु कलौ सेवाय दीयते ॥

इदानीं तत्फलतारतम्यमाह ।

अभिगम्योत्तमं दानमाहूयैव तु मध्यमम् ।

अधमं याचमानाय सेवादानं तु निष्फलम् ॥ २६ ॥

अभिगम्य यद्दानं तदुत्तममनन्तफलम् । आहूय यद्दानन्तन्मध्यमं
सहस्रगुणफलं याचमानाय यद्दानं तदधमं पञ्चशतगुणफलं सेवादानं तु
निष्फलं फलाजनकमिति ।

तदुक्तं पुराणसारे ।

गत्वा प्रदीयते दानं तदनन्तफलं स्मृतम् ।

सहस्रगुणमाहूय याचितं तु तदर्द्धकम् ॥

अभिगम्य तु यद्दानं यद्वा दानमयाचितम् ।

विक्रान्ते सागरस्यान्तो दानस्यान्तो न विक्रान्ते ॥ इति ।

यद्यपि “याचिते नाऽपि दातव्यं श्रद्धापूतं तु शक्ति” इति योगि-
वाक्येन याचिते ऽपि दानमुक्तम् । तथाऽपि याचितेन श्रद्धापगमे सति
यद्दानं तदधममिति द्रष्टव्यम् । श्रद्धापूतमिति वचनात् । यद्यपि सेवा-
दानं न सर्वात्मना निष्फलं तस्य तामसत्त्वेन तिर्यग्योन्युपभोग्यत्वात् ।
तथापि ऐहिकामुष्मिकफलहेतुत्वाभावाच्चिष्फलमिति ।

तदुक्तं गीतासु

अदेशकालं यद्दानमपात्रेभ्यश्च दीयते ।

असत्कृतमवज्ञातं तत्तामसमुद्राहृतम् ॥

विष्णुधर्मोत्तरे ।

तामसानां फलं भुङ्क्ते तिर्यक्के मानवः सदेति ।

स्कान्देऽपि वृथादानान्युपक्रम्य

“परिचारकाय भृत्याय सर्वस्य पिशुनाय च ।

रत्येतानि च राजेन्द्र वृथा दानानि षोडश” ॥ इति ॥

अभिगम्य दानस्योत्तमत्वाभिधानं सेवादानस्य निष्फलत्वाभिधानं
वानुष्ठेयत्वाननुष्ठेयत्वप्रतिपादनाय ।

तदाह बृहत्पराशरः

अभिगम्योत्तमं दानमाहूतं चैव मध्यमम् ।

अधमं याचमानं स्यात्सेवादानं तु निष्फलमिति ॥

कृतादिषु धर्मभेदे नृणां युगरूपानुसरणं हेतुरुक्तस्तत्र प्रस्तुतत्वा-
त्कलिस्वरूपं विशेषतः प्रपञ्चयति ।

जितो धर्मो ह्यधर्मेण सत्यं चैवानृतेन च ।

जिताश्चौरैश्च राजानः स्त्रीभिश्च पुरुषाः कलौ ॥३०॥

धर्मो विध्यर्थः सन्ध्याह्वानादिरधर्मेण तत्कालनिषिद्धेन निद्राल-
स्यादिना जितो ऽभिभूतः सत्यं सातिसध्यादिवाक्येषु अनृतेन मिथ्यावच-
नेन तिरस्कृतं चौरैः परस्वापहारतत्परै राजानो ऽन्यायमार्गानुवर्तिनो जि-
तास्तिरस्कृताः स्त्रीभिर्गृहिणीभिर्गृहकार्यचर्चायां पुरुषाः पराभूताः । यद्वा-
स्त्रीभिः स्वपरसाधारणीभिः स्वविषये धैर्यप्रच्यावनेनाभिभूताः पुरुषाः ।
अथ धर्मादीनामभिभवकथनेन दुर्बलत्वमधर्मादीनां साभिभावकत्वकथ-
नेन प्रबलत्वमुक्तम् ।

तदाह बृहस्पतिः

तिष्ठे ऽधर्मस्त्रिभिः पादैर्धर्मः पाद्वेन संस्थितः ॥ इति ।

बृहत्पराशरं ऽपि

धर्मश्च सत्यमायुश्च तुर्यांशेन कलौ युगे ।

पुरुषाश्च जितास्त्रीभिः राजानो दस्युभिर्जिताः ।

जितो धर्मश्च पापेन अनृतेन तथा चतमिति ॥

किं च ।

सीदन्ति चाग्निहोत्राणि गुरुपूजा प्रणश्यति ।

कुमार्यश्च प्रसूयन्ते अस्मिन्कलियुगे सदा ॥ ३१ ॥

अग्निहोत्रस्य नित्यत्वात्तदुत्सादो निन्दातिशयनिमित्तम् ।

ननु

अग्निहोत्रं गवालम्भं सन्यासं पलपैतृकम् ।

देवराज्यं सुतोत्पत्तिः कलौ पञ्च विवर्जयेत् ॥

इत्यनेन अग्निहोत्रस्य कलौ निषेधात्कथं तदभावोनिन्दानिमित्तम् । उच्यते । गोतराश्वमेधानामग्निहोत्रानन्तरभाषिणां निषेधानुपपत्तिरेवाग्निहोत्रस्य कलौ गमिका तदभावे तेषामप्राप्यत्वात् । तथा अग्निहोत्रहवणोलेहस्य लिठापरिग्रहस्य सौत्राग्र्यां सुराग्रहस्य सत्रदीक्षाया विप्राणां शामिचसौमविक्रययोः निषेधश्च कलावग्निहोत्राभावे नोपपद्येत । तस्माद्विशेषनिषेधः सामान्याभ्यनुज्ञानार्थ इति न्यायादस्यग्निहोत्रं कलौ । न चेदं लिङ्गं निषेधश्रुतेर्न बाधकमिति वाच्यम् । तयोः कलिपूर्वापरभागविषयत्वेन विषयभेदकल्पनाच्चानुपपत्तिः । तथा हि । द्विविधं तावदग्निहोत्रं सर्वाधानेनाहुनेन च । तत्र सर्वाधानेन चतुश्चत्वारिंशच्छतवर्षपर्यन्तमेव कार्यं नोपरिष्ठात् ।

तथाह व्यासः ।

चत्वार्यब्दसहस्राणि चत्वार्यब्दशतानि च ।

कलैर्यदागमिष्यन्ति तदा त्रेतापरिग्रहः ॥

सन्यासश्च न कर्तव्यो ब्राह्मणेन विज्ञानता ॥ इति ।

अत्र त्रेतापरिग्रह इति वदन्सर्वाधानमेवाभिप्रेतवान् ।

अत एव लौगात्तिः

अर्धाधानं स्मृतं श्रौतस्मार्तान्योश्च पृथक्कृतिः ।

सर्वाधानं तयोरैक्यकृतिः पूर्वयुगाश्रितेति ।

युगस्य पूर्वं पूर्वयुगं कलिपूर्वभाग इति व्याख्येयम् । अन्यथा व्यासवाक्याद्विचमूलत्वापत्तेः । अर्धाधानं तु यावद्वर्णवेदविभागं कार्यम् ।

तदाह देवलः

यावद्वर्णविभागो ऽस्ति यावद्वेदः प्रवर्तते ।

सन्यासं चाग्निहोत्रं च तावत्कुर्यात्कलौ युगे ॥ इति ।

मन्विदमनुवादकं न स्यन्नस्यापकं वैदिककर्मणो सर्ववेदसाध्यत्वेन तदभावे ऽर्थत एव तच्चिद्वृत्तः । मैवम् । ताप्तयानवगमात् । तथा हि

विद्वन्मनोहराख्यव्याख्यासहिता

वर्णानां विभागो नाम योनिवृत्तिधर्मलिङ्गसंकरानपगमाभ्यां यथाविस्थितत्त्वम् । वेदप्रवृत्तिश्चानुष्ठीयमानं पदार्थाभिप्रायकश्रुत्यनुसन्धानसामर्थ्ये तदुभयं यावत्तावदग्निहोत्राद्यनुष्ठेयं नोपरिष्ठादित्यर्थः । यद्यग्निहोत्रं सामान्येनोपातं तथा ऽपि सर्वाधानव्यवस्थापकाविरोधेनार्धाधानं विवृत्तमित्यलमतिप्रपञ्चेन ।

एतेन सन्यासे ऽपि विवादः पराहृतः । अत एव-

—“यतेस्तु सर्ववर्णेषु भित्तावर्याविधानतः” इत्यनेन यतेः सार्ववर्णिकभित्ताप्रतिषेधः कलिवर्ज्येषु संन्यासाश्रमे लिङ्गम् । व्यवस्थाद्वयं तु त्रिदण्डैकदण्डाभिप्रायेणेति ज्ञेयम् ।

अग्निहोत्राणि द्वाते बहुवचनादन्यान्यपि श्रौतस्मार्तकर्मणि सीदन्ति नश्यन्ति ।

तथा च महाभारते

यज्ञे प्रतिनिधिः पार्थ दाने प्रतिनिधिस्तथा ।

व्रते प्रतिनिधिश्चैव तस्मिन्काले प्रवर्तते ॥

निवृत्तयज्ञस्वाध्यायाः स्थालीपाकविवर्जिताः ।

ब्राह्मणाः सर्वभक्ष्याश्च भवन्तीह गते युगे ॥

गुरुणां पितृश्वश्रवादीनां पूजा अलङ्घनीयता प्रणश्यति ।

तथा च मात्स्ये ऽपि

पितॄन् पुत्रा नियोत्स्यन्ति वध्नः श्वश्रूश्च कर्मणा ।

वाक्शरैस्तर्जयिष्यन्ति गुरुं शिष्यास्तथैव च ॥

भारते ऽपि

न ज्ञस्यति पिता पुत्रं पुत्रश्च पितरं तथा ।

भार्या च पतिशुश्रूषां करिष्यति कदा च नेति ॥

कुमार्यः कन्याः कुमाराश्च प्रसूयन्ते प्रजनयन्ति ।

तथा च भूरते ।

पञ्चमेवाथ दृष्टे वा वर्षे कन्या प्रसूयते ।

सप्तवर्षाष्टवर्षाश्च प्रजनयिष्यन्ति वै नराः ॥

सप्तवर्षाष्टवर्षाश्च स्त्रियो गर्भधरा नृप ।

दशद्विंशवर्षाणां पुंसां पुत्रा भवन्ति च ॥ इति ।

अस्मिन्वर्तमाने कलियुगे सदा कल्पान्तरवर्तिनि च कलियुगे ऽप्येवैव स्थितिः ।

तदुक्तं विष्णुपुराणे

यदा यदा सतां हानिर्वदमार्गानुसारिणाम् ।

तदा तदा कलेर्वद्विरनुमेया विवक्षणेः ॥

भारते ऽपि ।

यथर्त्तावृतुलिङ्गानि नानारूपाणि पर्यये ।

दृश्यन्ते तानि तान्येव तथा भावा युगादिषु ॥ इति ।

यद्वेदमेवं व्याख्येयम् । सीदन्ति चाग्निहोत्राणीत्यत्र वर्तमाना-
पदेशेन भाव्यव्यापारमात्रं प्रतीयते । तस्य च भावकव्यापारमृते अन्यथा-
ऽनुपपत्त्या भावकव्यापारः कल्प्यते । अष्टाकपालो भवतीत्यादिवत् ।
तथा च त्रवर्णिकाः कलाघग्निहोत्राणि सादयेयुरित्यर्थः सिध्यति ।
उक्तं च अग्निहोत्रं गधालम्भमित्यादि पूर्वादाहृतवचनं तस्य च व्यवस्था
पूर्वादाहृतैव । तथा गुरुपूजा प्रणश्यति इत्यत्रा ऽपि प्रयोज्यव्यापा-
रेण प्रयोजकव्यापारकल्पनावश्यम्भावादुगुरुपूजां प्रशामयेदित्यर्थः सिध्यति ।
तदुक्तं कलिवर्ज्यप्रकरणे दक्षिणा विधिचोदितेति । विधिचोदिता च
दक्षिणा “गुरवे तु वरं दत्त्वे”त्यादिना विहिता । तथा कुमार्यश्च प्रसूयन्ते
इत्यत्रापि कुमारीः प्रसावयेदित्यर्थः सिध्यति । तथा च निरुक्ते स्त्रीणां
दानविक्रयातिसर्गाः विद्वन्ते न पुंसः पुंसो ऽपीत्येके शौनःशेपे दर्शनात् ।
दृश्यते च स्त्रीमण्डले मत्प्यालदेशे ज्येष्ठकन्यापुत्रयोरपि विवाहः । अन्ये-
षामतिसर्गः । सोऽपि निषिद्धः कलिवर्ज्यप्रकरणे बृहचारदीये । द्विजा-
नामसवर्णासु कन्यासूपगतं तथेति । असवर्णासूपगतन्तथा इत्यन्वयः । न च
असवर्णास्त्विति कन्याविशेषणम् । सवर्णान्याङ्गनादुष्टैः संसर्गः शोधितैर-
पीति असवर्णासु कन्यासु उपगतं तथेति । असवर्णासूपगमनस्याधिक-

निषेधात् । तथा चात्रप्रशब्देऽपि निषेधार्थः सिध्यति । तत्रप्रस्मर्तव्य-
मिति शबरस्वामिना प्रशब्दस्य निषेधार्थकत्वप्रगटनादित्यलम् ।

यदुक्तं तपः परं कृतयुग इत्यादि, तत्र हेतुमाह ।

कृते त्वस्थि गताः प्राणास्त्रेतायां मांसमाश्रिताः ।

द्वापरे रुधिरं वैव कलौ त्वन्नादिषु स्थिताः ॥ ३२ ॥

प्राणाः पञ्चापि वायवः प्राणापानसमानोदानव्यानाः हृदयादि-
स्थानस्थितास्ते कृते अस्थ्यन्तर्वर्तिनो यावदस्थ्यव्याकुला त्रेतायां याव-
न्मांसं द्वापरे च यावद्रुधिरं कलौ तु यावदवोपभोगं आदिशब्दात्पानी-
यपानं च यावत् । तावत्स्थिता अव्याकुलाः चतुरादीन्द्रियाणि अपि
प्राणाधीनव्यापारत्वात् प्राणशब्देनोपलक्ष्यन्ते न वै वाचो न चक्षुषि श्रोत्रा-
णि न मनांसीत्याचक्षते प्राणा इत्येवाचक्षते इति छान्दोग्यश्रुतेः । ता-
न्यपि यावदस्थ्याद्व्याकुलानीति तथाच कृते कृच्छ्रादितपसा मांसाद्युप-
क्षयेऽप्यश्वाभनुपक्षयादव्याकुलप्राणतया तपस्सिद्धिर्न त्रेतायां, तत्र वास्ये-
न्द्रियवृत्तिनिरोधेन रुधिरादिद्रवधातुक्षये ऽपि न मांसोपक्षय इत्यव्याकु-
लप्राणतया ज्ञानसिद्धिर्न द्वापरे तत्र तु यागीयव्रतपानेनाचत्यागे ऽपि न
रुधिरक्षय इति यागसिद्धिर्न कलौ कलौ त्वन्नापरिहारेणापि दानसिद्धि-
रिति सर्वयुगेषु प्राणाधाराबाधेन धार्मानुष्ठानं प्रदर्शितम् । तत्र तपसा
मांसोपशोषकत्वमुक्तं स्कान्दे

वेदोक्तेन प्रकारेण कृच्छ्रवान्द्रायणादिभिः ।

शरीरशोषणं यत्तत्तप इत्युच्यते बुधैरिति ॥

इन्द्रियनिरोधस्य रुधिरपशोषकत्वमुक्तमुत्तरगीतासु ।

इन्द्रियाणां निरोधेन देहे नश्यन्ति धातवः ।

देहे नष्टे कुतोऽर्बुर्बुद्धिनष्टे कुतो ज्ञतेति ॥

यागे दीक्षितस्याचत्याग उक्तः कल्पकारैः पीवा दीक्षते कृशोयजेतेति
यदा ऽस्य चक्षुषो कृष्णं नश्यत्यथ सुमेधो भवतीति च । कलौ तु दानेषु
नात्यन्तिको ऽचत्यागो ऽङ्गमिति न दानेषु प्राणपीडा ततश्च उत्तरोत्तर-

युगेषु पूर्वपूर्वयुगधर्मानुष्ठानमशक्यमेव पूर्वपूर्वयुगेषु तूत्तरोत्तरयुगधर्मा अपि
स्वनुष्ठेया इति सर्वं मुस्यम् ।

तदाह बृहत्पराशरः ।

कृते त्वस्थिगतः प्राणास्त्रेतायां मांसमेव च ।

द्वापरे हृदिं यावत्कलावचाद्यमेव त्विति ॥

नन्वेवं धर्मं सत्यभिहोत्रादिरहितेषु द्विजेषु कलिधर्मा दानादयो-
ऽपि कपं साङ्गाः स्युः तेषामपि दातृदेययात्रादिशुद्धधीनत्वादित्यत आह ।

युगे युगे च ये धर्मास्तत्र तत्र च ये द्विजाः ।

तेषां निन्दा न कर्तव्या युगरूपा हि ते द्विजाः ॥ ३३ ॥

युगे युगे प्रतियुगं ये धर्मा गवालम्भनविधवानियोजनादयः कृत-
बुधादौ, स्वयं कर्षणवेदैकदेशाध्ययनादयश्च कलौ तत्र तत्र युगे तदनुष्ठा-
तारो ये द्विजाश्च ब्राह्मणक्षत्रियवैश्याश्चकाराच्छूद्रादयो ऽपि तेषां
धर्मिणां द्विजानां च निन्दा अधर्माभासत्वोद्भावेन दोषकीर्तनं न कर्तव्यं
तत्तद्युगविहितत्वेन वास्तवाधर्मात्वाभावात्तदेवाह हि यतस्ते धर्माः
द्विजाश्च युगरूपास्तत्तद्युगानुरूपाः वीप्सायां पुनर्वचनं प्रतियुगं धर्मवै-
लक्षण्यवद् द्विजातीनामपि धर्मवैलक्षण्यप्रतिपादनाय तच्च सर्ववर्णकन्या-
परिणयेन युगान्तरे स्पष्टमेव मूर्धावसिक्तादीनामपि द्विजत्वात् ।

तदुक्तमाण्यके ।

भूमिर्नद्यो जगाः शैलाः सिद्धा देवर्षयस्तथा ।

कालेन सह वर्तन्ते तथा भावा युगे युगे ॥

कालं कालं समासाद्य नराणां नरपुङ्गव ।

बलवर्णप्रभावा हि मणयन्त्युद्वर्तन्ति चेति ॥

वर्णं शरीरं प्रभावा धर्मातिशयः । इदमत्रोक्तम् । यथा कृतादौ
गवालम्भादिधर्माणां लोकधिशेधे ऽपि व्यासर्गादिद्विजानां धानेकनिषिद्धानु-
ष्ठापत्वे ऽपि न निन्दा प्रभावाधिक्येन सत्कालानुरूपत्वात् । तदुक्तमाय-
स्तखेन ।

तेषां तेलोविशेषेण प्रत्यवायो न विद्यते ।

तदन्वीत्य प्रयुञ्जानः सीदत्यवस्को जन इति ॥

तथा कलिधर्माणामपि स्वयङ्कर्षणवेदैकदेशाध्ययनादीनां तदनुष्ठा-
तृणां द्विजानां च निन्दा न कार्या अल्पप्रभावत्वेन कलिकालानुरूपत्वा-
दिति ।

तदाह बृहत्पराशरः ।

युगे युगे तु ये धर्मास्तेषु धर्मेषु ये द्विजाः ।

ते द्विजानावमन्तव्या युगरूपा द्विजोत्तमाः ॥ इति ।

यतो युगरूपा इति हेतुरत एव युगानुरूपा धर्मा द्विजाश्च प्रति-
विहताः ।

ब्रह्मपुराणे

दीर्घकालं ब्रह्मचर्यं धारणं च कमण्डलोः ।

गोत्रान्मातृसपिण्डाच्च विवाहो गोवधस्तथा ॥

नराश्वमेधौ मय्यं च कलौ वर्ज्यं द्विजातिभिः ।

तथा

देवराच्च सुतोत्पत्तिर्दत्ता कन्या न दीयते ।

न यज्ञे गोवधः कार्यः कलौ न च कमण्डलुरिति ॥

बृहत्पारादीये ऽपि ।

समुद्रयावृत्स्वीकारः कमण्डलुविधारणम् ।

द्विजानामसवर्णानां कन्यासूपगतं तथा ॥

देवराच्च सुतोत्पत्तिः मधुपर्कं पशोर्वधः ।

मांसदानं तथा श्राद्धे वानप्रस्थाश्रमस्तथा ॥

दत्ताक्षतायाः कन्यायाः पुनर्दानं परस्य च ।

दीर्घकालं ब्रह्मचर्यं नरमेधाश्वमेधकौ ॥

महाप्रस्थानगमनं गोमेधश्च तथा मखः ।

इमान्यर्मान्कलियुगे वर्ज्यानाहुर्मनीषिण इति ॥

शौनकीये धर्मज्ञसमये ऽपि ।

विहितान्यपि कर्माणि धर्मलोपभयाद्बुधैः ।

समापने निवृत्तानि साध्वभावात्कलौ युगे ॥

विधवायां प्रजात्येतौ देवरस्य नियोजनम् ।
 बालिकाक्षतयोन्याश्च वरेणान्येन संस्मृतिः ॥
 कन्यानामसवर्णानां त्रिवाहश्च द्विजातिभिः ।
 आततायिद्विजाय्याणां धर्मयुद्धेन हिंसनम् ॥
 द्विजस्याब्धौ तु नैयातुः शोधितस्या ऽपि संग्रहः ।
 सत्रदीक्षा च सर्वेषां कमण्डलुविधारणम् ॥
 महाप्रस्थानगमनं गोसंज्ञप्रिश्च गोसवे ।
 सौत्रामण्यामपि सुरायहणस्य च संग्रहः ॥
 अग्निहोत्रहवण्याश्च लेहो लीढापरिग्रहः ।
 श्वानप्रस्थाश्रमस्या ऽपि प्रवेशो विधिबोधितः ॥
 वृत्तस्वाध्यायसापेक्षमघसङ्कोचनं तथा ।
 प्रायश्चित्तविधानं च विप्राणां मरणान्तिकम् ॥
 संसर्गदोषः स्तेयान्यमहापातकनिष्कृतिः ।
 वरातिथिपितृभ्यश्च पशूपाकरणक्रिया ।
 दत्तौरसेतरेषां तु पुत्रत्वेन परिग्रहः ॥
 सर्वणान्याङ्गनादुष्टैः संसर्गः शोधितैरपि ।
 अयेनौ संग्रहे वृत्ते परित्यागो गुरुस्त्रियाः ॥
 परोद्वेशात्मसन्त्याङ्ग उक्लिष्टस्या ऽपि वर्जनम् ।
 प्रतिमाभ्यर्चनार्थाय सङ्कल्पश्च सधर्मकः ॥
 अस्थिसञ्चयनादूर्ध्वमङ्गस्पर्शनमेव च ।
 शामित्रं चैव विप्राणां सोमविक्रयणं तथा ॥
 यदुभक्तानशनेनाचहरणं हीनकर्मणः ।
 शूद्रेषु दासगोपालकुलमित्राद्वृक्षीरिणाम् ॥
 भोज्यान्नता गृहस्थस्य तीर्थसेवा ऽतिदूरतः ।
 शिष्यस्य गुरुद्वारेषु गुरुवद्वृत्तिशालिता ॥
 आपद्वृत्तिर्द्विजाय्याणामश्वस्तमतया तथा ।
 प्रजार्थं तु द्विजाय्याणां प्रजारणिपरिग्रहः ॥
 ब्राह्मणानां प्रवासित्वं मुखान्निधमनक्रिया ।
 बलात्कारादिदुष्टस्त्रीसंग्रहो विधिबोधितः ॥
 यतेस्तु सर्ववर्णेषु भिक्षाचर्या विधानतः ।

नवोदके दशाहं च दक्षिणा विधिचोदिता ॥
 ब्राह्मणादिषु शूद्रस्य पचनादिक्रिया ऽपि च ।
 भृग्वर्धनपतनैश्चैव वृद्धादिमरणं तथा ॥
 गोतृप्रिणिष्टे पयसि शिष्टैराचमनक्रिया ।
 पितापुत्रविरोधेषु साक्षिणे दण्डकल्पनम् ॥
 यत्र सामं गृहस्थं च मुनिभिस्तत्त्वतत्परैः ।
 एतानि लोकगुप्यर्थं कलेरादौ महात्मभिः ॥
 निवर्त्तितानि कर्माणि व्यवस्थापूर्वकं बुधैः ।
 समयश्चा ऽपि साधूनां प्रमाणं वेदवृद्धवेदिति ॥

अन्यत्रा ऽपि पुराणे ।

उठायः पुनरुद्धाहं ज्येष्ठांशं गोवधं तथा ।
 कलौ पञ्च न कुर्वीत भ्रातृजायां कमण्डलुमिति ॥

निगमे ऽपि ।

अतता गोपशुश्चैव आद्वे मांसं तथा मधु ।
 देवराज्य सुतोत्पत्तिः कलौ पञ्च विवर्जयेदिति ॥

स्मृत्यन्तरे ऽपि ।

देवराज्य सुतोत्पत्तिः गोमेधं च कमण्डलुम् ।
 अततां पौरुषं मेधं कलौ पञ्च विवर्जयेत् ॥

ब्रह्मपुराणे ऽपि ।

स्त्रीणां पुनर्विवाहश्च देवराज्यसन्ततिः ।
 स्वातन्त्र्यं वा कलियुगे न कर्तव्यं कदाचन ॥

क्रतुरपि ।

देवरेण सुतोत्पत्तिर्देता क्रिया न दीयते ।
 न यज्ञे गोवधः कार्यः कलौ न च कमण्डलुः ॥

बोधायनो ऽपि ।

विधिर्या निश्चितः पूर्वं क्रियते नेह साम्प्रतम् ।
 पुरा कल्पे स एतच्च विधवाया विनियोजनम् ॥

हेमाद्रौ ।

यथा नियोगजो धर्मो नानुबन्ध्या वधो ऽपि च ।

तथोद्धारविभागो ऽपि नैव सम्प्रति वर्तते ॥

अन्यत्रा ऽपि ।

अग्निहोत्रं गवालम्भं सन्यासं पलपैतृकम् ।

देवरेण सुतोत्पत्तिः कलौ पञ्च विवर्जयेत् ॥

ब्रह्मपुराणे ऽपि ।

शपथाः शकुनाः स्वप्नाः सामुद्रिकमुपश्रुतिः ।

उपयाचितमादेशाः सम्भवन्ति कलौ क्वचित् ॥

तस्मात्तन्मात्रलाभेन कलौ कार्यं न कारयेत् ।

अथैतानि व्याक्रियन्ते । दीर्घकालमष्टाचत्वारिंशद्वर्षाणि वेदब्रह्म-
चर्यमित्यादिश्रुत्युक्तं तेन नैष्ठिकब्रह्मचर्यमर्थत एव निषिद्धम् । कमण्डलु-
धारणमथ कमण्डलुचर्यामुपदिशन्तीत्यादिबौधायनोक्तैतिकर्तव्यताकं सो-
दकं च कमण्डलुमित्यनेन स्वातन्त्र्यस्य विहितं मृन्मयकरकधारणं न तु
नैष्ठिकब्रह्मचर्ये पूर्वाक्तत्वेन पौनरुक्त्यात् । ना ऽपि वानप्रस्थाश्रमः, बृह-
चारदीये पृथग् उपादानात् । गोत्राच्च गोत्रोत्पत्त्यायाः पितृष्वसुः, मातृ-
सपिण्डान्मातुलाद्, गोत्रसपिण्डयोः सामान्यनिषेधेनैव प्राप्यभावादेत-
न्निषेधानुपपत्तेरयमर्थः कर्तव्यो यः श्रुतिस्मृतिसदाचारैर्मातुलकन्यापरि-
णयो निर्णीतः सो ऽत्र निषिध्यत इति । तेन यानि कानि चित् मातु-
लकन्यापरिणयनिषेधकानि मन्वादिवाक्यानि तानि कलिविषयाण्येव ।

अत एव व्यासेन कलिनिन्दाप्रक्रमे ।

तृतीयां मातृतः कन्यां तृतीयां पितृतस्तथा ।

शुक्लेन चोद्बुद्ध्यन्ति विप्राः पापविमोहिताः ॥ इत्युक्तम् ।

मातृता मातृपते कूटस्थां तृतीयां मातुलसुतां पितृतः पितृपते
तृतीयां पैतृष्वसेयीमित्यर्थः । एतेन विधायकवाक्यानां युगान्तरविषयत्वं
कृष्णार्जुनादीनां मातुलकन्यापरिणयेन स्पष्टीकृतमिति न क्वापि विरोधः ।
अत एवाधुनिकानां तदाचारो ऽप्यनाचारः इति बौधायनेन पञ्चधा वि-
प्रतिपत्तिर्दक्षिणत इत्युपक्रम्य यथैतदनुपेतेन सह भोजनं स्त्रिया सह

भोजनं पर्युषितभोजनं मातुजपितृष्वसुदुहिदृपरिणग्रनं चेति । तथोत्तरतः,
कर्णोविक्रयः सीधुपानं उभयतोदद्विर्व्यवहारः आयुधीयकं समुद्रयानमि-
त्यनेन प्रतिपादितम् । यदपि तत्र तत्र देशप्रामाण्यमेव स्यादित्यनेन
तत्तद्देशे ऽनुष्ठेयत्वमुक्तम्, तदपि पूर्वपक्षतया, सिद्धान्ते तु मिथ्या एत-
दिति गौतम, उभयमेव नाद्विषेत् शिष्टस्मृतिविरोधादिति प्रतिपादित-
त्वाद्, इत्यलम् ।

गोवधो मधुपर्ककादौ न तु गोमेधे तस्य बृहचारदीये पृथगुपादा-
नात् । यद्यपि मुख्यनिषेधे अनुकल्पो न प्राप्नोति तथाऽपि वचनाद्भवति ।

तदाह मार्कण्डेयः ।

माधुपर्किकपश्वर्थं ततो मात्रां प्रकल्पयेत् ।

सहिरण्यं बीजमात्रं द्रविणेन सदैव तु ॥

पशुः कलौ न कर्तव्य इत्याह भगवान्भृगुरिति ।

नरमेधो ब्रह्मणे ब्राह्मणमालभत इत्यादिनोक्तः । अश्वमेधस्तरति
सर्वं पाप्मानं तरति ब्रह्महत्यां योऽश्वमेधेन यजत इत्यनेनोक्तः । मद्यां
सुरा । द्वादशं तु सुरामदमिति पुलस्त्यस्मरणात् । सा च सौत्रामण्यादौ
कलौ निषिध्यते । सौत्रामण्यां सुरायह इति कलिवर्ज्यं वचनात् ।
सौत्रामणीप्राप्तिश्च नराश्वमेधसाहचर्यात् । तत्रापि सुराशब्देन पैष्ठ्येव ।
तत्प्रकरणे तस्या एवोत्पत्तिप्रकारदर्शनात् ।

अथ वा मद्यशब्देन पानसाद्येकादशविधं मद्यमेव ।

यथाऽऽह पुलस्त्यः ।

पानसं द्राक्षमाहूकं खार्जूरं तालमैतवम् ।

मधूत्थं सैरमारिष्टं मैर्यं नारिकेलजम् ॥

समानानि विज्ञानीयान्मदयान्येकादशैव त्विति ।

तानि च द्विजातिभिस्त्रिभिर्मूर्द्धावसिक्तादिभिः षड्विश्चानुलो-
मजैः कलौ वर्ज्यानि । तत्र ब्राह्मणस्य नित्यं मद्यां ब्राह्मणो वर्जयेदिति
चतुर्विधं युगेषु प्रतिषेधे ऽपि यत्र अनन्यौषधसाध्यव्याध्युपशमार्थं मद्य-
मभ्यनुज्ञातं तस्या ऽयं कलौ निषेधः ।

तथा च धत्स्वन्तिः ।

मद्यप्रयोगं कुर्वन्ति शूद्रादिषु महर्षिषु ।

द्विजैस्त्रिभिस्तु न यादृशं यदाप्युज्जीवयेन्मृतमिति ॥

यद्यपि तन्निषेधवैश्ययोः ।

कामादपि हि राजन्यो वैश्यो वाऽपि कथं च न ।

मद्यमेवासुरां पीत्वा न दोषं प्रतिपद्यते ॥

इति बृहदारण्यकसूत्रेण तातादिमद्यमभ्यनुज्ञातं तथाऽपि द्विजै-
स्त्रिभिस्तु न यादृशमिति धत्स्वन्तकलौ निषिध्यत इत्यलम् ।

तथा देवरात्पतिसोदरात्सपिण्डात्सगोत्रादुक्तं वसुदेवाननन्तरं
पतिमरणे भ्रातृपत्न्यां पुत्रोत्पत्तिः ।

यस्या म्रियेत कन्याया वाचा सत्ये कृते पतिः ।

तामनेन विधानेन निजो विन्देत देवः ॥

अपुत्रां गुर्वनुज्ञते देवः पुत्रकाम्यया ।

सपिण्डो वा सगोत्रो वा घृताभ्यक्तश्चताविधात् ॥

इत्यादिमनुयासवह्न्याद्युक्तविधिना । न तु विवाहानन्तरं विधवा-
याम् तस्य "नान्यस्मिन् विधवा तारी नियोक्तव्याद्विज्ञातिभिः" इत्यादिना
मनुनैव पूर्वं निषेधात् । तेन धर्मज्ञसमये योऽप्यनवाक्ये वा विधवाशब्देन
व्याख्यात इति प्राञ्चः । वस्तुतस्तु

उक्तेः नियोगो मनुना निषिद्धः स्वयमेव तु

युगहासादशक्योऽयं कर्तुं सर्वैर्विधानतः ॥

तपोज्ञानसमायुक्ताः कृतज्ञेतायुजे नराः ।

द्वारे च कलौ नृणां शक्तिहानिर्हि निर्मिता ॥

इति बृहस्पतिना विवाहोत्तरे विधवाविधौ गतिषेधस्य नूतनस्य
कलिविषयत्वेनोपसंहराद्बृहदारण्यकसूत्रेण विधवाविधौ नियोगः कलावप्यभ्यनुज्ञायत
इति अपरावर्ककुलकमट्टादिस्य सत एव तत्प्रसङ्गः । नष्टे मृते प्रवृत्तितः
इत्यनेनाऽपि पराशरस्यैव देवरातिरिक्तपरविधानादित्यलम् । दत्ता संस्तुता
न वादत्ता तदानीं सतत्त्वाप्रसङ्गेन कन्यात्वविशेषणानुसंग्यमाणात् ।

अक्षतयोर्निर्देष्टाक्षताया इति वचनात् कन्येति विशेषणेन दानयोग्यता-
यामपीत्युक्तं दानमव्यस्यै प्रतिपादनं पुनर्दानं परस्य चेति वचनात् । यजे
ज्योतिष्टोमादौ मैत्रावरुणीमनुवंध्यामालभेतेत्यादिना विहितो गोवधः ।
प्रत्येकमेवाऽत्र निषेधः स्पष्टः । समुद्रे नौकादिना द्वीपान्तरं यो याति तस्या-
ऽन्यैः, “समुद्रयानं ब्राह्मणस्य न्यासापहरणम्” त्यादिबौधायनोक्तप्राय-
श्चित्तकरणे ऽपि स्वीकारो व्यवहारः द्विजस्याद्यौ तु नौयातुः शाधितस्या
ऽपि संयह इति वाक्यात् । द्विजानां ब्रह्मव्रतविंशमसवर्णकन्यासु चतु-
गमनयाचने ऽपि गमनं तद्विवाहस्य धर्मज्ञसमये पृथक् निषेधात् । आहु-
पार्वणादौ मांसपरिवेषणम् ।

शैवं च पात्रशुद्धिश्च श्रद्धा च परमा यदि ।
अनन्तवृत्तिरुक्काद्वै एतत् खलु न चामिषम् ॥
यन्मु प्राणिवधं कृत्वा मांसेनातर्पयेत् पितॄन् ।
सो विद्वान्स्वन्दनं दाध्या कुर्यादङ्गारविक्रयम् ॥
सिद्ध्या रूपे यथ किञ्चिद्भुज्यते आदातुमिच्छति ।
पतत्यज्ञानतः सो ऽपि मांसेन श्रद्धाकृतया ॥
सर्वशैवं यदा न स्यादामिषं तु तदाश्रयेत् ।
ब्राह्मणश्च स्वयं नाऽद्यात्तच्च श्वादिहतं यदि ॥

इति बृहत्पक्षशस्मरणात् ।

मांसादनमिति पात्रे कथञ्चिद्वृत्तस्याऽपि भक्षणम् । वानप्रस्थ-
स्तृतीयाश्रमः, महाप्रस्थानगमनमुत्तरदिगलङ्घनं, गोमेधो यागविशेषः । विहि-
तानीति जनमेजययज्ञसमाप्ते सति बुधैस्तत्तद्वाक्यविहितान्यपि कर्माणि
कलौ धर्मलोपभयाविवर्तितानि तदनुष्ठानयोग्यसाधुपुङ्गवाभात् । यथा
आततायिनामुद्रातशस्त्रादीनां द्विजाभ्याणां विप्राणां “ब्राह्मणं वा बहु-
श्रुतं” । आततायिनमायान्तं हत्यादेर्वै”त्यादिना विहितं सम्मुखमकूटश-
स्त्रेण मारणम् । एतेन नाततायिषधे दोषो ऽन्यत्र गोब्राह्मणोभ्य इति सुम-
न्तुप्राप्तं सामान्यमपि कलिविषयं सिद्धम् । सत्रे गवाममनादौ सप्तदशवरा-
श्वतुर्विंशतिपरमास्त्रमासीरक्षित्यादिना विहिते दीक्षा यज्ञमाप्तानाम् ।

सौत्रामण्यां यागविशेषे यजेत वा सौत्रामण्या इत्यादिना विहिते अथ
सुरायहान्युक्तातीति विहितसुरायहणकर्तुः संयहो व्यवहारः । तेन च
सुरायहनिषेधो ऽपि सिध्यति । सौत्रामणीति वाजपेयाद्युपलक्षणम् ।

यज्ञादौ च गवालम्भं वाजपेयसुरायहम् ।

अग्निहोत्रहवण्याश्च निर्लहं च कलौ त्यजेत् ॥

इति बोधायनीयभाष्ये वसिष्ठस्मरणात् । अग्निहोत्रं हूयते यया
सुचा सा वैकङ्क्यग्निहोत्रहवणी तस्याश्च नित्यं होमानन्तरं हुतावशिष्ट-
प्राशनार्थं लेहो जिह्वया स्वादनम् । कथं चिल्लीठायास्तस्याः पुनः परिग्रहो
दिनान्तरे होमसाधनता । वृत्तमग्निहोत्रादि स्वाध्यायो वेदस्तावपेत्याद्य-
स्याशौचस्य वेदानियुक्तविप्रस्य अहमाशौचमिष्यत इत्यादिबलादिवि-
हितसङ्कोचः । स चाशौचिसम्पर्के । सम्पर्काभावे तत्सङ्कोचस्य घट्यमाण-
त्वात् । कामकृते महापातकादौ मरणान्तिकं यत्प्रायश्चित्तं “न तस्य निष्क-
तिर्दृष्टा भृग्दग्निपतनादृत” इत्यादिनोक्तं तस्य विधानमुपदेशः । “मति-
पूर्वमनिर्देश्यं प्राणान्तिकमिति स्थितिरिति” मनुस्मरणात् तर्हि कथं तद-
नुष्ठेयमिति चेत्स्वयमेव धर्मशास्त्रान्ज्ञात्वाऽन्यापदेशेन पृष्टा वेति ब्रूमः ।

संसर्गदोषः पतितसंसर्गेण पातित्यं “संवत्सरेण पतति पतितेन
सहाचरवि”त्यादिना प्रतिपादितम् । कलौ पतति कर्मणेति वाक्या-
त् । उपपादितं चैतत्प्राक् । एवं च संसर्गः शोधितैरपीत्यादिस्संसर्गनि-
षेधो नानुपपन्नः । अन्यथा पतितसंसर्गं दोषाभावः शोधितसंसर्गनिषे-
धश्चेति महद्वैषम्यं स्यात् । स्तेयान्यस्मिन्सुवर्णस्तेयव्यतिरिक्ते महापातके
निष्कृती रहस्यप्रायश्चित्तं न प्रायश्चित्तमात्रं विरोधात् । नापि प्राणा-
न्तिकं तस्योपदेशनिषेधेन स्वयं कर्तव्यताभ्यनुज्ञानात् । नापि व्यवहारः ।
ब्राह्मणभोजनादिविधिविरोधात् । नापि परलोकशुद्धिः । तस्या साक्षात्पु-
रुषकृत्यसाध्यत्वेनावर्जनीयत्वात् । नाप्युपायनिषेधेन तन्निषेधः । पूर्वोक्त-
विधिविरोधात् । तस्माद्रहस्यप्रायश्चित्तमिति व्याख्येयम् । तद्विधिपूर्णे ।

अत एव बृहदारदीयविष्णुपुराणादिषु ।
 क्वादयन्ति प्रयत्नेन स्वदोषम्प्रापकर्मिणः ।
 रहस्यामेव कुर्वन्ति प्रायश्चित्तक्रियां कलौ ॥
 मनःशुद्धिविहीनानां निष्कृतिर्न ततो भवेद् ।

इत्यादिना तत्र तत्र कलिनिन्दाप्रक्रमे रहस्यमेव निन्दितं वक्ष्य-
 ति चैतच्चवमे “तस्मात्प्रकाशयेत्प्रापमि”त्यादिना । स्कान्देऽपि काशी-
 खण्डे नवैतानि प्राकाश्यानि रहःप्रापमकुपितमित्यादिना । न चैवं सुव-
 र्णस्तेयवर्जनमसङ्गतम् । तस्य कलावपरिहार्यत्वेन सुवर्णस्तेयस्य प्रतिनि-
 मितं पर्षदुपदेशासम्भवेन रहस्यप्रायश्चित्ताभ्यनुष्ठानार्थत्वात् । वराति-
 थिभ्यां मधुपर्के, पितृभ्यः आहु इति व्याख्यातम् ।

दत्तो मातापितृभ्यामन्यतरेण वा पुत्रं प्रतिग्रहीष्यन्बन्धूनाहूय रा-
 जनि निवेद्या निवेशनस्य मध्ये व्याहृतिभिर्हुत्वा अदूरबान्धवं बन्धुसन्निष्ठं
 एव प्रतिग्रहीयादित्यादिवसिष्ठोक्तविधिना पुत्रीकृतः । औरसो
 धर्मपत्न्यां स्वस्मान्नसूतस्ताभ्यामितरेणां त्रेत्रजादीनां दशानां पुत्रत्वेन
 स्वीकारः ।

तथा च बृहस्पतिः ।

अनेकधा कृताः पुत्राः चर्षिभिर्ये पुरातनैः ।

न शक्यास्ते ऽधुना कर्तुं तपोहीनैरतन्द्रितैः ॥

अधुना कलियुग अतन्द्रितैरिति मुनिविशेषणम् । तथा

त्रेत्रजो गर्हितः सद्भिस्तथा पौनर्भवः सुतः ।

कानीनश्च सहोढश्च गूढोत्पन्नस्तथैव च ॥

दत्तो ऽपविदुः क्रीतश्च अपविदुस्तथैव च ।

दत्तनिषेधाऽत्रासवर्णविषयः । “सजातीयेष्वयं प्रोक्त” इति योगिना
 असवर्णनिषेधादिति तत्र । अपविदुस्य द्विनिषेधानुपपत्तिस्तस्मादेवं व्या-
 ख्येयम् । दत्तः पितृभ्यां परिग्रहीता परिग्रह्य त्यक्तः । सोऽन्यत्र न पुत्री-
 कार्यः । पुनर्भूत्यायात् । सर्वान्या असवर्णा या अङ्गनाः ताभिर्दुष्टैस्त-
 त्संपृक्तैः कृतप्रायश्चित्तैरपि संनर्गाः । गुरुस्त्रियाः शिष्यस्त्रियाः जुद्धितोपग-
 तायाश्च स्त्रियां अयोनौ सङ्ग्रहे सति परित्यागः ।

चतसस्तु परित्याज्याः शिष्यया गृहणा च या ।

पतिघ्नी च विशेषेण जुहुतोपगता च या ॥

इत्याद्युक्तः । अत्रायोन्याविति विशेषोपादानादन्योन्योन्याः
साधारण्येन संसर्गे परित्याग इति गम्यते ।

परेषां गोब्राह्मणादीनामुद्देशेन निर्मितेन तदापद्विमोक्षादर्थं
प्राणत्यागः “गवार्थं ब्राह्मणाऽर्थं वा सद्यः प्राणान्परित्यज्ये” इत्याद्युक्तः ।
उच्छिष्टस्पर्शादिवर्जनं स्वमुच्छिष्टमुच्छिष्टोपहतं वेत्यादिवसिष्ठाद्युक्तं
तद्विमित्तं प्रायश्चित्तं च । विष्णवादिप्रतिमाविशेषस्य यावज्जीविकः पूज-
नसङ्कल्पः । इयमेव प्रतिमा यावज्जीवं मया पूजनीयेत्येवमादिः ।

चतुर्थेऽहनि कर्तव्यमस्थिसञ्चयनं बुधैः ।

ततः सञ्चयनादूर्ध्वमङ्गस्पर्शा विधीयते ॥

इत्यादिवाक्यविहितेऽस्यसञ्चयनानन्तरमङ्गस्पर्शः । शामित्रं
यज्ञे स्वयं पशुप्रमाणं विप्राणाम् । सोमलताया विक्रयश्च । षण्णां भक्ता-
नामनशनमुपवासत्रयं तस्मिन् बुभुक्षित इत्यहं स्थित्वा धान्यमब्राह्मणाः
दुरेदित्यादिना विहितमचहरणम् ।

शूद्रेषु दासगोपालकुलमित्रार्धसीरिणः ।

भोज्याच्चा नापितश्चैव यश्चात्मानं निवेदयेत् ॥

इत्यादिना विहितं शूद्राणां भोज्यावत्वम् । इहस्यस्याहिताग्ने-
रतिदूरेण तीर्थयात्रा ।

धनान्यर्जयितुं युक्तः प्रवासो ह्यग्निहोत्रिणः ।

धनैर्यत्सम्भवेद्व्या तीर्थोदयं न तु त्यजेदिति मनूक्ता ।

ब्राह्मणात्तमापदि चत्रादिवृत्तिभिर्जीवनम् । तत्रेण कर्मणा जीवे-
द्विषां वाप्यापदि द्विज-इत्याद्युक्तम् ।

तथैवाश्वत्थानिकतया जीवनम् । “द्व्याहिको ऽश्वत्थानो ऽपि वे-
त्यक्ताम् । विप्राणां सन्ततिजीवनाय जातारणिपरिग्रहः । ब्राह्मणासं-
सर्गदा प्रवासशीलत्वम् । “वृथा तु न विदं वसोदिति” स्मृतम् ।

मुखेनाग्निधमनं "मुखेनोपधमेदति मुखोद्युषो ह्यजायते"त्युक्तम् । बला-
द्वसीकरणादिना दुष्टायाः स्त्रियाः पुनः संबन्धः । संन्यासिनस्सर्ववर्णिक-
भेदं "चातुर्वर्ण्यं चरेद्देव्यमि"त्याद्युक्तम् । अभिनवोदके दशाहवर्जनं
"दशाहत्रेण शुध्यति भूमिष्वभिनवोदकमि"त्यादिनोक्तम् । आकालिक-
नवोदकदशाहनिषेधस्य प्रतिप्रसवेऽपि कालिकचतुर्दशीनिषेधस्य न-प्रतिप्रस-
वः । तथा च स्मृत्यन्तरे ।

काले नवोदकं शुद्धं न पिवेच्च अहं तु तत् ।

अकाले तु दशाहं स्यात्पीत्वा नाद्यादहर्निशमिति ॥

ब्रह्मचारिणः स्नानार्थं गुरवे दक्षिणादानं "गुरवे तु वरं दत्त्वा
स्वायत्तं तदनुजयेत्यादि"नोक्तम् । ब्राह्मणाद्विचतुर्वर्ण्येहेषु शूद्राणां पाच-
कत्वम् । "आर्याधिष्ठिता वा शूद्राः संस्कर्तारः स्युरि"त्याद्यामस्तम्बोक्तम् ।
भृशमनश्नान्मुभिर्वृद्धादीनां प्राणत्यागः ।

वृद्धः शौचस्मृतेर्लुप्तः प्रत्याख्यातभिषक्क्रियः ।

आत्मानं घातयेदास्तु भृशमनश्नान्मुभिः ॥ इत्याद्युक्तः ।

गोवृष्यधिके जले शिष्टानामाचमनकरणम् । "शुचि गोवृष्यक्रि-
त्तायं प्रकृतिस्यं महीगतमि"त्युक्तम् । पितापुत्रयोर्विरोधे साक्षिणां समा-
धातृणां च दण्डविधानम् ।

पितापुत्रविरोधे तु साक्षिणां त्रिणो दण्डः ।

अन्तरे च तयोर्दण्डः स्यात्तस्याप्यष्टगुणो दण्ड इत्युक्तम् ॥

संन्यासिनां यत्र सायङ्कालस्तत्रैवावस्थानं "यत्र सायं एहो मुनि-
रि"त्युक्तम् । एते पूर्वोक्ता धर्मा स्मृत्युक्ता अपि कलेरादौ महात्मभिरेकम-
त्येनैव चिच्छास्त्रविरोधात्का चिच्छ दृष्टविरोधाविवर्तिताः ।

ननु यत्र विशेषशास्त्रमस्ति तत्रास्तु तत्रिवृत्तिर्दृष्टविरोधमात्रे तु
शास्त्रविरोधे कथं महात्मवचनमत्रेण तत्रिवृत्तिरस्तिवत्यत आह समयो-
ऽपि शिष्टानां अतिस्मृतिवत्प्रमाणं तदाहापस्तम्बः "धर्मज्ञसमयः प्रमाणं
वेदारहेति" ।

ननु महात्मनां समयेऽपि कथं प्रामाण्यं न तावदुक्तिरस्त्यतः, तस्य

लौकिकत्वात् । नापि स्मृतिवच्छ्रुतिमूलतया । प्रत्यक्षश्रुतिविरोधेन तदनुमानासम्भवात् । नापि स्मृतिमूलकतया । प्रत्यक्षस्मृतिविरोधात् । अत एव नानुमितस्मृतिमूलकतयापि । नाप्य“स्वर्ग्ये लोकाविद्विष्टं धर्ममप्याचरेत् त्वित्यादिप्रत्यक्षस्मृतिरेवात्र मूलमिति वाच्यम् । श्रुतिस्मृतिविरोधेनाप्रमाणस्याचारस्य तद्वाधकत्वायोगात् । एवं च सति श्रुतिस्मृतिविहितस्य धर्मस्य लोकाविरोधे नाननुष्ठानं विरुद्धमनेनोच्यत इति नास्यापि तन्मूलत्वसम्भवः । किं च त्रैविद्यानां वैदिककर्मविद्वेषासम्भवात्तद्वाह्यानां तु वैदिककर्ममात्रविद्वेषादेतावन्मात्रेण धर्मविशेषपरिगणनमपि न सम्भवति । वस्तुतस्तु अस्वर्ग्ये नाम दृष्टफलकं धर्ममपि मधुपर्कयोगवालम्भनादि लोकाविद्विष्टं नाचरेदित्यर्थपरत्वात्तस्य सत्रदीवादावदृष्टफलककर्मनिषेधकत्वं दुरध्यवसानमिति ।

अत्रोच्यते । यदेवानूचानः किं च नाभ्यूहत्याषे तद्ववतीति श्रुतेः ।

धर्मशास्त्ररथारूढा वेदखड्गधरा द्विजाः ।

क्रीडार्थमपि यद्व्युचुः स धर्मः परमः स्मृतः ॥

इतिस्मृतेश्चास्य प्रामाण्ये मूलत्वम् । विशेषतस्तु ब्राह्मनारदीयाद्युक्तनिषेधा एवास्य प्रायशो मूलमन्यत्रापि तत्तत्स्मृतिषु निषेधवाक्यानामेव मूलत्वमवगन्तव्यमित्यलं बहुना ।

ज्येष्ठांशं धातृणां विभागे “ज्येष्ठस्य विंश उद्गारः सर्वद्रव्याच्च यदुर”मित्याद्युक्तम् । मधु चौद्रम् ॥

मधुना रंहिते श्राद्धे निराशाः पितरो गताः ।

इत्यादिना विहितम् । अग्निहोत्रादिकं च व्याख्यातमेव प्राक् । तथा शपथाः दिव्यानि प्रमाणानि । शकुनाः काककपोतादिचेष्टाविशेषाः । सामुद्रिकं करचरणादिर्वर्तिरेखोपरेखादिकम् । उपश्रुतिश्चैतधावादिहहपार्श्वे स्थित्वा विनितार्थसूचकशब्दाकर्णनम् । उपयाचितं ममास्मिन्नर्थे सिद्धे गणपतये मोदका न दास्यामीत्यादिसङ्कल्पः । आदेश चाशीर्वादः । ज्योतिःशास्त्रबलेन भविष्यादिकथनं वा । एतेषां कलो काचित्कः

संवादस्तेन तावन्मात्रावष्टम्भेन निःशङ्कप्रवृत्तिर्न कार्यति । युगमिति देश-
स्याप्युपलक्षणं तेन तद्वेशाचारोऽपि न निन्द्यः । यथाह बौधायनः ।

पञ्चधा विप्रतिपत्तिर्देक्षित्यतस्तथोत्तरतो यानि दक्षित्यतस्तान्यनु-
व्याख्यास्यामो यथैतदनुपेतेन सह भोजनं स्त्रिया सह भोजनं पर्युषितभो-
जनं मातुलपितृष्वसृदुहितृगमनमित्यथोत्तरत उर्णाविक्रयः सीधुपानमुभ-
यतोदद्विर्व्यवहार आयुधीयकं समुद्रयानमिति तत्रैतरदितरस्मिन् कुर्वन्
दुष्यतीतरदितरस्मिन् तत्र तत्र देशप्रामाण्यमेवस्यान्मिथ्यैतदिति गौतम
उभयमेव नाद्रीयेत शिष्टस्मृतिविरोधदर्शनादिति । बृहस्पतिः ।

उदूह्यते दक्षिणात्यैर्मातुलस्य सुता द्विजैः ।

मत्स्यादाश्च नराः पूर्वं व्यभिचाररताः स्त्रियः ॥

उत्तरे मद्रपाश्चैव स्पृश्या नृणां रजस्वलाः ।

सजाताश्चापि गृह्णन्ति भ्रातृभार्यामभर्तृकाम् ॥

अनेन कर्मणा नैते प्रायश्चित्तदमार्हकाः ।

विहिताकरणाचित्यं प्रतिषिद्धनिषेवणात् ॥

भक्ताङ्गाहम्नदायैषां रोषं गृहीतया । *

सर्वदेशेष्वनाचारो रथ्याताम्बूलवर्चणमिति ॥

ननु तत्तदुर्माणां युगानुरूपत्वादनित्यत्वमस्तु अथर्मेषु तु कथमि-
त्यत आह ।

युगे युगे तु सामर्थ्यं शेषं मुनिविभाषितम् ।

पराशरेण चाप्युक्तं प्रायश्चित्तं विधीयते ॥ ३४ ॥

युगे युगे कृतादियुगेषु पराशरेण चकारान्मनुगौतमशङ्खलिखितैश्च
यदुक्तं प्रायश्चित्तं तथा विधीयते ।

यद्यपि कृते तु मानवा धर्मा इत्यनेनैवेदं सिद्धं प्रायश्चित्ताना-
मपि धर्मत्वात्, तथापि मन्वाद्यनुक्तानां स्मृत्यन्तरादुपादानविधानाय
पुनरनूयते तदेवाह शेषं, मन्वादिभिः कृतादिषूक्तप्रायश्चित्तादवशिष्टमा-
काङ्क्षितं य यत्प्रायश्चित्तं तदन्यमुनिभिर्थाज्ञवल्क्यादिभिर्विभाषितमेव
विधीयते कृत एवमुच्यत इत्यत आह सामर्थ्यं यत इदं सम्यगर्थप्रा-

स्तम् । अयमर्थः । येषु निमित्तेषु पराशरादिभिः प्रायश्चित्तं नेतृतां तत्र
नैमित्तिकावश्यभावेन स्मृत्यन्तरोक्तं याह्यं न्यायसिद्धत्वादस्यार्थस्य पृथक्-
मेव अभिप्रेत्य सुव्रतोऽपि बृहत्पराशरीये “पराशरश्च यत्प्राहे”त्यादिना
सर्वं स्वसंहिताप्रतिपाद्यमनुक्तम्याऽन्ते ।

दिष्टं च तत्परं ध्येयं सर्वमेतत्पराशरः ।

प्रोक्तवान् व्यासमुख्यानां शेषं मुनिविभाषितम् ॥ इत्युपसज्जहार ।

ननु पराशरेण स्वयाद्यापि तस्यावचनात्कथमस्माभिस्तज्जयमि-
त्यत आह ।

अहमद्यैव तत्सर्वमनुस्मृत्य ब्रवीमि चः ।

चातुर्वर्ण्यसमाचारं शृण्वन्तु मुनिपुङ्गवाः ॥ ३५ ॥

अहं पराशरोऽद्यैव तत्सर्वं प्रायश्चित्तं पूर्वकल्पीयपराशरोक्तधर्म-
शास्त्रं तन्मूलभूतं श्रुतिनिश्चयं चानुस्मृत्य भो चषिपुङ्गवा मुनिमुख्याश्चा-
तुर्वर्ण्यसमाचारं चत्वारो वर्णाश्चातुर्वर्ण्ये तेन सम्यक् श्रुतिस्मृत्यविधेना-
चर्यतेऽनुशीयते इत्याचारः स्नानसंध्यादिस्तं च वो युष्मभ्यं ब्रवीमि यूपं
च सावधानाः शृण्वन्तु अहरहर्नयमानोऽपि गामश्वं पुरुषं पशुमिति
वच्चकाराभावेऽपि समुच्चयसिद्धेः । एवं च प्रश्नोत्तरयोः समानविषयत्वं
भवत्यन्यथोत्तरस्य न्यूनतापातात् । प्रायश्चित्तस्य पूर्वमुपादानं प्रकृतत्वात् ।
अहमित्यनेन स्मृत्युपबलक्रीस्वर्गाभिधानाद्वाक्यानामभिप्रायान्तरशङ्का नि-
रस्ता । अद्यैवेत्यनेन कालविलम्बसम्भवनयोर्द्वेनो निरस्तः । अनुस्मृत्येत्य-
नेन मूलत्वविपर्यस्तमूलत्वशङ्का चापाकृतेति । एवमुपोद्घातं समाप्य
विवक्षितधर्मश्रवणाय पुनः सावधानता सम्बोधनेनापाकृते ।

वक्ष्यमाणधर्मजातस्य सत्प्रमाणतामभिधातुं तदेवादौ प्रशंसति ।

पराशरमतं पुण्यं पवित्रं पापनाशनम् ।

चिन्तितं ब्राह्मणार्थाय धर्मसंस्थापनाय च ॥ ३६ ॥

पराशरमतं पराशरोक्तं धर्मशास्त्रं पाठतोऽर्थतश्च चिन्तितं सत्पुण्यं
पुण्यजनकं पुनः पाठस्यैव प्रयोजनद्वयमिष्टप्रापणमनिष्टनिवर्तनं च विशेष-

पणद्वयेनाह । पवित्रं पापनाशनमिति, पवित्रं स्वर्गद्विजनकं पापनाशनं नरकविनिर्गतकम् । आर्कज्ञानस्यापि विशेषणद्वयेन प्रयोजनद्वयमाह ब्राह्मणार्थाय धर्मसंस्थापनाय चेति, ब्राह्मणस्यार्थः प्रयोजनं स्वधर्मानुष्ठानमिति यावत्तस्यै धर्मसंस्थापनं परेषामुपदेशेनानुष्ठानं तस्मै च ।

तदुक्तं बृहत्पराशरेण ।

पराशरमतं पुण्यं पवित्रं पापनाशनम् ।

चिन्तितं ब्राह्मणार्थाय धर्मसंस्थापनाय च ॥

इति । इत्याचारावतारः ।

इदानीं वक्ष्यमाणवाचस्य प्रयोजनवत्त्वयान्वयप्रतिशेकाभ्यां धर्मसाधनतामाह ।

चतुर्णामपि वर्णानां साचारो धर्मपालकः ।

आचारभ्रष्टदेहानां भवेद्धर्मः पराङ्मुखः ॥ ३७ ॥

चतुर्णामपि वर्णानां ब्राह्मणवन्नियवैश्यशूद्राणामाचारः श्रुतिस्मृत्युदितसाधुसेवितश्रियानुष्ठानम् ।

श्रुतिस्मृत्युदितो यश्च साधुमिर्यश्च सेवितः ।

तमाचारं निरीक्षेत धर्मकामजितेन्द्रियः ॥

इति विष्णुस्मरणात् । धर्मस्य सुकृतपूर्वस्य प्रालम्भमनुत्पन्नस्योत्पादकमुत्पन्नस्य च संज्ञकम् । “आचारप्रभावो धर्मः साचारो धर्मपालकमिति स्मरणात् । आचारात्पूर्वाक्ताद् भ्रष्टोऽनुष्ठानाशक्ता देहो येषां तेषां धर्मः सुकृतं पराङ्मुख उत्पत्तिकारणमुद्भावेऽप्यङ्गवैकल्येन नोत्पद्यत इत्यर्थः ।

तदाह वसिष्ठः ।

नैनं तपांसि न ब्रह्म नाग्निहोत्रं न दक्षिणाः ।

हीनाचारमिता भ्रष्टं तारयन्ति कथं च न ॥ इति ।

बृहत्पराशरोऽप्येतदेवाह ।

चतुर्णामपि वर्णानामाचारो धर्मपालनम् ।

आचारभ्रष्टदेहानां भवेद्धर्मः पराङ्मुखः ॥ इति ।

यत् प्रतिज्ञातं चातुर्वर्ण्यसमाचारं ब्रवीमीति तदेवाह ।

षट्कर्माभिरतो नित्यं देवतातिथिपूजकः ।

हुतशेषं तु भुञ्जानो ब्राह्मणो नावसीदति ॥ ३८ ॥

षट् च तानि कर्माणि षट्कर्माणि तानि च संध्यास्नानादानि
तेषामेव वक्ष्यमाणत्वात् । बृहत्पराशरेणापि । षट्कर्माभिरत इत्यत्र
कर्माणि कानीत्यपेक्षायां “कर्मषट्कं प्रवक्ष्यामी”ति प्रतिज्ञाय ।

संध्या स्नानं जपश्चैव देवतानां च पूजनम् ।

वैश्वदेवं तथातिथ्यं षट्कर्माणि दिने दिने ॥

इत्याभिधानाच्च न त्वध्यापनादीनि ।

अध्यापनं अध्ययनं यजनं याजनं तथा ।

दानं प्रतिग्रहश्चैव षट्कर्माण्ययजन्मनः ॥

इति मनुक्तानि । तेषामपि विधानात् । चातुर्वर्ण्यसाधारण्याभा-
वेन प्रतिज्ञाविरोधाच्च । प्रकृतानां तु भूत्वा साधारण्यात् । तेषु नित्यम-
भिरतस्तदनुष्ठाने निरतो देवता विष्णवादिरतिथिर्वक्ष्यमाणस्तयोर्नित्यं पूज-
को हुतशेषं वैश्वदेवावशिष्टं च भुञ्जानो ब्राह्मणश्चातुर्वर्ण्यकश्चातुर्वर्ण्याप-
क्रमेण “वेदो वा प्रायदर्शनादिति”न्यायेन ब्राह्मणपदस्य चातुर्वर्ण्यपर-
त्वात् । नावसीदति न प्रत्यवायी स्यात् । नित्यानेकाहिकाननुष्ठानकृतः
प्रत्यवायस्त्वैतावन्मात्रानुष्ठानेऽपि न स्यादित्यर्थः । देवपूजादीनां षट्-
कर्मान्तर्गतत्वेऽपि पुनर्वचनं सायं संध्यात्तरकालमप्येषां पुनरनुष्ठानप्रतिपा-
दनाय । तथा च शौनकः ।

प्रातर्मध्यं दिने सायं विष्णुपूजां समाचरेदिति ।

अप्रणोदोऽतिथिः सायमपि बाभ्रुवृणोदकैः । इति योगीश्वरो
ऽपि । आश्वलायनोऽपि, अथ सायं प्रातः सिद्धस्य हविष्यस्य जुहुया-
दिति । मनुरपि ।

सायं प्रातर्द्विजातीनामशनं श्रुतिचोदितमिति ।

एतेन अहोरात्रकर्तव्यमनेनोक्तमाह्निकमात्रत्वेतनेनेति न पौन-
स्त्याशङ्केति साधीयसीयं व्याख्या

षट्कर्मण्यह ।

सन्ध्या स्नानं जपो होमो देवतानां च पूजनम् ।

आतिथ्यं वैश्वदेवं च षट्कर्मणि दिने दिने ॥ ३६ ॥

यद्यप्यत्र सन्ध्यास्नानमिति शब्दः क्रमः प्रतीयते तथाप्यग्निहोत्रं जुहोति यवागूं पचतीति वदार्थक्रमेणासौ बाध्यते । स्नानस्य शुद्धिहेतुत्वाच्छुद्धस्यैव च सन्ध्यावन्दनादधिकारात् । अत एव दत्तः ।

अस्नात्वा नाचरेत्कर्म जपहोमादि किं च न ।

सर्वमर्हति शुद्धात्मा प्रातः स्नायी जपादिकम् ॥ इति ।

ननु

सन्ध्याहीनोऽशुचिर्नित्यमनर्हः सर्वकर्मसु ।

यदन्यत्कुरुते कर्म न तस्य फलभाग्यवेत् ॥

इति दत्तेणैव सन्ध्यावन्दनस्यापि सर्वकर्माङ्गत्वाभिधानाद्व्यास्यत एवास्तु क्रम इति चेत् । मैवम् । अत्र सर्वत्वमाधिकारिकमिति न्यायेन स्नानातिरिक्तसर्वकर्माङ्गता सन्ध्यावन्दनस्योच्यते । अन्यथा स्नानाङ्गताप्युच्येत । प्रातःस्नायी जपादिकमर्हतीति पूर्ववाक्येनाहन्यैव स्नानस्य सन्ध्यावन्दनाङ्गताबोधनात् । तस्मात्स्नानं पूर्वभावीति सिद्धम् । यद्वा अशक्तस्य प्रातःस्नानं विनापि प्रातःसन्ध्या भवतीति सूचयितुं सन्ध्यायाः पूर्वमुपादानम् । प्रातःसन्ध्यामुपासीत दन्तधावनपूर्विकमिति योगीश्वरस्मरणात् ।

वस्तुतस्तु सन्ध्यायां स्नानमिति विग्रहेण स्नानस्य कालविधानार्थं सन्ध्याग्रहणम् । अत एव वक्ष्यति द्वादशाध्याये ।

भास्करस्य करैः पूतं दिवास्नानं प्रशस्यते ।

अप्रशस्तं निशि स्नानं राहोरन्यत्र दर्शनात् ॥ इति ।

सन्ध्यालक्षणमाह बृहन्मनुः ।

उदयात्प्राक्तनी सन्ध्या घटिकात्रयमिष्यते ।

सायंसन्ध्या त्रिघटिका अस्तादुपरि भास्वतः ॥ इति ।

अत्र यद्यपि स्नानात्प्राग्भाविनां ब्राह्ममौहूर्तिकोत्थानहितचिन्त-
नदेहधर्मशौचाचमनदन्तधावनकेशप्रसाधनकुशोत्पाटनादीनामनभिधाना-
न्यूनता मूलस्य तथापि कलौ प्रणामेव नित्यत्वादन्येषामनित्यतयाऽन-
भिधानाच्च न्यूनता । अन्यथा षट्पदानर्थक्यापातात् । तथात्वेऽपि तेषा-
मन्यतो विधियहणाविरोधात् । उक्तं च प्राक् स्वयमेव “शेषं मुतिविभा-
षितमिति” । अत एव बृहत्पराशरेणाप्येषामेव प्रणामं वित्तशोधकत्वेन
मुक्तिहेतुत्वमुक्तम् ।

कर्मषट्कं प्रवक्ष्यामि यत्कुर्वन्तो द्विजातयः ।

एहस्या अपि मुच्यन्ते संसारैर्बन्धहेतुभिरिति ॥

यद्यप्यातिथ्यं वैश्वदेवं चेत्यनेनातिथ्यस्य पूर्वभावः प्रतीयते तथापि

पौरुषेण च सूक्तेन ततो विष्णुं समर्चयेत् ।

वैश्वदेवं ततः कुर्यात् बलिकर्म तथैव च ॥

इति नारसिंहे देवपूजानन्तरं वैश्वदेवस्य तत इति पञ्चमीश्रुत्या
क्रमाभिधानेन सन्निधिरूपयावत्क्रमबाधाद्वैश्वदेवस्य प्राथम्यात् । अत
एव बृहत्पराशरः । “वैश्वदेवं तथातिथ्यं षट्कर्माणि दिने दिने इति ।
यद्वा वैश्वदेवात्प्राग् अतिथ्यागमने आतिथ्यास्य पूर्वभावं बोधयितुं
प्राक्तचिर्देशः । वक्ष्यति च ।

वैश्वदेवे तु सम्प्राप्ते भित्तुष्वे एहमागते ।

उद्धृत्य वैश्वदेवार्थं भित्तुकं तु विसर्जयेदिति ॥

नन्वत्र सप्तत्वप्रतिभानात् षट्त्वं विरुद्धमिति चेत् । मैवम् ।
यानि कर्माणीत्युद्दिश्य तानि दिने दिने कर्तव्यानीति नित्यत्वविधौ समा-
ग्न्यायेनाद्वैश्यगतायाः षट्त्वसंख्याया अविर्वाचितत्वादिति केचित् । तच्च ।
अस्यां स्मृतौ सन्यादीनां वाक्यान्तरेणात्यत्यभावादानेनैव वाक्येन नित्य-
त्वविशिष्टानां तेषामुत्पादनादुपादेयगतत्वेन पञ्चेकत्ववत् षट्त्वस्यापि
विधत्तत्वात् । यद्यप्यग्निहोत्रं गवालम्भमित्यनेनाग्निहोत्रस्य कलौ
निषेधात्तद्वोमपरिहारेण षट्त्वमविरुद्धम् ।

अत एव

सन्ध्या स्नानं जपश्चैव देवतानां च पूजनम् ।

वैश्वदेवं तथातिथ्यं षट्कर्माणि दिने दिने ॥

इति बृहत्पराशरेण होमपरिहारेणैव षट्त्वाभिधानादिति । तदपि न । एवमग्निहोत्रहोमपरिहारेऽप्यौपासनहोमापरिहारात् । उक्तरीत्या अग्निहोत्रहोमस्याप्यपरिहाराच्च । तर्हि कथमिदं समाधेयम् । इत्यम् । जपस्य सन्ध्याप्रधानत्वेन पृथक्प्रधानत्वाभावाच्च षट्त्वविरोधः । पृथगुपन्यासस्तु सकलकर्मांशकौ गायत्रीजपमात्रमेव कार्यमित्येवमर्थः । प्राधान्यं च तस्यैव फलसम्बन्धश्रवणात् । अत एव बृहत्पराशरः ।

गायत्र्युपासिता येन तेनोपास्तं जगन्नयम् ।

गायत्रीमेव यो ज्ञात्वा सम्यगभ्यसते पुनः ।

इहामुत्र च पूज्योऽसौ ब्रह्मलोकमवाप्नुयात् ॥ इति ।

स्वयमप्यष्टमे वक्ष्यति ।

गायत्रीरहितो विप्रः शूद्रादप्यशुचिर्भवेत् ॥

गायत्रीब्रह्मतत्त्वज्ञाः सम्पूज्यन्ते जनैर्द्विजाः ॥ इति ।

यद्वा जपः गुरूपदिष्टमन्त्रस्य ।

अस्नाताशी मलं भुङ्क्ते अजपी पूयशोणितम् ।

अनर्चयित्वा देवांस्तु नरकं प्रतिपद्यते ॥

इति जपस्य प्रधान्यश्रवणात् । स च ब्रह्मयज्ञतर्पणयोरुपलक्षणम् ।

तथा च स्मृत्यन्तरे ।

स्नानं सन्ध्या जपो होमः स्वाध्यायो देवतार्चनम् ।

वैश्वदेवं तथातिथ्यं नवमं पितृतर्पणम् ॥

एतानि नव कर्माणि कर्तव्यानि दिने दिने ॥ इति ।

तत्र ब्रह्मयज्ञं द्वितीयाध्याये स्वयमेव वक्ष्यति । स्वाध्यायं चैवमभ्यसेदिति । तर्पणस्यात्रावचनं ब्रह्मयज्ञाङ्गत्वेन प्राधान्याभावात् । अङ्गत्वञ्चास्य ब्रह्मयज्ञानन्तरं देवतास्तर्पयति इत्युपक्रम्य देवार्पितृतर्पणान्यभिधाय पतितपुरुषं पितृस्तर्पयित्वेत्युक्त्वा गृहानेत्य यद्वदाति सा

दक्षिणेत्यभिधानात् सन्दर्शन्यायेन सिध्यति । तथाश्वलायनानाम् । याजु-
षाणां तु तर्पणं स्वतन्त्रमेव प्रधानम् ।

स चात्रोक्तं तर्पणात्कार्यः पश्चाद्वा प्रातराहुतेः ।

वैश्वदेवावसाने वा ब्रह्मयज्ञस्त्रिधा स्मृतः ॥

इति कात्यायनस्मरणात् । अत एव उदाहृतवाक्ये तर्पणस्य पृथङ्
निर्देशः प्रधान्याभिप्रायेण । मूलवाक्ये षट्संख्यायुक्तं नवकर्मशतयभिप्रा-
येण । वाक्यद्वयेऽपि दिने दिने इति वीप्साश्रवणात् । तेषां च षण्णामपि
दिने दिन इति वीप्सया वसन्ते वसन्ते ज्योतिषा यजेतेत्यनेनाग्निष्टोमस्यैव
जीवनवदधिकारकत्वाच्चित्यत्वं बोध्यते । अत एव तत्र तत्रैषामकरणे
प्रत्यवायोक्तिरपि । तत्र स्नानं सविशेषं द्वादशाध्याये प्रतिपादयिष्यति ।
तदनन्तरं कार्यं वस्त्रपरिधानं त्वत्रोच्यते । तत्र योगियाज्ञवल्क्यः ।
'स्नात्वैवं वाससी धौते अर्च्छित्वे परिधाय चेति' । धौते स्वयमेव ।

तथा च देवलः ।

स्वयं धौतेन कर्तव्या क्रिया धर्म्या विपश्चिता ।

न तु नेजकधौतेन नाहुतेन न कुत्र विदिति ॥

नाहुतमहुतभिन्नम् । अर्च्छित्वे सदशे "क्षौमं वासः प्रशंसन्ति तर्पणे
सदशं तथेति" प्रजापतिस्मरणात् । वाससो ऽर्धित्वक्रमयोर्विवक्षामाह ।

व्यासः ।

नोत्तरीयमधः कुर्यान्नोपर्याधस्तमम्बरम् ।

नान्तर्वासो विना जातु निवसेदुसनं बुधः ॥ इति ।

नान्तर्वासो लक्षणं संयहे ।

शोडषद्वादशाष्टाभिरङ्गुलैर्विस्तृतन्तु यत् ।

आयतं व्याममात्रं च तदन्तर्वास ईरितम् ॥

जातूकण्यः, वस्त्रोत्तरीयाभावे द्दुङ्गुलं त्र्यङ्गुलं चतुरङ्गुलं वा सू-
त्रैर्वस्त्राकृतिपरिमण्डलं तदुत्तरीयं कुर्याद्वस्त्रस्य विवरं चेति । तच्च जीव-
त्पितृकैर्न धार्यम् ।

तथा च संग्रहे-

उत्तरीयं योगपट्टं तर्जन्यां रजतं तथा ।

न जीवत्पितृकैर्द्वार्यं ज्येष्ठो वा विद्यते यदि ॥

उत्तरीयासम्भवे यज्ञोपवीतं धार्यम् ।

यज्ञोपवीते द्वे धार्ये श्रौते स्मार्ते च कर्मणि ।

तृतीयमुत्तरीयार्थं वस्त्राभावे तदिष्यते ॥

इति स्मरणात् । शाणादीन्यपि वा धार्याणि ।

तदाह योगियाज्ञवल्क्यः ।

अलाभे धौतवस्त्रस्य शाणत्तौमाधिकानि च ।

कुतपं योगपट्टं वा द्विवासास्तु यथाभवेत् ॥

अत्र द्विवासास्तु यथाभवेदिति हेतुमन्विगदेनोत्तरीयार्थमेव तदुपादानं न परिधानार्थमित्युक्तं भवति । तथा च जातूकर्ण्यः-

परिधेयं सदा वासः कार्पासं सदशं सितम् ।

क्षौमं वा कुतपं वापि न कौशेयं कदा च नेति ॥

सर्वथापि तदभावे पारस्करः "एकं चेद्वासो भवति तस्यैवोत्तरवर्गेण प्रच्छादयतीति । प्रतिवर्णं वस्त्रवर्णानाह भृगुः

ब्राह्मणस्य सितं वस्त्रं तु यते रक्तमुल्बणम् ।

पीतं वैश्यस्य शूद्रस्य नीलं मलवदिष्यते ॥

विकच्छेऽनुत्तरीयश्च नगनश्चावस्त्र एव च ।

श्रौतं स्मार्तं तथा कर्म न नगनश्चिन्तयेदपि ॥

नगनः स्यान्मलवद्वासा नगनः कौशेयकेवलः ।

ननो द्विगुणवस्त्रः स्यान्नगो दग्धपटस्तथा ॥

नगनश्च सूतवस्त्रः स्यान्नगो यथितवस्त्रकः ।

नगनश्च बहुवस्त्रः स्यान्नगः कौपीनकेवलः ॥

काषायवस्त्रः साक्षाच्च दश नगनाः प्रकीर्तिताः ।

परिधानप्रकारमाह जातूकर्ण्यः

परिधानाब्दहिः कदा निबद्धा त्वासुरीमता ।

धर्मकर्मणि विद्वद्विर्वर्जनीया प्रयत्नतः ॥

आर्द्रवस्त्रोत्तारणे विशेषः संयहे ।

स्नानं कृत्वा र्द्रवस्त्रं तु उर्ध्वमुत्तारयेद्विजः ।

आर्द्रवस्त्रमधः स्याच्चैत्पुनः स्नानेन शुध्यति ॥

जाबालिः ।

निष्पीडितं घातवस्त्रं यदा स्कन्धे विनिविषेत् ।

तदासुरं भवेत्कर्म पुनः स्नानं विशोधनम् ॥

वस्त्रं चतुर्गुणीकृत्य निष्पीड्य सदशं तथा ।

घामप्रकोष्ठे निक्षिप्य स्यत्तस्यश्च द्विराचमेत् ॥

वस्त्रं त्रिगुणितं यस्तु निष्पीडयति मन्दधीः ।

वृथास्नानं भवेत्तस्य घातस्यादशमम्बुनीति ॥

अथ तिलकविधिः, ब्रह्माण्डे

मृत्तिकां चन्दनं चैव भस्म तोयं चतुर्थकम् ।

एभिर्द्रव्यैर्यथाकालमूर्द्धं पुण्ड्रं भवेत्सदा ॥

स्नात्वा पुण्ड्रं मृदा कुर्याद्वृत्त्वा चैव तु भस्मना ।

देवानभ्यर्च्य गन्धेन सर्वपापापनुत्तये ॥

जलेन तिलकं कुर्याज्जलान्तःकर्मसिद्धये ॥ इति ।

अन मृदादीनां स्नानाद्यनन्तरकालनियमेन स्नात्वा भस्मादिधारणं
न सिध्यति । न चास्य पापापनोदकत्वेन काम्यत्वं शङ्क्यम् ।

कर्ध्वपुण्ड्रविहीनस्य स्मशानसदृशं मुखम् ।

अवलोक्य मुखं तस्य आदित्यमवलोकयेत् ॥

मद्वक्तो धारयेन्नित्यमूर्ध्वपुण्ड्रं विना तु यत् ।

यः कर्म कारयेन्नित्यं तत्सर्वं निष्फलं भवेत् ॥

इति तत्रैवाभिधानात् ।

अथ सन्ध्याविधिः । तत्र सन्ध्याशब्दो यद्यपि कालवचनस्त-
थापि दर्शपूर्णमासादिशब्दवत्कालयोगं निमित्तीकृत्य कर्मनामधेयमिति
कर्मसु गणितः । सा चैकस्मिन् दिवसे त्रिवारमुपस्था । यथाहात्रिः,
“सन्ध्यात्रयं तु कर्तव्यं द्विजेनात्मविदा सदे”ति । तस्याश्च कालनामत्रय-
माह व्यासः ।

गायत्री नाम पूर्वह्ने सावित्री मध्यमे दिने ।

सरस्वती च सायह्ने सैव सन्ध्या त्रिषु स्मृता ॥ इति ।

तस्याः कालमाह बृहन्मनुः ।

उदयात्प्राक्तनी सन्ध्या घटिकात्रयमिष्यते ।

सायंसन्ध्या त्रिघटिका अस्तादुपरि भास्वतः ॥ इति ।

ननु सर्वस्मृतिषूदयात्पूर्वमेव सन्ध्याकालोऽभिहितस्तत्कथमिद-
मुच्यते । सत्यम् । तस्योदयात्प्राक्कालीनस्नानपत्रविषयत्वात् । अत्र तूदया-
नन्तरं स्नानं घट्यतीति तदुत्कर्षणं सन्ध्यात्कर्षस्तदाद्युत्कर्षन्यायात् ।
आग्निमाहतादूर्ध्वमनुयाजैश्चरन्तीतिवत् । सूर्यं ज्योतिषि जुहोमीति मन्त्र-
लिङ्गाच्च तेनायमेवात्र युक्त इति । तत्तदितिकर्तव्यतामाह बृहस्पराशरः ।

आमणेर्विधनादुस्तौ पादौ वा जानुतः शुचिः ।

प्रक्षाल्य ह्याचमेद्विहन्तर्जानुकरौ द्विजः ॥

निर्मलाफेनपूताभिर्मनोज्ञाभिः प्रयत्नवान् ।

आचमेद्विहन्तीर्थेन पुनराचमनाच्छुचिः ॥

घृत्तनिर्मोर्जनं कृत्वा द्विस्तेनैवापराण्यथ ।

अद्विष्टं संस्पृशेत्त्वानि सर्वाण्यपि विशुद्धये ॥

अङ्गुष्ठेन प्रदेशिन्या सव्यपाणिस्थवारिणा ।

घ्राणं संस्पृश्य नेत्रे च तेनानामिकया श्रुती ॥

नेत्रे च प्रदेशिन्यङ्गुष्ठाभ्यामेवेति शेषः । मध्यमाङ्गुष्ठयोगेन वा
“मध्यमाङ्गुष्ठयोगेन स्पृशेच्चद्रुयं तत” इति पैटीनसिस्मरणात् ।

नाभिं च तत्कनिष्ठाभ्यां घृत्तः करतलेन च ।

शिरः सर्वाभिरंसौ च अङ्गुल्यगैश्च संस्पृशेत् ॥

आचम्य प्राणसरोधं कृत्वा चोपस्पृशेत्पुनः ।

प्रत्योङ्कारसमायुक्ताः प्रणवाद्यन्तकास्तथा ॥

महाव्याहृतयः सप्त देवतर्थादिसंयुताः ।

प्रणवाद्यन्तगायत्री शिरस्तस्यास्तथैव च ॥

त्रिरावर्तनमेतस्य प्राणायामो विधीयते ।

भूर्भुवःस्वर्म्महर्जनस्तपस्सत्यं तथैव च ॥

आद्यास्तिष्ठो महाप्रोक्ताः सर्वत्रैतत्प्रवर्तते ।
 अग्निर्वायुस्तथासूर्या बृहस्पत्याप एव च ॥
 इन्द्रश्च विश्वेदेवाश्च देवताः समुदीरिताः ।
 गायत्र्युष्णिगनुष्टुप्च बृहती पङ्क्तिरेव च ॥
 त्रिष्टुप्च जगती चैव छन्दांस्येतान्यनुक्रमात् ।
 भरद्वाजः कश्यपश्च गौतमोऽत्रिस्तथैव च ॥
 विश्वामित्रो जमदग्निर्वसिष्ठ ऋषयः क्रमात् ।
 ओमापोज्योतिरित्येतच्छिरस्तस्मात्प्रयुज्यते ॥
 आपोहिष्ठादि जल्पन्ति छन्दो देवार्षसंयुतम् ।
 सिन्धुद्वीप ऋषिः छन्दो गायत्रमृनु तिसृषु ॥
 आपो हि देवताः प्राहुरापोहिष्ठादिषु द्विजाः ।
 आपोहिष्ठेति च ऋचां पादाच्यतरा न च ॥
 पादान्ते तु त्रिपेदारि पादमध्ये च निःक्षिपेत् ।
 भूमौ मूर्ध्नि तथाकाशे मूर्ध्याकाशे तथा भुवि ॥
 आकाशे भुवि मूर्ध्नीति मार्जनं तु विधीयते ।
 अत्रोपस्पर्शने नेत्रं प्रातः किं चित्प्रवन्ति हि ॥
 सूर्यश्चमेति मध्याह्ने पुनन्त्वापो विपर्ययम् ।
 मन्वाभिमन्त्रितं कृत्वा कुशपूतं तथा जलम् ॥
 आचम्य विधिवद्दीमान् सन्ध्योपासनमारभेत् ।
 जलपूर्णं तथा हस्तं नासिकायै समर्पयेत् ॥
 अतं चेति पठित्वा तु तद्वारि भुवि निक्षिपेत् ।
 अघमर्षणसूक्तस्य ऋषिरेवाघमर्षणः ॥
 छन्दोऽत्रानुष्टुभं प्राहुरापश्चैव तु दैवतम् ।
 जलेनाञ्जलिमापूर्य गायत्रीं मनसा स्मरन् ॥
 निक्षिपेत् पूर्वमुद्यम्य पतिता बिन्दवः पुनः ।
 वज्री भूत्वा ययुस्ताश्च मद्देहाद् घ्नन्ति राक्षसान् ॥
 प्रदक्षिणप्रक्रमेण पापं धुन्वन्ति भूसुराः ।
 कालत्रयेऽपि तं ध्यात्वा सकलं भद्रमश्नुते ॥ इति ।

ध्यानस्वरूपमाह श्रुतिः ।

असावादित्या ब्रह्मेति ब्रह्मैव सत् ब्रह्माप्येति एवं वदेति ।

अथसन्ध्याप्रधानजपविधिः । कैर्मै ।

श्रीङ्कारव्याकृतियुतां गायत्रीं वेदमातरम् ।
जप्त्वा जलाञ्जलिं दद्याद्वास्करं प्रति तन्मनाः ॥
प्राक्कूलेषु ततः स्थित्वा दर्भेषु सुसमाहितः ।
प्राणायामत्रयं कृत्वा ध्यायेत्सन्ध्यामिति श्रुतिः ॥
ध्यात्वा कर्मण्डलगतं सावित्रीं वै जपेद्बुधः ।

न्यासविधिमाह ध्यासः ।

हृदि तत्सवितुर्न्यस्य न्यसेद्गर्भिं वर्णेणियम् ॥
भर्मादेवस्येति पदं शिलायां च तैत्ति न्यसेत् ।
धीमहीति न्यसेद्गर्भं धियो यो नः श्रवणेन ॥
प्रचोदयादिति पदमस्त्रायं विनियोजयेत् ।

गायत्र्याश्चर्ष्यादुक्ता बृहत्पराशरेण ।

दैवत्यमस्यां सविता सुरार्चस्कन्दोऽपि गायत्रमभूच्च तस्याम् ।
विश्वस्य मित्रो द्विजराजपूज्यो मुनिर्नियोज्यस्तु जपादिकेषु ॥

जपसङ्ख्यामाह यमः ।

सहस्रपरमां देवीं शतमध्यां दशावशम् ।
गायत्रीं प्रजपेन्नित्यं सर्वपापप्रणाशनीमिति ॥

व्यासोऽपि ।

अष्टोत्तरशतं नित्यमष्टाविंशतिमत्र वा ।
विधित्वा दशकं वापि त्रिकालेषु जपेद्बुधः ॥

जपानन्तरमर्कपस्यानं कार्यम् ।

तदाह कूर्मः ।

अथो मतिष्वेदादित्यमुदुत्यन्तं समाहितः ।
मन्त्रैस्तु विविधैः सैरैः शयजुःसामसम्भवैः ॥ इति ।

शयजुःसामसम्भवैरिति स्वस्वशास्त्रीयमन्त्रप्रदर्शनार्थम् । न त्वै-
कस्य सर्वमन्त्रप्राप्त्यर्थम् । “उपस्थानं स्वकैर्मन्त्रैरादित्यस्य तु कारयेदि”ति
वसिष्ठस्मरणात् । अयमेव विधिः स्वल्पः सन्ध्यात्रयेऽपि वेदितव्यो

मन्त्रास्तु प्रतिपदोक्ता याज्ञाः । तत्र मध्याह्नसन्ध्यायां विशेषं द्वितीया-
ध्याये वक्ष्यामः । सायंसन्ध्यायां त्वयं विशेषः । तत्र भरद्वाजः ।

सायमग्निश्चमेत्युक्त्वा प्रातः सूर्यस्त्वपः पिबेत् ।

आपः पुनन्तु मध्याह्ने तैरेवाचमनं चरेत् ॥ इति ।

उपस्थाने विशेषमाह नारायणः ।

वारुणीभिरथादित्यमुपस्थाय प्रदक्षिणम् ।

कुर्वन् दिशो नमस्कुर्याद्विगीशांश्च पृथक् पृथगिति ॥

वारुण्यः इमं मे वरुणेत्याद्याः । यद्यपि वारुणीनां वरुणोपस्थान

एव विनियोगो युक्तस्तथापि आदित्योपस्थान एव श्रुत्या विनियुज्यन्ते
लिङ्गस्य दौर्बल्यात् । ऐन्द्रा गार्हपत्योपस्थानवद् इति न विरोधः ॥

अथ होमविधिः । तत्र दत्तः ।

सन्ध्याकर्मावसाने तु स्वयं होमो विधीयते ।

स्वयं होमे फलं यत्स्यात्तदन्येन न लभ्यते ॥

स च होमः श्रौतः स्मार्तश्च श्रौतोऽग्निहोत्रहोमः स्मार्त औपा-
सनहोमः । तदाह याज्ञवल्क्यः ।

कर्म स्मार्तं विवाहानौ कुर्वीत प्रत्यहं गृही ।

दायकालाहृते वापि श्रौतं वैतानिकानिष्विति ॥

तत्रोभयोः सद्भावेऽनुष्ठानक्रममाह ।

होमं वैतानिकं कृत्वा स्मार्तं कुर्याद्विचक्षणः ।

सृतीनां वेदमूलत्वात्स्मार्तं केचित्पुराविदुः ॥

श्रौतकर्माशक्तौ स्मार्तमात्रं कर्तव्यम् । तदाह व्यासः ।

श्रौतं कर्म न चेच्छक्तः कर्तुं स्मार्तं समाचरेत् ।

तत्राप्यशक्तः करणे सदाचारं लभेद् बुधः ॥

सदाचारः स्नानसन्ध्यादिस्तावन्मात्रमेव अनुतिष्ठेत् । शक्तस्य तु
श्रौतपरित्यागे प्रत्यवायमाह गर्गः ।

यो वैदिकमनादृत्य कर्म स्मार्तैतिहासिकम् ।

मोहात्समाचरेद्विप्रो न स पुण्येन युज्यते ॥

स्वयं होमाशक्तौ प्रतिनिधिमाह शातातपः ।

श्रौतं यस्यात्स्वयं कुर्यादन्योपि स्मार्तमाचरेत् ।

अशक्तौ श्रौतमप्यन्यः कुर्यादाचारमन्ततः ॥

आवारः स्नानसन्ध्यादिस्तमप्यन्यः कुर्यात् ॥

अन्यपदार्थमाह दत्तः ।

ऋत्विक् पुत्रो गुरुर्धाता भागिनेयोऽथ विट्पतिः ।

एतैःपि हुतं यत्तु तदुतं स्वयमेव तु ॥

अन्यहोमेऽपि दम्पतीसाविध्येन भाव्यं तदाह कात्यायनः ।

असमत्वं तु दम्पत्योर्होतव्यं नर्त्स्विगादिना ।

द्वयोरप्यसमत्वं तु भवेद्दुतमनर्थकम् ॥

होमकालमाहापस्तम्बः, उषस्युपोदयं समाविधित उदिते प्रात-
रिति । पञ्चधा विभक्तस्य दिनस्याद्यो भागः प्रातः स एवात्रोपयुज्यते
पूर्वाक्तन्यायात् कालान्तरं तु यथोपक्रमविषयम् ।

सायंहोमकालमाह कात्यायनः ।

यावत्सम्यङ् न भाव्यन्ते नभस्पृक्षाणि सर्वतः ।

लोहितत्वं च नापैति तावत्सायं तु हूयते ॥ इति ।

उभयत्र गौणकालमहाश्वलायनः । सङ्ख्यानतः प्रातः प्रदोषान्तः
सायमिति । होमद्रव्यमाह नारायणः ।

पयो दधि यवागूश्च सर्पिरोदनतण्डुलाः ।

सोमो मांसं तथा तैलमापस्तानि दशैव तु ॥

मांसं तु स्मार्तातिरिक्ते होम्यं च मांसं वर्ज्यमित्याश्वलायनस्मर-
णात् । होमसाधनमाह । स एव “द्रवं हविः सुवेणैव पाणिना कठिनं
हविरिति ।

आहुतिपरिमाणमाह बोधायनः ।

ग्रीहीणां वा यवानां वा शतमाहुतिरिष्यते ।

तिलानां तु तदर्थे स्याच्छुवमात्रं घृतस्य तु ॥

विशेषेति कर्तव्यता तु स्वस्वग्रहोक्ता याज्ञा “स्वग्रहोक्तेन विधिना होमं कुर्यादथाविधी”ति परिशिष्टात् ।

अथ देवार्चनविधिः । तत्र मूलवचने देवतानामिति सामान्यापादानेऽपि कलौ हरिहरचण्डीविनायकसूर्याः पूज्याः । बहुवचनसामर्थ्याद्विशेषविहितत्वाच्च । तथा च महाभारते ।

कलौ कलिमलध्वंसं सर्वपापहरं हरिम् ।

येऽर्चयन्ति तदा नित्यं तेऽपि वन्द्या यथा हरिः ॥

स्मार्त्तेऽपि ।

ब्रह्मा कृतयुगे देवस्त्रेतायां भगवान् रविः ॥

द्वापरे भगवान्विष्णुः कलौ देवो महेश्वरः ।

यद्यप्यत्र विधिर्न श्रूयते तथापि प्रतितिष्ठन्ति ह वा य एता रात्रीरुपयन्तीत्यत्र रात्रिपर्यायेण ये प्रतितिष्ठसन्ति त एता रात्रीरुपयुरितिवद्वरिवद्वन्द्यात्वकामाः कलौ हरिमर्चयुरित्यसौ कल्पनीयः । तथा ‘कलौ चण्डीविनायकावि’त्यत्रापि ज्ञेयम् । तच्च देवार्चनं यद्यपि

अपस्वनेन हृदये सूर्यं स्थण्डिले प्रतिमासु च ।

षट्स्वेतेषु हरः सम्यगर्चनं मुनिभिः स्मृतम् ॥

इत्याद्यानेषाद्विवाक्यैरनेकत्र प्रतीयते तथापि कलौ शालयामशिलायामवश्यं कार्यम् ।

कामासक्तोऽथ वा क्रुतुः शालयामशिलार्चनात् ।

भक्त्या वा यदि वामक्त्या कलौ मुक्तिमवाप्नुयात् ॥

वैवस्वतमयं नास्ति तथा न कलिजं भयम् ।

यः कृपां कुर्वते विष्णोः शालयामशिलायतः ॥

शालयामशिलायास्तु प्रतिष्ठा नैव विद्यते ।

महापूजां तु कृत्वादौ पूजयेत्तं ततो बुधः ॥

इत्यादिस्कन्दवाक्यात् । तथा शिवपूजनमपि कलौ लिङ्गे वा स्थण्डिले वा कार्यम् ।

तथा च महाभारते ।

सदा तं यजते यस्तु अद्रुया मुनिपुङ्गव ।

लिङ्गे वा स्यण्डले वाऽपि शुद्धं विधिपूर्वकम् ॥

युगदोषं विनिर्जित्य रुद्रलोकं प्रमोदते ॥ इति ।

युगं कलिस्तस्यैव सदोषत्वात् । लिङ्गं बाणलिङ्गं तस्य स्वतः-
सिद्धत्वात् । तथा भविष्ये ।

बाणलिङ्गानि राजेन्द्र ख्यातानि भुवनत्रये ।

न प्रतिष्ठा न संस्कारस्तेषामावाहनं तथेति ॥

तत्र प्रतियुगं विष्णुमूर्तिभेद उक्तो धाराहे ।

कृते नारायणः शुद्धः सूक्ष्ममूर्तिरुपासते ।

त्रेतायां विष्णुरुपेण वासुदेवश्च द्वापरे ॥

कृष्णवर्णः कलौ कृष्णः साङ्गोपाङ्गः सपार्षदः ।

पूज्यते मनुजै राजन् श्रेयसामीश्वरो हरिरिति ॥

अत्र नारायणादिदेवताकमन्त्राद्युपादानमनेनोक्तं तेन कलौ कृष्ण-
दैवत्यमन्त्रेण तन्मन्त्रध्येयरूपः शालग्रामे कृष्णः पूज्यः । तत्रापि प्रतिवर्णं
शालग्रामशिलाभेदो हेमाद्रौ शालग्रामशिलामाहात्म्ये अभिहितः ।

ब्राह्मणैर्वासुदेवस्तु नृपैः संकर्षणस्तथा ।

प्रद्युम्नः पूज्यते वैश्यैरनिरुद्धस्तु शुद्रजैरिति ॥

ब्राह्मणैर्वासुदेवादिलक्षणोपेतायां शालग्रामशिलायां कृष्णः पूज्य
इत्यर्थः । तल्लक्षणं तु विष्णुधर्मोत्तरे ।

पञ्चचक्रो वासुदेवः षट्भिः प्रद्युम्नकः स्मृतः ।

सङ्कर्षणः सप्तचक्रोऽनिरुद्ध एकादशैः स्मृतः ॥

संख्याविशेषोऽप्युक्तस्तत्रैव ।

चत्वारो ब्राह्मणैः पूज्यास्त्रयो राजन्यजातिभिः ।

वैश्यैर्द्वावेव सम्पूज्यौ तथैकः शूद्रजातिभिरिति ॥

तच्चैवं मूर्त्यन्तराणां संख्यान्तराणां बानर्थक्यं, काम्यपूजायामुपा-
दानात् ।

यत्तु

एकमूर्तिर्न पूज्यैव एहीणा बुद्धिमिच्छता ।

अनेकमूर्तिसम्पन्नः सर्वकामानवाप्नुयादिति ॥

शालग्रामाः समाः पूज्या विषमा न कदा च न ।

समेषु द्वितयं नैव विषमेष्वेक एव हीति ॥

तत्संख्याविधिवाक्यैकवाक्यतया व्यवस्थाप्यम् । यथाविशेषविहितसंख्यायाः प्राबल्येन तदेकवाक्यतया तद्विचविषयतया वा निषेधो व्यवस्थाप्य इति ।

ननु

शालग्रामशिलां वापि चक्राङ्कितशिलां तथा ।

ब्राह्मणः पूजयेन्नित्यं क्षत्रियादिर्न पूजयेत् ॥

इति विष्णुधर्मोत्तरे ।

प्रणवोच्चारणाच्चैव शालग्रामशिलार्चनात् ।

ब्राह्मणीगमनाच्चापि शूद्रश्चाण्डालतां व्रजेत् ॥

इत्यापस्तम्बीये च क्षत्रियादीनां शालग्रामपूजानिषेधेनानुपपन्नमिदमिति चेत् । मैवम् ।

ब्राह्मणस्यैव पूज्योऽहं शुचैरप्यशुचैरपि ।

स्त्रीशूद्रकरसंस्पर्शो वज्रस्पर्शोधिको मम ॥

इति लैङ्ग्यवाक्ये उपक्रमोपसंहाराभ्यां विशेष्यसङ्गतैवकारेणान्ययोगव्यवच्छेदाच्च ब्राह्मणमात्रस्यैव स्पर्शवत्पूजायामधिकारो नान्येषामिति विशेषेण पूजामात्रनिषेधस्य सामान्यस्योपसंहारात् । यथाऽनेयं चतुर्द्वं करोतीति विशेषेण पुरोडाशं चतुर्द्वं करोतीति सामान्यस्योपसंहार इति ।

अत एव बृहचारदीये ।

स्त्रीणामनुपनीतानां शूद्राणां च जनेश्वर ।

स्पर्शने नाधिकारोऽस्ति विष्णोर्वै शङ्करस्य वा ॥

शूद्रो वानुपनीतो वा स्त्री वापि पतितोऽपि वा ।

केशवं वा शिवं वापि स्पृष्ट्वा नरकमश्नुते ।

इत्यनास्थया प्रत्येकं वा शब्देन क्षत्रियादीनामप्युपसंग्रहः । यद्वेवं

समाचारविरोधस्तीर्हं वज्रियादिरित्यज्ञातद्रुणसंविज्ञानबहुव्रीहिणा शूद्रा-
देरेव ग्रहणमस्तु । अत एव पाद्वे ।

ब्राह्मणवज्रियवैश्यानां त्रयाणां मुनिसत्तमाः ।

अधिकारः स्मृतः सद्भिः शालग्रामशिलार्चने ॥

स्त्रीशूद्रपतितादीनां षण्णां नीचविकर्मिणाम् ।

नैवाधिकारो विज्ञेयः शालग्रामशिलार्चने ॥

दीक्षायुक्तैस्तथा शूद्रैर्मद्वपानविवर्जितैः ।

कर्तव्यं ब्राह्मणद्वारा शालग्रामशिलार्चनम् ॥

इति स्पष्टं शूद्रादीनामेव ब्राह्मणद्वारा पूजाभिहितेत्यलं विस्ते-
रेण ।

अथ पूजोपकरणानि । विष्णुधर्मात्तरे ।

कलौ यच्छान्तिं ये विष्णोस्तुलसीकाष्ठचन्दनम् ।

विष्णुप्रीतिकरं मर्त्या उत्तरां यान्ति ते भुवम् ॥

ये हि भागवता भूत्वा कलौ तुलसिचन्दनम् ।

नार्पयन्ति सदा विष्णोर्न ते भागवता नराः ॥

महाविष्णोः कलौ भक्त्या दत्त्वा तुलसिचन्दनम् ।

योऽर्चयेन्मालतीपुष्पैर्न भूयस्तनयो भवेत् ॥

स्कान्दे ।

अहो मुष्टास्ते नष्टास्ते पतिताः कलिकन्दरे ।

यैर्नाऽर्चतो हरिर्भक्त्या कमलैरसितैः सितैः ॥

पाद्वे ।

कार्तिके केतकीपुष्पं येन दत्तं हरेः कलौ ।

दीपदानं च देवर्षे तारितं तेन वै कुलम् ॥

अहो तुष्टा विनष्टास्ते पतिताः कलिकन्दरे ।

यैर्नार्चतो हरिर्भक्त्या कलमैः कार्तिके शुभैः ॥

स्कान्दे ।

ये कृष्णागरुणा कृष्णं धूपयन्ति कलौ नराः ।

सकर्पूरेण राजेन्द्र कृष्णतुल्या भवन्ति ते ॥

पाद्वे ।

कलौ गव्यघृतेनाथ तिलतैलेन वा पुनः ।

दीपदानं च यैर्देतं तारितं तैस्तु तत्कुलम् । इति ॥

पाद्वे ।

द्वाराकाशैलसम्भूतं यश्चापं पिबते कलौ ।

पापानि तस्य नश्यन्ति शतजन्मार्जितान्यपि ॥

धृते शिरसि पीते च सर्वास्तुष्यन्ति देवताः ।

प्रायश्चित्तं हि पापानां कलौ पादोदकं हरैरिति ॥

अत्र द्वारावतीशिलासम्बन्धितोयपानविधानात् सापिकलौ शाल-
यामवद्विशेषतः पूज्येति गम्यते ।

पाद्वे ।

दिवासात्रिदशं पापं यत् किञ्चित् पूर्वजन्मभिः ।

तत्सर्वं विलयं याति माहात्म्यपठनात् कलौ ॥

माहात्म्यमिति सामान्योपादानेऽपि सहस्रनामस्तोत्रं पठनीयम् ।

तदुक्तं स्कान्दे ।

विष्णोर्नाम सहस्रं च कलिकाले पठेत्तु यः ।

वेदानां च पुराणानां फलमाप्नोति मानवः ॥

कलौ कर्मणां न्यूनातिरिक्तापरिहारकं हरिस्मरणमेव ।

तदुक्तं बृहन्नारदीये ।

न्यूनातिरिक्तासिद्ध्यै कलौ वेदोक्तकर्मणाम् ।

हरिस्मरणमेवान्ते सम्पूर्णफलदायकम् ॥

अथ पूजेति कर्तव्यता आग्नेये ।

अर्चनं सम्प्रवक्ष्यामि विष्णोरमिततेजसः ।

यत्कृत्वा मुनयः सर्वे परं निर्वाणमाप्नुयुः ॥

अनुष्टुभस्य सूक्तस्य त्रिष्टुबन्तस्य देवता ।

पुरुषो यो जगद्बीजमृषिचारायणः स्मृतः ॥

प्रथमां विन्यसेद्वामे द्वितीयां दक्षिणे करे ।

तृतीयां वामपादे च चतुर्थीं दक्षिणे न्यसेत् ॥

पञ्चमीं वामजानौ तु षष्ठीं वै दक्षिणे न्यसेत् ।
 सप्तमीं वामकट्यां तु अष्टमीं दक्षिणे तथा ॥
 नवमीं नाभिमध्ये तु दशमीं हृदये तथा ।
 एकादशीं करमध्ये द्वादशीं वामबाहुके ॥
 त्रयोदशीं दक्षिणे तु तथैवास्ये चतुर्दशीम् ।
 अक्षोः पञ्चदशीं चैव विन्यसेत् मूर्ध्नि षोडशीम् ॥
 यथा देहे तथा देवे न्यासं कृत्वा विधानतः ।
 न्यासेन तु भवेत्सोऽपि स्वयमेव जनार्दनः ॥
 एवं न्यासविधिं कृत्वा पाद्याद्याङ्गं समाचरेत् ।
 पूर्वयावाहयेद्देवमासनं तु द्वितीयया ॥
 पादां तृतीयया चैव चतुर्थ्यार्घ्यं प्रदापयेत् ।
 पञ्चम्याचमनं दद्यात् षष्ठ्या स्नानं समाचरेत् ॥
 सप्तम्या तु ततो वासोऽप्यष्टम्या चोपवीतकम् ।
 नवम्या गन्धमेवं तु दशम्या पुष्पकं तथा ॥
 एकादश्या तथा धूपं द्वादश्या दीपमेव हि ।
 नैवेद्यं तु त्रयोदश्या नमस्कारे चतुर्दशी ॥
 प्रदक्षिणे पञ्चदशी वर्जने षोडशी तथा ।
 स्नाने वस्त्रे च नैवेद्ये दद्यादाचमनं तथा ॥
 हुत्वा षोडशभिर्मन्त्रैः षोडशाक्षस्य चाहुतीः ।
 पुनः षोडशभिर्मन्त्रैर्दद्यात्पुण्याणि षोडश ॥
 तच्च सर्वं जपेद्भुयः पौरुषं सूक्तमुत्तमम् ।
 षण्मासात्सिद्धिमाप्नोति ह्येवमेव समर्चयन्निति ॥

ननु शालयामादावाहनविसर्जनयोरभावात् कथं षोडशोपचाराः
 कथं वा षोडशर्चविनियोगस्तत्र

शालयामार्चने नैव आवाहनविसर्जने ।

शालयामे हि भगवानाविर्भूतः सदा हरिः ॥

इति स्कान्दवाक्यात् । प्रतिमास्थानेष्वप्यस्वनावावाहनविसर्जन-
 वर्जं सर्वं समानमिति बोधायनस्मरणाच्चेति चेत् । सत्यम् । तयोः
 स्थाण्डिलादिविषयत्वात् । तथा च भागवते ।

उद्गामावाहने न स्तः स्थिरायामुद्गुवाचने ।

अस्थिरायां विकल्पः स्यात्स्थण्डिले च भवेदुद्यमिति ॥

अग्निनियोगस्तु तत्स्थानापन्नपुष्पाञ्जलौ ।

तथा च मन्त्रराजानुष्टुब्धिधाने ।

आवाहनञ्च वा दद्यात्पूर्वं पुष्पाञ्जलिं हरेः ।

तस्यैवोन्मुखतामाग्नौ यागे चोद्गासने च वा ॥

अन्ते पुष्पाञ्जलिं दद्याद्वागसम्पूतिंसिद्धय इति ।

तथा स्नानमपि प्रतिमादिभिन्नविषयः । तदाह व्यासः ।

प्रतिमापटयन्त्राणां नित्यं स्नानं न कारयेत् ।

कारयेत्पर्वदिवसे यथा मलनिवारणमिति ॥

वस्त्रोपवीतालङ्काराणां न प्रतिदिनमपूर्वत्वनियमः । अभ्युत्तणा-

च्छुद्धेदपरं तु दिने दिन इति तत्त्वसागरसंहितास्मरणात् । उपवीताल-

ङ्कारयोश्च वस्त्रसमानत्वात् ।

यावच्चन्द्रश्च सूर्यश्च यावतिष्ठति देवताः ।

न निर्माल्यं भवेत्तावद्वस्त्रविभूषणम् ॥

इति विद्याकरस्मरणाच्च । अपरं तदेव प्रतिदिनं प्रोक्षणाच्छुद्धे-

दित्यर्थः । शालग्रामेण सह लिङ्गपूजने न शिवनिर्माल्यदोषः ।

तथा स्कान्दे ।

अथाह्यं शिवनिर्माल्यं पत्रं पुष्पं फलं जलेम् ।

शालग्रामस्य संसर्गात्सर्वं याति पावत्रतामिति ॥

अथ वैश्वदेवविधिः ।

स च स्वशास्त्रोक्तिकर्तव्यतया कर्तव्यः । तदाह व्यासः

वैश्वदेवं प्रकुर्वीत स्वशास्त्राविहितं ततः ।

संस्कृतावैहिं विविधैर्हविष्यव्यञ्जनान्वितैः ॥

तैरैशान्वैर्बलिं दद्याच्छेषमाप्लाव्य अरिणा ।

कृतापसव्यः स्वधया सर्वं दत्तियतो हरेदिति ॥

ततो देवार्चनानन्तरमित्यर्थः । अज्जनं तत्र घृतं न तु चाश्वि
“जुहुयात्सर्पिषाभ्यक्तं तैलचारविवर्जितमिति” तेनैवाभिधानात् । स च
एह्य लौकिके वाग्नौ कार्यः ।

शालाग्नौ लौकिके वापि जले भूम्यामथापि वा ।

वैश्वदेवस्तु कर्तव्यो देवयज्ञः स वै स्मृतः ॥

इतिकूर्मस्मरणात् । अत्र एह्यलौकिकाग्न्योरैच्छिको विकल्पः ।

औपासने तु होतव्यं शालाग्नौ वा विजानता ।

विकल्पस्त्वच्छ्रुत्या कार्यो नास्त्येवात्र व्यवस्थितिः ॥

इति शौनकस्मरणात् । शालाग्निरत्र लौकिकजातकर्मैदिसिध्यर्थे
यो व्याहृतिभिराहृतः । “सोऽग्निः पौरुष इत्युक्तः शालाग्निलौकिकस्त-
थे”ति तेन परिभाषणात् ।

ननु शालाग्नौ वा पचेदन्नं लौकिके वापि नित्यशः । यस्मिन्नग्नौ
पचेदन्नं तस्मिन् होमो विधीयत इत्याह्निरसा पाकव्यवस्थयैव होमव्यव-
स्थाभिधानात्कथमेच्छिको विकल्प इति चेत् । मैवम् । अमावास्यायां
शान्तिकर्म कुर्वीतेत्यादिना आश्वलायनेन पचनानेर्नियमितत्वेनाग्न्य-
न्तराग्राह्ये य तच्छाखीयान् प्रत्यस्य व्यवस्थापकत्वाभावात् । एतेनैव जाती-
यकान्यत्यान्यपि वाक्यानि व्याख्यातानि । सूत्रस्यासाधारणकर्मस्वरूपनि-
र्वाहकमन्त्रोक्तिर्कर्तव्यताप्रतिपादनेनाभ्यर्हितत्वात् । अत एवाह देवलः ।

मन्वाद्ययः प्रयोक्तारो धर्मशास्त्रस्य कीर्तिताः ।

तत्प्रयुक्तप्रयोक्तारो एह्यकाराः स्वमन्त्रत इति ॥

न चैषां निर्विशेषत्वम् । कुन्दोगकात्यायनादिसूत्रपरिशिष्टसमा-
नार्थतया तत्र सम्बन्धात् । अत एव वैश्वदेवमित्युपक्रम्य यज्ञत्रयमुक्तं
व्यासादिभिः । तत्र होमो देवयज्ञो बलिभूतयज्ञः स्वधाकारः पितृयज्ञः ।

अत्र के वित् । स्वधाकारेणैव पितृयज्ञसिद्धेरन्वहं नित्यश्राद्धार्थं
ब्राह्मणभोजनं न कार्यमेककार्यत्वादिति । तदपरे न सहन्ते तथा हि
पितृभ्य इति सामान्योपादानाद्विव्यपितृदेवताकर्मिणं नित्यश्रुतं तत्र स जीव-

पितृकस्याप्यधिकारो निषेधाभावाद्द्वैश्वदेवविधिना वैश्वदेवशब्दोपात्तदे-
वभूतपितृयज्ञानां विधानाच्च । नित्यश्राद्धं तु मानुषपितृदेवताकम् ।

नित्यश्राद्धं तु यत्राम देवहीनं तदुच्यते ।

तत्तु षाट्पुरुषं जयं दत्तिणापिण्डवर्जितम् ॥

इति वचनात् । तथा च देवताभेदाच्च निनयनेन श्राद्धसिद्धिः ।
किं च यदि निनयनमात्रेण नित्यश्राद्धसिद्धिः स्यात्तर्हि अग्नियज्ञे कर्मद्व-
याकरणे पृथक्प्रायश्चित्तविधानं नोपपद्येत तथा हि

यस्त्रिंशति जपेत्सूक्तं त्रिंशत्वारं तु यदा द्विजः ।

वैश्वदेवं विना भुङ्क्ते तदा पापात्स मुच्यत इति ॥

तथा ।

आर्चवत्र जपेन्मन्त्रं दशवारं तदा द्विजः ।

नित्यश्राद्धं यदा न्यूनं कुरुते नात्र संशय इति ॥

वैश्वदेवशब्देन कर्मत्रयमुच्यत इत्युक्तमेवेति । तच्चिन्त्यम् ।

अध्यापनं ब्रह्मयज्ञः पितृयज्ञस्तु तर्पणम् ।

श्राद्धं वा पितृयज्ञः स्यात्पित्र्यो बलिर्थापि वा ॥

इति कात्यायनेन त्रयाणामपि पितृयज्ञत्वोपदेशादन्यतरेणापि
तत्सिद्धेः ।

यत्तु पृथक्प्रायश्चित्तविधानं तन्नित्यश्राद्धवैगुण्ये न त्वकरणे न्यून-
पदेन वैगुण्यस्यैवाभिधानात् । अकरणे तु पूर्वाक्तमेवेति तस्मात्सुष्ठूक्तं
स्वधाकारेणैव पितृयज्ञसिद्धिर्नित्यश्राद्धार्थं ब्राह्मणभोजनं नावश्यकमिति ।

अत एव देवलस्तस्य यथाश्राद्धमनेककालतामाह ।

एतेन विधिना श्राद्धं कुर्यात्संवत्सरं सकृत् ।

त्रिचतुर्था यथा श्राद्धं मासे मासे दिने दिने इति ।

एवं दर्शश्राद्धमप्यशक्तैः संवत्सरमध्ये सकृदेव कार्यम् । “मासिकं

पार्ष्णं प्रोक्तमशक्तानां तु वार्षिकमि”त्याश्वलायनस्मरणात् । स चायं
वैश्वदेवः सिद्धस्य हविष्यस्य तु जुहुयादित्यनेनात्रसंस्कारस्तानेतान् यज्ञा-
न्नाहकुर्वीति”त्यनेन पुरुषसंस्कारश्चेति । यत्तूभयरूपतायां परस्परविरोधो

यथा अन्नसंस्कारत्वे ह्यन्नस्य प्राधान्यं वैश्वदेवस्य गुणता पुरुषार्थत्वे तु तद्विपर्ययस्तथाचैकस्यैव गुणत्वं प्रधानत्वं च विरुद्धमिति तत्संयोगपृथक्त्व-
न्यायेनैव परिहृतम् । यथा एकस्यैव दध्नः कृत्वर्थत्वे गुणत्वं क्रतोस्त-
प्राधान्यं पुरुषार्थत्वे तु विपर्यय इति । यच्चान्नसंस्कारत्वपक्षे प्रतिपाक-
मावृत्तिः स्यात् “प्रतिप्रधानं गुणावृत्तिरिति” न्यायात् । तत्पुरुषार्थत्वेऽपि
तुल्यम् । प्रतिपुरुषमावृत्तिप्रसङ्गात् । अथ यद्येकस्मिन्काले बहुधा च पच्येत
एहपतिर्महानसादेवेन कुर्वीतेति गोभिलादिवाक्यात्तत्रिवृत्तिस्तर्हि यद्ये-
कस्मिन्काले पुनः पुनरन्नं पच्येत सकृदेव बलिं कुर्वीतेत्यस्यैव पूर्ववाक्या-
त्तत्रिवृत्तिरपि प्रतीयताम् । किञ्च ।

वैश्वदेवमपि प्रोक्तं पूर्वैरेव मनीषिभिः ।

अन्नस्य चात्मनश्चैव संस्कारार्थं तदिष्यते ॥

इति शौनकेनोभयार्थत्वस्य स्पष्टीकरणात्क विचारावसरः । तच्च
सायंप्रातः कर्तव्यम् । “अथ सायंप्रातःसिद्धस्य हविष्यस्य जुहुयादि”-
त्याश्वलायनस्मरणात् । सायंप्रातःकरणाशक्तौ प्रातरेव द्विरावृत्या सह
वा कार्यं यथोक्तं तेनैव ।

प्रातरेव द्विरावृत्य कुर्याद्वा सह तद्विज्ञः ।

सायं वा द्विज भुञ्जीयाच्च कृत्वा ज्ञात्वपि स्वयमिति ॥

अथातिथ्यम् । तदेव च मनुष्ययज्ञः । नृयज्ञोऽतिथिपूजनमिति
कात्यायनस्मरणात् । यद्ब्राह्मणेभ्योऽन्नं ददाति स मनुष्ययज्ञः सन्तिष्ठत
इति श्रवणाच्च ।

तत्र भोजनीयस्यातिथेर्लक्षणमाह ।

इष्टो वा यदि वा द्वेष्टो मूर्खः पण्डित एव वा ।

सम्प्राप्तो वैश्वदेवान्ते सोऽतिथिः स्वर्गसंक्रमः ॥ ४० ॥

इष्टः सख्यादिः “भोजयेज्जागतां काले सखिसम्बन्धिबान्धवा-
नि”ति याज्ञवल्क्यस्मरणात् । द्वेष्टोपादानं तु ।

काममभ्यर्चयेन्मित्रं नाभिरूपमपि त्वरिम् ।

द्विषता हि हविर्भुक्तं भवति प्रेत्य निष्फलम् ॥

इति मनूक्तनिन्दापरिहाराय । तथैव मूर्खोपादानमपि । “नष्टा-
शौचे व्रतश्रष्टे विप्रे वेदविवर्जिते । दीयमानं हृत्येवं किं मया दुष्कृतं
व्रतमि”ति स्मृत्यन्तरोक्तनिन्दापरिहाराय । पण्डितः सदसद्विवेककुशलः ।

श्रोत्रियायैव देयानि हव्यकव्यानि दातृभिः ।

अर्हन्तमाय विप्राय तस्मै दत्तं महाफलम् ॥

इति मनुस्मरणात् । अत्र वैश्वदेवशब्देन देवभूतपितृयज्ञा
उच्यन्ते । “तस्माद्वैवपितृभूतेभ्यो दत्त्वादीनेतागोदहनादि”ति हारीत-
स्मरणात् । तेषामन्ते घटिकापादमात्रे काले “मुहूर्तस्याष्टमं भागं निरी-
ह्यो ह्यतिथिर्भवेदि”ति मार्कण्डेयस्मरणात् । सन्ध्यापूः समागतस्तथा च
तस्मिन् काले समागमनमेवातिथिलक्षणं नेतरद्विद्यादीत्युक्तं भवति ।
सङ्क्रम्यते अनेन सङ्क्रमः स्वर्गस्य सङ्क्रमः स्वर्गसङ्क्रमः स्वर्गप्राप्तिहेतुरिति
यावत् । तथावाश्वमेधिके ।

तुत्पिपासाश्रमात्तौय देशकालागताय च ।

संस्तृत्याचं प्रदातव्यं यज्ञस्य फलमिच्छतेति ॥

तस्यैव लक्षणान्तरमाह ।

दूराध्वोपगतं श्रान्तं वैश्वदेव उपस्थितम् ।

अतिथिं तं विजानीयान्नातिथिः पूर्वमागतः ॥ ४१ ॥

दूरश्चासावध्वा च दूराध्वा तस्मादुपगतं श्रान्तं तुतृष्णाश्रमक-
र्षितम् ।

आदूरादाशया प्रापः तुतृष्णाश्रमकर्षितः ।

यः पूज्यतेऽतिथिः सम्यगपूर्वः क्रतुरेव सः ॥

इति व्यासस्मरणात् । आदूरादतिदूरादाङ्गोऽतिशयार्थत्वात् ।
वैश्वदेव उपकर्ममाणे न वैश्वदेवान्ते सन्ध्यापूः वैश्वदेवान्त इत्यनेन
पौनरुक्त्यात् ।

मध्याह्ने समये चैव वैश्वदेवे हुतेऽपि च ।

अतिथिश्चैव सन्ध्यापूषां सुपादं समागतम् ॥

इत्यादिपुराणे वैश्वदेवोपक्रमकालस्य मध्याह्नस्य वैश्वदेवान्ता-
त्यृथगुपादानाच्च । एतेन वैश्वदेवान्तात्कालान्तरमतिथ्यागमने पूर्वावधि-
त्वेनेदमुक्तं नातः पूर्वमागतोऽतिथिर्भवति किं तु वैश्वदेवकालागत एवेति
तदुक्तम् । भविष्यपुराणे ।

अचिन्त्यमानो नाहूतो वैश्वदेवमुपागतः ।

अतिथिं तं विजानीयाच्च पुनः पूर्वमागतमिति ॥

लक्षणान्तरकरणे बीजमाह ।

नैकग्रामीणमतिथिं संगृहीत कदा च न ।

अनित्यमागतो यस्मात्तस्मादतिथिरुच्यते ॥ ४२ ॥

एकग्रामे भव ऐकग्रामीणस्तमतिथिं न विद्वन्ते तिथिर्यस्यासा-
वतिथिस्तं कदापि न संगृहीयात् यतोऽतिथिशब्दप्रवृत्तिनिमित्तमनि-
त्यागतत्वं तेन तिथिविशेषे नियतागमने हि नातिथित्वम् । तिथिशब्दः
पूर्वात्सवयोरप्युपलक्षणम् । तथा च यमः ।

तिथिपूर्वात्सवाः सर्वे त्यक्ता येन महात्मना ।

सोऽतिथिः सर्वभूतानां शेषानभ्यागतान्विदुरिति ॥ तिथि-
दीपालिकाप्रतिपदादिः । पूर्वं होलांकापूर्णिमादि । उत्सवो विवाहा-
दिस्तत्र यो नियमेन लिप्सयाभ्यागच्छति सोऽभ्यागतोऽन्यथातिथिरिति ।
अनेनेष्टादीनामैकग्रामीणत्वस्यापि सम्भवाच्च तथातिथित्वं यथा दूराध्वा-
पगतस्येत्युक्तम् । लक्षणद्वयकरणं तूत्तराभावे पूर्वस्याप्यस्त्वित्येतदर्थम् ।

इदानीं आगतेऽतिथौ यत्कर्तव्यं तदाह ।

अतिथिं तत्र सम्प्राप्तं पूजयेत् स्वागतादिना ।

तथासनप्रदानेन पादप्रक्षालनेन च ॥ ४३ ॥

यत्र भार्या वाग्नयो वा विद्वन्ते तत्र सम्प्राप्तमतिथिं पूजयेदु “पस्थि-
तएहे विद्याद्वार्या यत्राग्नयोऽपि वेति” मनुस्मरणात् । स्वागतं तत्प्रशनः
आदिशब्देनार्घ्यादीनां ग्रहणम् । तदाह हारीतः “स तस्य स्वागतमर्घ्यं

पाद्याचमनीयमासनं च प्रदद्यादिति” । तथाशब्देनाभिगमनं समुच्ची-
यते “तस्मादतिथिमायान्तमभिगच्छेत्कृताञ्जलिरिति” वायवीयात् ।
आसनं वृष्ट्यादि तस्य प्रकर्षणं विनयादिना दानेन, पादयोः प्रकृष्टेन
मलश्रमापहेन क्षालनेन चकारादभ्यञ्जनेन पूजयेच्चाध्यपादोऽन् पादाभ्य-
ञ्जनभोजनैरिति वायवीयात् ।

किञ्च ।

अथ चात्रदानेन प्रियप्रश्नोत्तरेण च ।

गच्छतश्चानुयानेन प्रीतिमुत्पादयेद्गृही ॥ ४४ ॥

॥ अथ व्यासस्मरणेन चकाराद्वक्त्या च ।

पथि आन्तमविज्ञातमतिथिं क्षुत्पिपासितम् ॥

यो न पूजयते भक्त्या तमाहुर्ब्रह्मघातकम् ।

इति व्यासस्मरणात् । प्रश्नोत्तरयोः समाहारः प्रश्नोत्तरं प्रियं च
तत्प्रश्नोत्तरं च तेन स्वागतप्रश्नात्पृथगुपादानमन्येष्वपि प्रश्नोत्तरेषु प्रिय-
त्वविधानार्थं चकाराच्चतुर्मनसोरपि दानेन । “चतुर्दद्यान्मनो दद्याद्वाचं
दद्याच्च सूनृतामिति” व्यासस्मरणात् । गच्छतश्च स्वसीमावध्यनुगमनेन
“अतिथिं श्रोत्रियं वृष्टमासीमान्तमनुव्रजेदिति” योगिस्मरणात् । एतेन
व्यस्तेन समस्तेन वा गृहस्थोऽतिथेः प्रीतिमुत्पादयेत् शास्त्रार्थमात्रानुष्ठा-
नेन कृतार्थो भवेत् ।

येन येन च तुष्येत नित्यमेव तथातिथिः ।

अथात्मनः प्रदानेन तत्तत्कुर्याद्विचक्षणः ॥ इति ब्राह्मणात् ।

अतिथेः प्रीत्यनुत्पादने प्रत्यवायमाह ।

अतिथिर्यस्य भग्नशो गृहात्प्रतिनिवर्तते ।

पितरस्तस्य नाश्नन्ति दशवर्षाणि पञ्च च ॥ ४५ ॥

यस्य गृहात् भायंगिनिवासस्थानादुक्तलक्षणोऽतिथिर्भग्नशस्स-
त्काराशारहितः परावर्तते तस्य पितरः पञ्चदशवर्षाणि तत्कृते आहुतौ
नाश्नन्ति चकारादग्नयोऽपि ।

तदुक्तं दानधर्मः ।

अतिथिर्यस्य भग्नाशो गृहात् प्रतिनिवर्तते ।

॥ पितरस्तस्य देवाश्च आनयश्च तथैव च ॥

निराशाः प्रतिगच्छन्ति अतिथेरप्रतिग्रहादिति ।

किञ्च ।

काष्ठभारसहस्रेण घृतकुम्भशतेन च ।

अतिथिर्यस्य भग्नाशः तस्य होमो निरर्थकः ॥ ४६ ॥

यस्यातिथिर्भग्नाशस्तस्य काष्ठभारसहस्रेण घृतकुम्भशतेन च कृतेऽपि होमो यज्ञादौ निरर्थको भवति । तदुक्तमाश्वमेधिके ।

पाकयज्ञैर्महायज्ञैः सोमसंस्थाभिरेव च ।

ये यजन्ति न चार्चन्ति गृहेऽप्यतिथिमागतम् ॥

तेषां यशोऽभिकामानां दत्तं मिष्टं च यद्ववेत् ।

वृथा भवति तत्सर्वमाशया ह्यतिथेर्हतमिति ॥

एवं वचनद्वयेनातिथ्यर्चनाभावे देवपितृकर्मणोर्नैरर्थक्योक्त्या सर्वधर्मक्षय उक्तो भवति । तथा चाश्वलायनः ।

अर्चतेऽतिथिस्तस्मै दत्त्वा दुष्कृतमात्मनः ।

गृहिणे तत्कृतान्धर्मान् सर्वानादाय गच्छतीति ॥

इदानीमतिथिसत्कारे फलप्रशंसामाह ।

सुक्षेत्रे वापयेद्बीजं सुपात्रे निक्षिपेद्धनम् ।

सुक्षेत्रे च सुपात्रे च हुप्तं तन्न विनश्यति ॥ ४७ ॥

यथा सुक्षेत्रे बीजवापः कर्तव्य इति लोकप्रसिद्धिस्तथा सुपात्रे धनं देयमित्यपि शास्त्रसिद्धान्तः । दृष्टान्तदार्ष्टान्तिकयोरवैशम्यमुपपादयति हि यतः सुक्षेत्रे सुपात्रे वोप्तं न विनश्यति महाफलं भवतीत्यर्थः । सुक्षेत्र-दृष्टान्तो ब्राह्मणस्यापि सुक्षेत्रत्वप्रतिपादनाय । तथा च दानधर्मः ।

ब्राह्मणो हि महद्भूतं क्षेत्रभूतं युधिष्ठिरः ।

उप्यते तच्च यद्बीजं तद्वि पुण्यफलं महदिति ॥

श्रद्धयाऽतिथिं पूजयेदित्युक्तं तत्र श्रद्धादिस्वरूपमाह ।
 न पृच्छेद्गोत्रचरणे न स्वाध्यायं श्रुतं तथा ।
 हृदये कल्पयेद्देवं सर्वदेवमयो हि सः ॥ ४८ ॥

गोत्रं वंशप्रवर्तकं महर्षिसम्बन्धः चरणं कठबाष्कलादिचरणव्यूह-
 प्रसिद्धम् । नत्वाचारः । स्वाध्यायः शाखाविशेषः । श्रुतं मीमांसाव्याक-
 रणादि तथाशब्देन देशनामकुलानां ग्रहणम् । अत एव यमः ।

॥ ४९ ॥ न पृच्छेद्गोत्रचरणे देशं नाम कुलं श्रुतम् ।

अध्वनोऽप्यागतं विप्रं भोजनार्थमुपस्थितमिति ॥

अतिथेरिदं न पृच्छेत् । एकेनैव निषेधेनार्थसिद्धौ निषेधान्तरोपा-
 दानमतिथेरपि तच्छंसननिषेधार्थम् । तथा च विष्णुः ।

देशं गोत्रं कुलं विद्यामन्त्रार्थं यो निवेदयेत् ।

वैवस्वतेषु धर्मेषु वान्ताशी स प्रकीर्तितः ॥ इति ।

न केवलं गोत्रादिप्रश्नवर्जनं किं तु हृदि देवत्वेनापि भावनीयः ।

तथा च वैष्णवे ।

स्वाध्यायगोत्रचरणमपृष्टा च तथा कुलम् ।

हिरण्यगर्भबुध्या तं मन्यताभ्यागतं पृष्टी ॥

तादृशभावनायां हेतुमाह । “यतोऽसौ सर्वदेवमय” इति ।

तदुक्तं पुराणसारे ।

धाता प्रजापतिः शुक्रो बन्धिर्वसुगणो यमः ।

प्रविश्यातिथिमेवैते भुञ्जतेऽन्नं द्विजोत्तम ॥ इति ।

एवमुत्तरपूर्वाभ्यामर्द्धाभ्यां भक्तिश्रद्धयोः स्वरूपमुपवर्णितं न तु वास्तवः
 प्रश्नाभावः तथा सति जात्याद्यज्ञानेनातिथ्यतारतम्यं न स्यात् ।

यथाह मनुः ।

आसनावमथौ शय्यामनुव्रज्यामुपासनम् ।

उत्तमे तूत्तमं कुर्याद्वीने हीनं समे सममिति ॥

यत्तु ।

देशं नाम कुलं विद्यां पृष्ट्वा पात्रं प्रयच्छति ।

न स तत्फलमाप्नोति दत्त्वा स्वर्गं न गच्छति ॥

इति यमस्मरणं तदपि विद्यादिपुरस्कारेण पूज्यत्वनिराकरणप-
रम् । अत एव वायवीये ।

न हि विद्यादयस्तस्मिन् पात्रता हेतवः स्मृताः ।
केवलेनातिथित्वेन स भवेत्पङ्क्तिपावनः ॥ इति ।

यदुक्तमनित्यागमनेनातिथित्वमिति तस्य क्व चिदपवादमाह ।

अपूर्वः सुव्रती विप्रो ह्यपूर्वश्चातिथिस्तथा ।

वेदाभ्यासरतो नित्यं त्रयोऽपूर्वं दिने दिने ॥ ४६ ॥

सुव्रती ब्रह्मचारी “सत्कृत्य भित्तवे भित्ता दातव्या सुव्रताय
चे”ति योगिस्मरणात् । स पूर्वाऽप्यपूर्वं एव विप्रोऽप्यपूर्वा विप्रो विद्या-
वान् ।

जन्मना ब्राह्मणो ज्ञेयः संस्कारैर्द्विज उच्यते ।

विद्यया वापि विप्रत्वं त्रिभिः श्रोत्रिय उच्यते ॥

इति स्मरणात् । वेदाभ्यासरतोऽपि तथा अपूर्वं एव वेदस्य प्रण-
वप्रतिपाद्यस्य परब्रह्मणोऽभ्यासरतो निरन्तरं परिशीलने नित्यं तन्निष्ठः

न वेदं वेदमित्याहुर्वेदां नाम परं पदम् ।

तत्पदाभ्यासनिरतो वेदाभ्यासरतो मतः ॥

इति स्मृत्यन्तरोक्तनक्षत्रोपपत्तिश्च । एते त्रयो दिने दिने प्रत्यह-
मागता अप्यपूर्वं अपूर्ववद्वर्चनीयाः । पुनरपूर्वं इति नित्यार्चनाय समुदा-
यानुवादः । त्रय इति प्रचयशिष्टसंख्यानुवादो न परिसंख्या तेन आत-
हात्रमखण्डितोरपि प्राप्तिः । तदाह बृहत्पराशरः ।

प्रतिवत्यग्निहोत्री च तथा च मखण्डद्विजः ।

सदैतेऽतिथयः प्रोक्ता अपूर्वाश्च दिने दिने इति ।

यत्तु

व्रती यतिवैकरानं निवसन्नुच्यतेऽतिथिः ।

यस्मादनित्यं वसति तस्मात्तमतिथिं विदुः ।

इति यमस्मरणं तद्व्यतिथिधर्मकथनाय “अनित्यां वसतिं वसेदिति”
वसिष्ठवचनात् । यत्त्वतिथिदृष्टान्तेन यतिव्रतिनोरप्यत्र पूज्यतोच्यत
इति । तच्च । त्रयोपूर्वं इति वाक्यशेषासङ्गतेः । अतिथिभोजनाशक्तौ
भिक्षादानं विधास्यति ।

तत्र वैश्वदेवात्मागागते भिक्षुके कथमित्यत आह ।

वैश्वदेवे तु सम्प्राप्ते भिक्षुके गृहमागते ।

उद्धृत्य वैश्वदेवार्थं भिक्षुकं तु विसर्जयेत् ॥ ५० ॥

वैश्वदेवे सम्प्राप्ते प्रसक्ते अकृत इति यावत् । भिक्षुके भिक्षावृत्तौ

ब्रह्मचारी यतिश्चैव विद्यार्थी गुरुपोषकः ।

अध्यगः क्षीणवृत्तिश्च षडेते भिक्षुका स्मृताः ॥

इति व्यासोक्तान्यतमे समागते वैश्वदेवार्थं वैश्वदेवोपयुक्तमचमुद्धृत्य
पात्रान्तरे पृथक्कृत्य अवशिष्टादवाद्भिक्षां दत्त्वा भिक्षुकं विसर्जयेत् ।

तदुक्तं नृसिंहपुराणे ।

अकृते वैश्वदेवे तु भिक्षुके गृहमागते ।

उद्धृत्य वैश्वदेवार्थं भिक्षां दत्त्वा विसर्जयेदिति ॥

अत्रातिथिभोजनप्रत्याम्नायस्य भिक्षादानस्य वैश्वदेवात् प्राक्करणे-
ऽपि मनुष्ययज्ञसिद्धेर्न तदन्ते पुनरनुष्ठानमित्युक्त्या क्रमविशेषाभिधानेन
वैश्वदेवान्त इति पाठक्रमबाधात् । यथा दर्शपूर्णमासयोर्हविरभिवासनो-
त्तरकालमात्राताया षेदेः पूर्वद्वारमावास्यायां “वेदिं करोती”त्यनेनाप-
कर्षात् पाठक्रमबाधः पौर्णमास्यां तु पाठक्रम एव बाधकाभावात् तद्वदि-
हापि वैश्वदेवात् प्रागागते भिक्षौ श्रुत्या क्रमविशेषाभिधानात्पाठक्रमबा-
धेऽन्यत्र तु न एवेति । न च देवतापकर्षन्यायेन वैश्वदेवस्याप्यपकर्षः
यथोक्तन्यायस्य तदपवादकत्वात् । उद्धृत्येत्यनेन वैश्वदेवस्य क्रमान्तर-
विधानाच्चेति ।

भिक्षुविशेषप्रत्याख्याने प्रत्यवायविशेषमाह ।

यतिश्च ब्रह्मचारी च पक्वान्नस्वामिनावुभौ ।

तयोरन्नमदत्त्वा तु भुक्त्वा चान्द्रायणं चरेत् ॥ ५१ ॥

यतिब्रह्मचारिणो भित्तामदत्त्वा भुञ्जानो वक्ष्यमाणलक्षणवान्द्रा-
यणं चरेत्तयोः पक्वाचस्वामित्वात् । अत्र पक्वाचस्वामिनोरपाचकतया
ऽनतिक्रमणीयत्वमुक्तमतस्तदतिक्रमेणान्यभोजनेऽपि प्रत्यवायस्तदवस्था
एव । तथा च यमः ।

अपचन्तमतिक्रम्य पचन्तं यस्तु भोजयेत् ।

शौष्ट्रिकाणां भजेद्योनिं वर्षाणामधिकं शतमिति ॥

इदानीमतिथिभोजनाशक्तस्य भित्तादाननियममाह ।

दद्याच्च भित्तात्रितयं परिव्राड्ब्रह्मचारिणाम् ।

हृच्छया च ततो दद्याद्विभवे सत्यवारितम् ॥ ५२ ॥

परिव्राट् यतिः ब्रह्मचारिणामिति बहुवचनेन पूर्ववाक्योक्तयोर्यति-
व्रतिनोर्मध्यस्थस्य विप्रस्य ग्रहणं तेन यतिविप्रव्रतिनां भित्तात्रयं दद्यादेव
तदाह मार्कण्डेयः ॥

भोजनं हन्तकारं वाप्ययं भित्तामथापि वा ।

अदत्त्वा नैव भोक्तव्यं यथाविभवमात्मन इति ॥

भित्ता च यासमात्रा ।

यासमात्रा भवेद्वित्ता अयं यासचतुष्टयम् ॥

॥ ५५ ॥ अयं चतुर्गुणीकृत्य हन्तकारो विधीयते ॥ इति मनुस्मरणात् ।

नेयं परिसङ्ख्या विभवे सतीच्छयाऽवारितं दद्यात्तदाह कूर्मः ॥

भित्तां वै भित्तवे दद्याद्विधिवद्ब्रह्मचारिणे ।

दद्यादन्नं यथाशक्ति ह्यर्थिभ्यो लोभवर्जित इति ॥

यतिभित्तादाने प्रकारमाह ।

यतिहस्ते जलं दद्याद्भैक्ष्यं दद्यात्पुनर्जलम् ।

तद्भैक्ष्यं मेरुणा तुल्यं तज्जलं सागरोपमम् ॥ ५३ ॥

यतेर्भित्तादाने आद्यन्तयोर्हस्ते जलं दद्यात्ततश्च भैक्ष्यजलयोर्मह-
सागरतुल्यता भवति ।

ददानो राजोऽप्यातिथ्यमाह ।

यस्य चक्षत्रं हयश्चैव कुञ्जरारोहमुद्धिमत् ।

ऐन्द्रस्थानमुपासीत तस्मात्सं न विचारयेत् ॥ ५४ ॥

कुत्रमातपवारणं, हयोऽश्वः, चकारादालव्यजने आरुह्यतेऽस्मिन्वि-
त्यारोहो रथशिबिकादिः कुञ्जरस्वारोहश्च तयोस्समाहारः कुञ्जरारोहं
सेनाङ्गत्वादेकवद्भावः, चक्षुर्मद्राष्ट्र ऐन्द्रदेवत्यं स्थानमासनं सिंहासनमिति
यावत् तस्येन्द्रदेवत्यत्वात् । यस्येदं सर्वं तमुपासीत पूर्वोक्तस्वांगतादिप्र-
श्नेन परिचरेत् लघुना राजपदेन तमनुपपादाय यद्विशेषणैस्तत्त्वज्ञानं तत्तन्नि-
र्मातिरिक्तस्यापि तद्गुणवतः पूज्यत्वप्रतिपादनाय राजानः शूद्रभूयिष्ठा
इत्यादिना क्लौ राज्ञां शूद्रभूयिष्ठत्वाभिधानात् । अत एवाह भगवान् ।

यद्यद्विभूतिमत्सत्त्वं श्रीमद्वूर्जितमेव वा ।

तत्तदेवावगच्छ त्वं मम तेजोऽशसम्भवमिति ॥

तस्माद्राजः सकाशादात्मानं न निवारयेत् परिचरणरहितं कुर्या-
दिति ।

यमुक्तं “वैश्वदेवे तु सम्प्राप्ते” इति तत्रोपपत्तिमाह ।

वैश्वदेवकृतं पापं शक्तो भिक्षुर्व्यपोहितुम् ।

नहि भिक्षुकृतान् दोषान् वैश्वदेवो व्यपोहति ॥ ५५ ॥

तस्मादेव कृतत्वमत्रान्वेति प्रथममकृतेन वैश्वदेवेन कृतं पापं
पूजितो भिक्षुर्व्यपोहितुं शक्नोति तस्य सर्वदेवमयत्वात् । अपूजितेन
भिक्षुकेण कृतान्वेषान् प्राक्कृत्वाऽपि वैश्वदेवो न व्यपोहति । तस्य होमो
निरर्थक इति प्रागुक्तेः ।

यस्यां कर्मवाक्यादस्य नित्यत्वं पूर्वमुक्तं तत्र वैश्वदेवस्य तन्नि-
र्वाहयाकरणे प्रत्यक्षायमाह ।

अकृत्वा वैश्वदेवं तु भुञ्जते ये द्विजाधमाः ।

सर्वे ते निष्फला ज्ञेया पतन्ति नरकेऽशुचौ ॥ ५६ ॥

ये द्विजाधमाः द्विजेषु त्रैवर्णिकेषु अधमा वैश्वदेवमहन्त्वेन
भुञ्जते ते निष्फलास्तत्कर्मणः फलभाजो न भवन्तीति ज्ञेयम् । यद्वा
द्विजाः त्रैवर्णिकाः अधमाः शूद्राश्च तेषामपि 'नमस्कारेण मन्त्रेण पञ्च-
यज्ञाच्च हापयेदिति' योगिना पञ्चयज्ञविधानात् । न तावन्मात्रमेव क्रि-
न्त्वशुचौ नरके पतन्ति ।

वैश्वदेवातिथ्ययोरकरणे प्रत्यवायान्तरमाह ।

वैश्वदेवविहीना ये आतिथ्येन बहिष्कृताः ।

सर्वे ते नरकं यान्ति काकयोनिं व्रजन्ति च ॥ ५७ ॥

ये वैश्वदेवरहितास्तन् आतिथ्येनापि रहितास्ते सर्वे रौरवादि-
नरकमनुभूय काकयोनिं व्रजन्ति । एवमन्यत्रापि कल्पनीयम् ।

तदाह व्यासः ।

पञ्चयज्ञास्तु यो मोहाच्च करोति गृहाश्रमी ।

तस्य नायं न च परो लोको भवति धर्मतः ॥ इति ।

आतिथित्वेन स्तुत्रचन्यानापि भोजनीयानाह ।

पापी वा यदि चण्डालो विप्रघ्नः पितृघातकः ।

वैश्वदेवे तु सम्प्राप्तः सोऽतिथिः स्वर्गसङ्क्रमः ॥ ५८ ॥

पापी गोवधाद्युपपातकी, चाण्डालो ब्राह्मण्यां शूद्रादुत्पन्नः,
विप्रघ्नो ब्रह्महा पितृघातको मातापित्रोः प्रमापकः, यदि वा शब्दाभ्यां
शत्रुश्वपाकयोरपि ग्रहणम् ॥

चाण्डालो वा श्वपाको वा शत्रुघ्नो पितृघातकः ।

देशकाले ह्युपगतो भरणियो मतो मम ॥

इति विष्णुधर्मोत्तरात् । एषामन्यतमे वैश्वदेवे वैश्वदेवकाले सम्प्रा-
प्तोऽतिथिरतिथिवदत्वेन पूजनीयो नत्वशेषातिथ्यभाक् ।

तदुक्तमाश्वमेधिके ।

चाण्डालो वा श्वपाको वा काले यः कश्चिदागतः ।

अग्निं पूजनीयश्च परं हितमिच्छता ॥ इति ।

सोऽपि स्वर्गप्राप्तिहेतुरिति ।

इदानीं भोजनविधिधर्मानाह ।

यो वेष्टितशिरा भुङ्क्ते यो भुङ्क्ते दक्षिणामुखः ।

वामपादकरः स्थित्वा तद्वै रक्षांसि भुञ्जते ॥ ५६ ॥

यः पुमानुष्णीपादिना वेष्टितशिरा यश्च दक्षिणदिङ्मुखो यश्च वामपादे करमारोप्य यश्च स्थित्वा भुङ्क्ते तत्सर्वं रक्षांसि भुञ्जते । वेष्टितशिरस्कत्वं तूत्सङ्गकृतभाजनैकवस्त्रनभनसोपानत्कादीनामुपलक्षणम् ।

तदुक्तं ब्राह्मे ।

न वेष्टितशिराश्चापि नोत्सङ्गकृतभाजनः ।

नैकवस्त्रो दृष्टमध्यः सोपानत्कः सपादुक इति ॥

दृष्टमध्यो नानः दक्षिणाभिमुखत्वं विदिङ्मुखस्याप्युपलक्षणम् ।

तथा च कौर्मै ।

यो भुङ्क्ते वेष्टितशिरा यश्च भुङ्क्ते विदिङ्मुखः ।

सोपानत्कश्च यो भुङ्क्ते सर्वं विद्यात्तदामुरमिति ॥

एतेन परिशेषतो दिक्त्रयाभिमुखत्वमुक्तम् । तदाह गोभिलः ।

प्राङ्मुखावस्थितो विप्रः प्रतीच्यां वा यथामुखम् ।

उत्तरं पितृकार्यं तु दक्षिणं तु विवर्जयेत् ॥ इति ।

स चायं दक्षिणमुखत्वनिषेधो नित्यभोजनविषयः काम्ये तु ।

आयुष्यं प्राङ्मुखो भुङ्क्ते यशस्यं दक्षिणामुखः ।

अग्र्यं प्रत्यङ्मुखो भुङ्क्ते अतं भुङ्क्ते ह्यदङ्मुखः ॥

इति मानवे तद्विधानात् । वामपादकरत्वं प्रसारितपादस्याप्युपलक्षणम् ।

न प्रसारितपादस्तु पादारोपितपाणिमान् ।

न बह्वासनसंस्थश्च न च पर्यङ्कमास्थितः ॥ इति स्मरणात् ।

स्थितत्वं यानाद्याकूटस्याप्युपलक्षणम् ।

गजाश्वरथयानोष्ठमास्थितो नैव भक्षयेत् ।

श्मशानात्यन्तरस्थो वा देवालयगतोऽपि वा ॥

शयनस्थो न भुञ्जीत न पाणिस्थं न वासने ॥ इति ब्राह्मात् ।

इतरानपि भोजनधर्मान् षष्ठे वक्ष्यति ।

षट्कर्मभिरत इत्यनेन चातुर्वर्ण्यस्य साधारणान् धर्माविरूप्य सुपात्रे निक्षिपेदुनमित्यादिना ब्राह्मणस्य प्रतियहार्दोश्चासाधारणान् संसूच्येदानीं क्रमप्राप्तानभिषिक्तस्य क्षत्रियस्यासाधारणधर्मानाह ।

अव्रता ह्यनधीयाना यत्र भैक्षचरा द्विजाः ।

तं ग्रामं दण्डयेद्राजा चौरभक्तप्रदो हि सः ॥६०॥

व्रतानि ब्रह्मचारिधर्माः मधुमांसादिवर्जनादयस्तद्राहिताः स्वाध्यायमप्यनधीयाना द्विजास्तेर्वर्णिका ब्रह्मचारिणो यत्र भैक्षपाचरन्ति तं ग्रामं राजाभिषिक्तः क्षत्रियो दण्डयेद् द्रव्यापहारादिना दमयेत् । ननु अव्रतादीनां भैक्षचरत्वे ग्रामस्य कोऽपराध इत्यत आह । यतोऽसौ ग्रामचौरेभ्य इव भक्तमचं प्रददातीति । ननु एतेनाव्रतादिभ्योऽचदानं निषिद्धमिति गम्यते । तच्चानुपपन्नं पापादीनामप्यचदानविधानात् । सत्यम् । यत्र भिक्षासौकर्यमदेन द्विजा नाधीयते न च व्रतमनुतिष्ठन्ति तस्य तादृशेभ्यो भिक्षादानं निवार्य भिक्षादानं त्वपूर्वभ्यस्तादृशेभ्यो ऽपि विधीयत इति न विरोधः । “विद्वद्भोजनान्यविद्वद्भोजे येषु राज्येषु भुञ्जते । तान्यनावृष्टिमृच्छन्ति महद्वा जायते भयमिति” वसिष्ठेन तादृशानामदण्डने राजानिष्टप्रतिपादनात् । यद्यप्यत्र राजपदोपादानाद्वाज एवायं धर्म इति प्रतीयते तथापि तस्य क्षत्रियमात्रपरत्वात्तद्वर्ग एवायमिति । द्विविधो हि राजधर्मो दुष्टशिक्षा शिष्टपरिपालनं च तत्राद्येन दुष्टशिक्षाक्ता ।

इदानीं शिष्टपरिपालनमाह ।

क्षत्रियो हि प्रजा रक्षन् शस्त्रपाणिः प्रदण्डवान् ।

निर्जित्य परसैन्यानि क्षितिं धर्मेण पालयेत् ॥६१॥

क्षत्रियः परेषां क्षतत्राणयोग्यो धर्मेण धर्माऽयमिति मत्वा नार्थोद्विजोभेन क्षितिं एयिवीं पालयेदृत्यर्थं धर्मार्थं च । तथा च याज्ञवल्क्यः । “प्रधानं क्षत्रिये कर्म प्रजानां परिपालनमिति” । पालनं नाम व्याघ्रचौरशत्रुभ्यो भयापनयनं तत्र व्याघ्रादिभयापनयनोपायं शस्त्रपाणिपदेनाह ।

तेन शस्त्रधारणस्य दृष्टार्थत्वाद्याघ्रादीन् निहन्यादेवेति तस्यार्थः । चौरा-
दिभयापनयनोपायमाह प्रदण्डवानिति । ततश्च देशकालानुबन्धापरा-
धपरीक्षणरूपेण प्रकर्षेण चौरादृष्टादशव्यवहारपदपराजितेषु धिग्वाध-
नवधान्यतमं दण्डं कुर्यादित्यर्थः । शत्रुभयापनयनोपायमाह निर्जित्येति
पार्ष्णिशाहादिभिर्निजप्रजा रक्षित्वा परेषामरितन्मित्रादीनां सैन्यानि
हस्यश्वरथपदातिसहितानि सामादिप्रयोगासंभवे सेनाप्रयोगेण नितरां
तद्राष्ट्रापपीडनादिभिर्जित्वा स्ववशमानयेदित्यर्थः । एतैश्चतुर्भिर्विशेषणै
सकलव्यवहाराध्यायप्रतिपाद्योऽर्थ उपलक्षितस्तस्य सर्वयुगसाधारणत्वात्
अन्यथाऽऽचारप्रायश्चित्तवत्सोऽप्युच्छिद्येतेति ।

वृत्यर्थे त्रितिं पालयेदित्युक्तं तत्र वृत्युपायमाह ।

पुष्पं पुष्पं विचुनुयान्मूलच्छेदं न कारयेत् ।

मालाकार इवारामे न यथाङ्गारकारकः ॥ ६२ ॥

अत्र शक्तिलक्षणाभ्यां दृष्टान्तदार्ष्टान्तिके उभे अपि प्रतिपाद्येते
यथा राज्ञा पुष्पं पुष्पोत्तमं फलं ब्रीहियवादि वीप्सया तत्तत्कालोपपन्नं
यथा स्वांशं विचुनुयाद्ब्रह्मीयाच तु मूलस्य तज्जनकबीजवृत्तादेरुच्छेदम-
त्यन्तापहारं कुर्यात् । अत्र चान्वयदृष्टान्ते मालाकारो यथारामे यदा
यदा यद्यत्पुष्पं विकसति तत्तद्विचिनोति तद्वदिति । व्यतिरेके त्वङ्गार-
कारो यथा वृत्तं समूलमुन्मूल्य दहति तथा न स्यादिति ।

तथाह मनुः ।

यथाल्पाल्पमदन्त्याद्यं वार्योकोवत्सष्टपदाः ।

तथाल्पाल्पो गृहीतव्यो राष्ट्राद्राज्ञाब्धिकः कर इति ॥

अथ वैश्यासाधारणधर्मानाह ।

लाभकर्म तथा रत्नं गवां च परिपालनम् ।

कृषिकर्म च वाणिज्यं वैश्यवृत्तिरुदाहृता ॥ ६३ ॥

लाभो द्रव्यवृद्धिस्तदर्थं कर्म लाभकर्म वृद्ध्यर्थं धनप्रयोग इत्यर्थः ।

लोहकर्मतिपाठे लोहानां सुवर्णरजतादीनां कर्मार्थादिपरिज्ञानमित्यर्थः ।

लोहानां तान्तवस्य चेति मानवात् । खं मणिमुक्तादि तस्य परीक्षण
क्रयविक्रयाः कर्मशब्दानुवृत्त्या एह्यन्ते । तथाशब्देन गन्धरसादीनामप्य-
र्थादिपरिज्ञानं एह्यते ।

तथा च मनुः ।

मणिमुक्ताप्रबालानां लोहानां तान्तवस्य च ।

गन्धानां च रसानां च विद्यादर्घबलाबलमिति ॥

गवां परितः शीतवर्षातपेभ्यः पालनं तृणजलदानं बन्धमोक्षदो-
हादि चकारादन्येषामपि पशूनाम् । तथा च वाराहे ।

स्वाध्यायं यजनं दानं कुसीदं पशुपालनम् ।

गोरक्षाक्षिषाणिज्यं कुर्याद्वैश्यो यथाविधीति ॥

क्षिषिकर्म द्वितीयाध्याये वक्ष्यमाणलक्षणं चकाराद्भूतिभाषादिवि-
ज्ञानं च । तथा च मनुः ।

भृत्यानां च भृतिं विद्याद्वाषाश्च विविधा नृणामिति ।

वाणिज्यं विक्रयद्रव्याणां क्रयविक्रयौ एषा सर्वा वैश्यस्य
वृत्तिर्जीविनोपाय उदाहृत इति ।

अथ शूद्रासाधारणधर्मानाह ।

शूद्रस्य द्विजशुश्रूषा परमो धर्म उच्यते ।

अन्यथा कुरुते किं चित् तद्रवेत्तस्य निष्फलम् ॥६४॥

द्विजानां विप्राणां शुश्रूषा सेवा शूद्रस्य परमो धर्मो दृष्टादृष्टसा-
धनत्वात् । अन्यथा विप्रसेवामन्तरेण यदि किं चित्पाकयज्ञादिकं करोति
तत्सर्वं तस्य निष्फलं भवति ।

तदाह मनुः ।

विप्रसेवेव शूद्रस्य साधनं कर्म कथ्यते ।

यदतोऽन्यद्वि कुरुते तद्रवेत्तस्य निष्फलम् ॥

स्वर्गार्थमुभयार्थं वा ब्राह्मणानेव राधयेत् ।

जातब्राह्मणकृत्यस्य सा ह्यस्य कृतकृत्यतेति ॥

यत्र शूद्रधर्मास्त्रिवर्णशुश्रूषेत्यादिदेवलवाक्ये तत्रियवैश्यसेवाश्र-
वणं तत्केवलवृत्त्यर्थत्वेन । अत एव मनुः ।

शूद्रस्तु वृत्तिमाकाङ्क्षेन तत्रमाराधयेद्यदि ।

धनितं वाप्यपाराध्य वैश्यं शूद्रो निजीविशेदिति ॥

यदा द्विजशूषया न जीवति तदा किं कार्यमित्यत आह ।

लवणं मधु तैलं च दधि तक्रं घृतं पयः ।

न दुष्येच्छूद्रजातीनां कुर्यात्सर्वेषु विक्रयम् ॥ ६५ ॥

लवणं शम्भलादि मधु तौद्रं तैलादिस्नेहं दधि प्रसिद्धम् । तक्र-
मुदश्विद् घृतं सर्पिः पयः क्षीरं चकारादन्यदपि फलपुष्पादि विक्रीयमाणं
शूद्रजातीनाञ्च दूष्येन्न दोषमावहेत्तस्माच्छूद्रः सर्वेषु लवणादिषु विक्रयं
कुर्यात् । शूद्रपदेनार्थेऽसिद्धौ जातिपदोपादानं सूतादिप्रतिलोमजातीनामपि
प्राप्त्यर्थे 'शूद्राणां तु सधर्माणः सर्वेऽप्यध्वंसजाः स्मृताः' इति स्मरणात् ।
लवणादिपरिगणनेऽपि सर्वपदोपादानमप्रतिषिद्धानां सर्वेषामपि विक्र-
यप्राप्त्यर्थम् ।

तथा च कलिकापुराणे ।

विक्रयं सर्ववस्तूनां कुर्वन् शूद्रो न दोषभाक् ।

मधु चर्म सुरां लाक्षां मुक्त्वा मांसं च पञ्चममिति ।

मध्वत्र मद्यं तस्यैवात्र प्रतिषेधात् ॥

इदानीं शूद्रस्य वर्ज्यानाह ।

विक्रीणन् मद्यमांसानि ह्यभक्षस्य च भक्षणम् ।

कुर्वन्नगम्यागमनं शूद्रः पतति तत्क्षणात् ॥ ६६ ॥

मद्यं पानसादि द्वादशविधं तथा च पुलस्त्यः ।

पानसं द्राक्षमाधूकं खार्जूरं तालमैतवम् ॥

मधूत्थं सैरमारिष्टं मैरेयं नारिकेलजम् ।

समातानि विज्ञानीयान्मद्यान्येकादशैव तु ॥

द्वादशं तु सुरामद्यं सर्वेषामधमं स्मृतमिति ।

मांसं भक्ष्यमभक्ष्यं च बहुवचनाच्चर्मलाक्षयोर्ग्रहणम् ॥

तदुक्तं कलिकापुराणे ।

विक्रयं सर्ववस्तूनां कुर्वन् शूद्रो न दोषभाक् ॥

मधु चर्म सुरां लाक्षां मुक्त्वा मांसं च पञ्चममिति ।

एतानि विक्रीणत्रभक्ष्यं गोमांसादि तस्य भक्षणमगम्या मातृभगि-
न्यादयस्तासां गमनं च कुर्वन् शूद्रस्तत्तत्तत्तत् सद्यः सकृद्विक्रयंभक्षणगम-
नैरपि पतति द्विजातिपरिचर्यानर्हो भवति । तदाह व्यतिरेकमुखेन मनुः

यैः कर्मभिः सुचरितैः शुश्रूष्यन्ते द्विजातयः ।

तानि कर्माणि कुर्वीत शिल्पानि विविधानि चेति ॥

ननु मध्वादिविक्रयस्याभक्ष्यभक्षणादीनां च साधारणनिषेधेनैव
सिद्धौ पुनर्निषेधो व्यर्थ इति चेत् । सद्यः पातित्यप्रतिपादनार्थत्वात् ।
नन्वभक्ष्यमगम्यागमननिषेधो न कार्यस्तस्य सद्य एव पातित्यहेतुत्वादिति
चेत् । मैवं मात्राद्व्यतिरिक्तपरदारमात्रगमनेऽपि तस्य पातित्याभि-
धायकत्वात् ।

अत एवाह योगीश्वरः भार्यारतिः । अयमत्रार्थः स्वदारनिरत
इत्यनेन साधारणेनैव सिद्धौ पुनः शूद्राणां भार्यारतत्वाभिधानं पारदा-
र्यमात्रे द्विजातिपरिचर्यानर्हत्वप्रतिपादनाय तदेव च स्पष्टिभूतमाचार्यै-
रिति ।

किञ्च ।

कपिलाक्षोरपानेन ब्राह्मणीगमनेन च ।

वेदाक्षरविचारेण शूद्रश्चाण्डालतां व्रजेत् ॥ ६७ ॥

कपिलाया गोः क्षोरस्य पानेन । यद्यप्येतद्धृतशेषाभावे ब्राह्म-
णस्य तत्रियवैश्ययोश्च जात्यैव निषिद्धम् ।

तत्रियश्चेव वृत्तस्यो वैश्यः शूद्रोऽपि वा पुनः ।

यः पिबेत्कपिलाक्षीरं न ततोऽन्योऽस्त्यपुण्यकृत् ॥

इत्यापस्तम्बस्मरणात् ।

कपिलायाः पिबेच्छूद्रो नरके स विपच्यते ॥

हुतशेषं पिबेद्विप्रः सोऽपि स्यादन्यथा पशुः ।

इति भविष्यवचनाच्च । तथापि शूद्रचाण्डालतापादककर्मसामा-
न्येनात्राभिहितम् । एकवचनं तु सकृत्कृतस्याप्यस्य जात्यन्तरापादकत्वं
स्पष्टयितुम् । एवमुत्तरत्रापि जातिमात्रेण ब्राह्मणीगमनेन । न चागम्या-

गमननिषेधेनास्य पौनस्त्यं शङ्कम् । प्रत्यवायभेदात् । तथा हि पूर्वं पातित्यमात्रं प्रायश्चित्तापनोद्यमगम्यागमनेन जन्यत इत्युक्तमत्र तु चाण्डालत्वरूपजात्यन्तरत्वं प्रायश्चित्तानपनोद्यं ब्राह्मणीगमनेन जन्यत इत्युच्यत इति न पौनस्त्यम् । घकाराच्छालयामपूजनेन । तदाह आपस्तम्बः ।

प्रणवोच्चारणाच्चैव शालयामशिलार्चनात् ।

ब्राह्मणीगमनाच्चापि शूद्रश्चाण्डालतामियादिति ॥

विशेषस्त्वत्रोपपादितोऽधस्तात् । वेदाक्षराणां विचारेण विचारोनामात्रं ज्ञानम् ।

चरधातोर्गत्यर्थत्वात्तदर्थानां च ज्ञानार्थत्वात् । ज्ञानं च श्रवणोच्चारणार्थजिज्ञासाभिर्जायत इति श्रवणादीनां निषेधः । तथा च श्रूयते अथ हास्य वेदमुपशृण्वतस्तत्पुनस्तत्त्वार्थजिज्ञासाभ्यां श्रोत्रपूरणमिति । पक्वं वा एतच्छमशानं यच्छूद्र इति भवति चोदाहरणे निद्राच्छेदो धारणे शरीरभेद इति । एतदेवाभिप्रेत्योक्तं व्यासेन श्रवणाध्ययनप्रतिषेधात् स्मार्तश्चेति । अर्थजिज्ञासा तु स्वाध्यायाध्ययनविधेरर्थज्ञानफलकत्वादध्ययननिषेधेनैव निषिद्धा अर्थज्ञाननिषेधे च तत्साधनानां पुराणन्यायमीमांसाधर्मशास्त्राङ्गानामपि निषेधः । तथा च कालिकापुराणे ।

मेहादृा कामतः शूद्रः पुराणं संहितां स्मृतिम् ।

पठचरकमाप्नोति पितृभिः सह कूदनम् ॥

पुराणं धर्मशास्त्राणि संहिता च मुनीरिताः ।

नाध्यापयेच्चृपः शूद्रैर्विहितानि यदृच्छयेति ॥

कूदनं नरकविशेषः । धर्मशास्त्रपदेन न्यायमीमांसयोरपि ग्रहणं तयोरपि धर्मप्रतिपादकत्वात् । एवं वेदज्ञानसाधनानां श्रवणादीनां निषेधेऽपि पुराणश्रवणे प्रतिप्रसवो महाभारते “श्रावयेच्चातुरो बर्णाङ्गत्वा ब्राह्मणमयत” इति । अत्र श्रावणस्य दृत्यर्थत्वेनाविधेयत्वाच्चतुर्णामपि वर्णानां श्रवणं विधीयते । एतया निषादस्यपतिं याजयेदिति वत् । अत एव पुराणमुपक्रम्य

श्रोतव्यमिति शूद्रेण नार्थेत्यं कदा चन ।

पुराणं शृणुयादित्यं नरसिंहस्य पूजनम् ॥

इति भविष्यनारसिंहयोरप्युक्तम् ।

यत्तु

अध्येतव्यमिदं नित्यं विप्रैः पर्वणि पर्वणि ।

नाध्येतव्यमिदं शास्त्रं वृषलस्य च सन्निधौ ॥

योऽधीते चैव मोहात्मा स याति नरकान्ब्रह्मन् ।

इति कौर्मैऽभिहितम् यच्च वायवीयसंहितायाम् ।

नावेदविद्वः कथनीयमेतत्पुराणखं पुरशासनस्य ।

नाभक्तशिष्याय च नास्ति केभ्यो दत्तं हि यत्तच्चिरयं ददाति ॥

इति तद्भावयितुं दाषाभिधानाय न श्रोतुरिति व्याख्येयम् । एतैः प्रत्येकमनुष्ठितैः शूद्रश्चाण्डालतां व्रजेत् । शूद्रजातिं परित्यज्य चाण्डाल-जातिं सर्वधर्मबहिष्कृतां प्राप्नोति ।

ननु नित्यामूर्ताया जातेरुपगमापगमौ न स्त इति चेत् । मैवं येषां प्रत्यक्षजातिस्तेषामस्तु तथा येषां तु शास्त्रैकसमधिगम्या तेषां यथा-शास्त्रमुपगमापगमयोरपि स्वीकारात् । अन्यथा

जात्युत्कर्षा युगे ज्ञेयः सप्तमे पञ्चमेऽपि वा ।

छात्यये कर्मणां साम्यं पूर्ववच्चाधरोत्तरम् ॥

इत्याद्यनेकवाक्योपप्लवः स्यादित्यादिविशेषमष्टमे वक्ष्यामः ।

प्रतप्तकनकच्छविं श्रियमवेत्य वामाङ्गुगाम्

अलक्ष्यतनुतां समच्छवितया विधाय च्छलात् ।

यदीय(?)मसितद्वृतिः श्रयति दक्षिणां कन्धरां

स मे दिशतु मङ्गलं सततमेव नारायणः ॥ १ ॥

धर्माधिकारिकुलकैश्चकाननेन्दु-

श्रीरामपण्डितसुतेन विनायकेन ।

शास्त्रे परोशरकृते विवृतोऽयमाद्यो

ऽध्यायः कलौ समुदितान्हिकनिर्णयाय ॥ २ ॥

इति श्रीधर्माधिकारिरामपण्डितात्मजननन्दपण्डितापरनामधेयविनायक-पण्डितकृतौ पराशरस्मृतिविवृतौ विद्वन्मनोहरायां प्रथमोऽध्यायः ।

श्रीगणेशाय नमः ॥

द्विजाङ्गधरमेकतो विधृतकौस्तुभं मध्यतो
रमावरणपङ्कजस्वलितयावकं चान्यतः ॥
सुरोदितमुरो निजं सततमीक्षमाणं मुदा
सदाभिमतसिद्धये नमत माधवं साधवः ॥ १ ॥
धर्माधिकारिकुलकैरवकाननेन्दु-
श्रीरामपण्डितसुतेन विनायकेन ।
शास्त्रे पराशरकृते विवृतिद्वितीया-
ध्याये विधीयत इहोदित वृत्तिसिद्धौ ॥ २ ॥

प्रथमाध्याये चतुर्णामपि वर्णानामैहिकामुष्मिकफलहेतू साधार-
णासाधारणधर्मौ निरूपितौ ।

इदानीं सर्ववर्णानां जीवनहेतुं साधारणधर्मं निरूपयितुं द्विती-
याध्यायमारभते ।

अतः परं गृहस्थस्य कर्माचारं कलौ युगे ।

धर्मं साधारणं शक्त्या चातुर्वर्ण्याश्रयागतम् ॥ १ ॥

तं प्रवक्ष्याम्यहं पूर्वपराशरवचो यथा ।

अतः परं चातुर्वर्ण्यस्यैहिकामुष्मिकफलहेतुमाधारणासाधारणधर्म-
निरूपणानन्तरमैहिकफलहेतुधर्मनिरूपणेन बुद्धिस्थं गृहस्थस्यैव न ब्रह्म-
चारिवानप्रस्थसंन्यासिनां, कर्मणो जीवनहेतुक्रियाया आचारः कर्तव्यतेति
कृषिपदपरित्यागेन यत्कर्माचारपदोपादानं तद्व्युगान्तरे लौकिकव्यापारभू-
ताया अपि कृषेः कलौ शास्त्रीयत्वबोधनाय, कर्माचारपदयोर्लौकिके लौकि-
कालौकिकव्यापाराभिधायकत्वात् । युगान्तरेषु कृषेर्वैश्यमात्रधर्मत्वात्सा-
मान्येन गृहस्थाभिधानं कथमित्यत आह । कलौ युग इति । कलौ कृषे-
स्सर्ववर्णधर्मत्वात् । तदेव स्पष्टयति धर्मे साधारणमिति सर्ववर्णसाधा-
रणः कृष्याचारो धर्मश्च शास्त्राभ्यनुज्ञात इत्यर्थः । साधारण्ये हेतुमाह

शक्त्येति । शक्त्या सामर्थ्येन कलौ विप्रादीनां याजनादिस्वस्ववृत्त्या जीवनस्य दुर्लभत्वात् कृष्यादेश्चात्ययत्वसिद्धत्वादित्यर्थः । चत्वारो वर्णाश्चातुर्वर्ण्यं तस्याश्रयेण पूर्वपूर्वकलियुगक्रमेणागतं सिद्धम् । आश्रम इति पदच्छेदे चतुर्णामप्याश्रमिणां तत्प्राप्तिर्गृहस्थमात्रपरत्वे तु पूर्वैर्ण पुनरुक्तिश्चेति । तत्पूर्वप्रतिज्ञातं कृषिधर्ममहं पराशरः प्रकर्षणं दृष्टादृष्टेति कर्तव्यताप्रतिपादनपुरस्सरं वक्ष्यामि । स्वात्मेक्षामात्रमूलत्वशङ्कामपनुदति । पूर्विति । पूर्वकल्पीयपराशरवचनानतिक्रमेणेत्यर्थः । प्रतिज्ञातं धर्ममाह ।

षट्कर्मसहितो विप्रः कृषिकर्म च कारयेत् ॥ २ ॥

षड्भिः कर्माभः पूर्वाक्तैः सन्ध्यादिभिः सहितो युक्ताऽपि विप्रः कृषिकर्म कर्षणं सेवकैः शूद्रैः कारयेत् “कृषिवाणिज्ये चास्वयं कृते” इति गौतमस्मरणात् । चकारात्तदभावे स्वयमपि कुर्यात् । तदाह कूर्मः ।

स्वयं वा कर्षणं कुर्याद्वाणिज्यं वा कुसीदकम् ।

कष्टा पापीयसी वृत्तिः कुसीदे तां विवर्जयेत् ॥

बृहस्पतिरपि ।

कुसीदं कृषिवाणिज्यं प्रकुर्वीत स्वयं कृतम् ।

आपत्काले स्वयं कुर्यान्नैनसा युज्यते द्विजः ॥ इति ।

एतेन स्वयं कर्षणनिषेधो युगान्तरविषय इति सिद्धम् ।

कृषौ वर्ज्यान् बलीवर्दीनाह ।

क्षुधितं तृषितं श्रान्तं बलोवर्दं न योजयेत् ।

हीनाङ्गं व्याधितं क्लीबं वृषं विप्रो न वाहयेत् ॥ ३ ॥

क्षुधितो बुभुक्षितस्तृषितः पिपासितः श्रान्तः श्रमातुरः तं बलीवर्दं हलोद्वहनादौ न योजयेत् । हीनाङ्गः पादविकलः व्याधितोऽतिसारादियस्तः क्लीबः पुंस्त्वरहितस्तमपि न हलादिकं वाहयेत् ।

तदुक्तमाश्वमेधिके ।

“न क्षुत्तृष्णाश्रमश्रान्तं वाहयेद्विकलेन्द्रियमिति” ।

एकेनैव सिद्धौ निषेधद्वयोपादानमत्यन्तादरार्थम् ।

कीदृशस्तीर्हि योज्य इत्यत आह ।

स्थिराङ्गं नीरुजं दृप्तं सुनर्दं षण्ठवर्जितम् ॥

वाहयेद्विवसस्यार्द्धं पश्चात्स्नानं समाचरेत् ॥ ४ ॥

स्थिराङ्गम् ।

द्वौ मासौ पापयेदुत्सं द्वौ मासौ द्वौ स्नौ दुहेत् ।

द्वौ मासावेकवेलायां शेषकालं यथारुचि ॥

इत्यापस्तम्बोक्तरीत्या दृढाङ्गं न तु कोमलाङ्गं वत्सम् “अन्नयं सबलप्राणमनद्वाहं तु वाहयेद्वि”ति बृहत्पराशरस्मरणात् । नीरुजं निर्गता रुजा यस्य सुनर्दं शुभनर्दनं नादिनं षण्ठवर्जितं षण्ठैवैषभैस्तद्वर्षासहनेन दूरतः परिदृतं न तु षण्ठत्ववर्जितं ल्कीबनिषेधेनैव तदर्थसिद्धेः । तं दिवसस्यार्द्धमामध्याह्नं वाहयेत् । तदुक्तमाश्वमेधिके ।

अन्हः पूर्वं द्वियामे वा धुर्याणां वाहनं स्मृतम् ।

विश्राम्यन्मध्यमे भागे भागे चान्ते यथासुखमिति ॥

पूर्वप्रहरे प्रहरद्वयं वा वाहयित्वा मध्यमे प्रहरे विश्राम्य चतुर्थे प्रहरे इच्छयेत्यर्थः । बलीवर्देमित्यादावेकत्वमविवक्षितम् ।

अष्टगवं धर्महलं षड्गवं जीवनार्थिनाम् ।

चतुर्गवं नृशंसानां द्विगवं ब्रह्मघातिनाम् ॥

इति हारीतेन संख्यानंतरविधानात् । दिवसार्द्धमित्युत्सर्गेण क्विदासायमपि वाहयेत् । तदुक्तमाश्वमेधिके ।

यत्र वा त्वरया कृत्यं संशयो यत्र वाध्वनि ।

वाहयेत्तत्र धुर्यास्तु न स पापेन लिप्यत इति ॥

इदमप्यष्टमवाभिप्रायेण ।

द्विगवं वाहयेत्पादं मध्याह्ने तु चतुर्गवम् ॥

षड्गवं तु त्रिपादोक्तं पूर्णमष्टगवं स्मृतम् ।

इति अत्रिस्मरणात् । पश्चाद्वलीवर्द्धस्नानानन्तरं स्वयं
माध्याह्निकं स्नानं कुर्यात् । तथा च हारीतः । “स्नापयित्वानहुहोऽलं-
कृत्य ब्राह्मणान् भोजयेदि”ति सन्यास्नानमित्यत्र प्रातःस्नानमुक्तमत्र तु
माध्याह्निकमिति न पुनरुक्तिः ।

प्रातर्मध्यान्हयोः स्नानं वानप्रस्थग्रहस्थयोः ।

यतेस्त्रिषण्णं प्राक्तं सकृत्तु ब्रह्मचारिणः ॥

इति दत्तेण वानप्रस्थग्रहस्थयोः स्नानद्वयाभिधानात् । तच्च प्रातः-
स्नानवदेव नित्यम् । “यथाहनि तथा प्रातर्नित्यं स्नायादनातुर”इति
कात्यायनस्मरणात् । तद्विधिमाह संक्षेपेण योगियाज्वल्क्यः ।

स्नानमन्तर्जले चैव मार्जनाचमने तथा ।

जलाभिमन्त्रणं चैव तीर्थस्य परिकल्पनम् ॥

अघर्मषण्णसूक्तेन त्रिरावृत्तेन नित्यशः ।

स्नानावरणमित्येतदुपदिष्टं महात्मभिरिति ॥

मन्त्रास्तु प्रातःस्नानविधितं एवावगन्तव्याः ।

मध्यान्हस्नानानन्तरकृत्यमाह ।

जप्यं देवार्चनं होमं स्वाध्यायं चैवमभ्यसेत् ।

एकद्वित्रिचतुर्विप्रान्भोजयेत्स्नातकान् द्विजः ॥ ५ ॥

जप्यं मध्याह्नसन्याप्रधानत्वेन गायत्र्यास्तेनात्र सन्योपासनमुपल-
भ्यते । तद्विधिरपि प्रागुक्तः मन्त्रेषु तु विशेषमाह नारायणः ।

आपः पुनन्तु मन्त्रेण आपोहिष्ठेति मार्जनम् ।

प्रतिप्य वाज्जलिं सम्यगुदुत्यं चित्रमित्यपि ॥

तच्चतुर्देव इति च हंसः शुचिषदित्यपि ।

एतज्जपेदूर्ध्वबाहुः सूर्यं पश्यन्समाहितः ॥

गायत्र्या तु यथाशक्ति उपस्थाय दिवाकर्तमिति ।

देवार्चनं मध्याह्नेऽपि कर्तव्यमिति अपुनरुक्तेः । “प्रातर्मध्यं दिने
सार्धं विष्णुपूजां समाचरेदिति”शौनकस्मरणात् । होमो वैश्वदेवस्तस्य
पुनर्वचनं स्वाध्यायस्य तदुत्तरकालताबोधनार्थम् । तदाह बृहस्पतिः ।

स चावोक्तर्पणात्कार्यः पश्चाद्वा प्रातराहुतेः ।

वैखट्येवावसाने च नान्यदन्न निमित्तत इति ॥

स्वाध्यायाभ्यसनं ब्रह्मयज्ञः “यत्स्वाध्यायमधीते स ब्रह्मयज्ञ”-
इति स्मरणात् । स चापूर्वाऽत्रैव विधीयते कुर्यादिति यथायोग्यं सम्ब-
ध्यते । एको वा द्वौ वा त्रयो वा चत्वारो वा इत्येकद्वित्रिचतुरास्तां च
ते विप्राश्चेत्येकद्वित्रिचतुर्विप्राश्चान्दसः स्वरलोपस्तान् स्वातकानन्याम्वा
यथाशक्ति भोजयेत् । एतच्च विप्रभोजनं कर्षणोत्थप्राण्युपघातदोषापनय-
नायापूर्वं विधीयते । अत एव हातीतः । स्नापयित्वानहुहोऽलङ्कृत्य
ब्राह्मणाभोजयेदिति ।

ननु यद्विप्रापनयनाय प्रत्यहं विप्रा भोज्यास्तदुत्पन्नानां धर्मोपयो-
गिता कथं स्यादित्यत आह ।

स्वयं कृष्टुं यथा क्षेत्रे धान्यैश्च स्वयमर्जितैः ।

निर्वपेत्पञ्चयज्ञांश्च क्रतुदीक्षां च कारयेत् ॥ ६ ॥

यथा स्वयं शिलोच्छादिवृत्त्या अर्दितैर्द्वान्यैः श्रौतस्मार्तक्रियानुष्ठा-
नमभ्युदयकारि तथा स्वयङ्कृष्टेऽपि क्षेत्रे चकाराद् भृतकादिद्वारा कर्षिते
वार्जितैरुत्पन्नैर्द्वान्यैः पञ्चयज्ञान्निर्वपेत्क्रतूनामग्निहोत्रादीनां दीक्षां च
कारयेत्कुर्यात् । ततश्च द्वयार्जनस्य तत्रियमानां वा पुरुषार्थत्वेन तद-
तिक्रमे पुरुषस्यैव प्रत्यवायो न क्रतुवैगुण्यमिति ।

अत एव कूर्मपुराणे ।

लब्धलाभः पितृन्देवान् ब्राह्मणांश्चापि पूजयेत् ।

ते तृप्तास्तस्य तं दोषं शमयन्ति न संशयः ॥

इत्यर्जकस्यैव दोषमभिधाय तदभाव उपपादितः ।

वस्तुतस्तु कलौ कृषेरभ्यनुज्ञातत्वात्कर्षणस्यापि न दोष इति ॥

इदानीं कृष्युत्पन्नानां धान्यानां धनार्थविक्रये विशेषमाह ।

तिला रसा न विक्रेया विक्रेया धान्यतस्समाः ।

विप्रस्यैवंविधा वृत्तिस्तृणकाष्ठादिविक्रयः ॥ ७ ॥

तिलाः श्यामा श्वेताश्चाविशेषा न रसादयः गुडादयस्ते मूल्य-
कल्पनया धनेन न पणनीयाः यदि धान्यान्तररहितस्य तिलादिविक्रयम-
न्तरेण दृष्टादृष्टकार्यं न सिध्यतिर्हि धान्यतो धान्येन समास्तिप्रस्थेन
धान्यप्रस्थ इति प्रक्रियया विक्रिया विमातव्याः । तदाह नारदः ।

अशक्तो भेषजस्यार्थं यज्ञे होमे तथैव च ।

यद्यवश्यं तु विक्रियास्तिला धान्येन तत्समा इति ।

एवं रसादिविनिमयोऽपि द्रष्टव्यः । तदाहापस्तम्बः । अत्रेन
चात्रस्य मनुष्याणां च मनुष्यै रसानां च रसैर्गन्धानां च गन्धैर्विद्यया च
विद्यानामि'ति । यत्तु कामं वा कृष्योत्पाद्य तिलान्विक्रीणीरचिति वसिष्ठ-
वचनं तत्कथं चिद्विनिमयासम्भवे विक्रयाभ्यनुज्ञार्थम् । अत एव तिलतण्डु-
लपक्वाचनिद्यामनुष्याश्च विहिताः परिवर्तकेनेति तेनैव स परिवर्तः पृथ-
गभिहितः । योऽयं तिलादिविनिमयस्तृणकाष्ठादिविक्रयश्च सेयमेवं
विधाविप्रस्य वृत्तिर्जीवनेोपायः । तथा च नारदः । “बाह्यणस्य तु विज्ञेयं
शुष्कदारुवृणादि चेति” ।

इदानीं कर्षकस्य नैमित्तिकं खलयज्ञं विधास्यन्नादौ निमित्तमुप-
न्यस्यति ।

ब्राह्मणश्चेत्कृषिं कुर्यात्तन्महादोषमाप्नुयात् ।

भूमिकर्षणे तदाश्रितप्राणिहिंसाया अपरिहार्यत्वात्सावधानस्या-
पि कर्षकस्य ब्राह्मणस्य महान्दोषो भवत्येव । ब्राह्मणग्रहणं कृषिवृत्ते-
र्वैश्यस्य तद्दोषाभावबोधनार्थम् । अत एव मनुः ।

वैश्यवृत्त्या तु जीवन्तु ब्राह्मणः क्षत्रियोऽपि वा ।

हिंसाप्रायां पराधीनां कृषिं यत्नेन वर्जयेत् ॥

इत्युभयोरेव तत्विषेधमुक्तवान् ।

उक्तदोषस्य महत्त्वं विशदयति ॥

संवत्सरेण यत्पापं मत्स्यघाती समाप्नुयात् ॥ ८ ॥

अयोमुखेन काष्ठेन तदेकाहेन लाङ्गली ।

मत्स्यघातेन जीवन् कैवर्त्तौदिः संबत्सरेण यत्पापं प्राप्नोति तदयो-
मुखेन काष्ठेन हलेन भूमिं भिदनेकाहेन लाङ्गली कर्षकः प्राप्नोति ।
अत एव मनुः ।

ऋषिं साध्विति मन्यन्ते सा वृत्तिः सद्विगर्हिता ।

भूमिं भूमिशयांश्चैव हन्ति काष्ठमयोमुखम् ॥

इति ऋषिं विनिन्द्य उक्तदोषस्य कर्षकमात्रे प्रसक्तौ विशेषमाह ।

पाशको मत्स्यघाती च व्याधः शाकुनिकस्तथा ॥ ६ ॥

अदाता कर्षकश्चैव सर्वे ते समभागिनः ।

वागुरया मृगयाही पाशकः, मत्स्यघातिनः पुनरुपादानं पाशका-
दीनां तत्साम्यबोधनाय व्याधो मृगवधाजीवः शाकुनिकः पक्षिघाती अदा-
ता खले राशिमूलमुपागतेभ्योऽप्रदाता ते सर्वेऽपि समानप्रत्यवायभागिनः ।

एवं निमित्तमभिधाय नैमित्तकमाह ।

वृत्तं छित्वा महीं भित्त्वा हत्वा च कृमिकीटकान् ॥ १० ॥

कर्षकः खलयज्ञेन सर्वपापैः प्रमुच्यते ।

वृत्तभूमिक्रम्यादीनां छेदनभेदनहननैर्यानि पापानि भवन्ति तेषां
सर्वेषां पापानां कर्षकस्य खलयज्ञप्रायश्चित्तं भवति ।

खलयज्ञस्वरूपमाह हारीतः ।

भूमिं भित्त्वौषधीः छित्त्वा हत्वा कीटपिपीलिकाः ।

पुनन्ति खलयज्ञेन कर्षका नात्र संशयः ॥

यूपोऽयं निहितो मध्ये मेढिर्नामा हि कर्षकैः ।

तस्मादतन्द्रितो दद्यादत्र धान्यार्थदक्षिणाम् । इति ।

खलयज्ञाकरणे प्रत्यवायविनाशमुपसंहरति ।

यो न दद्याद्विजातिभ्यो राशिमूलमुपागते ॥ ११ ॥

स चौरः स च पापिष्ठो ब्रह्मघ्नं तं विनिर्दिशेत् ।

यः कर्षको धान्यराशौ कृते समागतेभ्यो विप्रेभ्यो वत्स्यमाणं ग्रंथं
भागं न दद्याति स चौरः ब्रह्मभागहरणात् पापिष्ठः खलयज्ञाकरणाद्ब्र-
ह्मघ्नः ऋषिष्यासङ्गेन वेदाध्ययनपरित्यागात् । तदुक्तं शिवपुराणे ।

अदत्त्वा कर्षको देवि यस्तु धान्यं प्रवेशयेत् ।

तस्य तृष्णाभिभूतस्य देवि पापं ब्रवीम्यहम् ॥

दिव्यं वर्षसहस्रं तु दुरात्मा कृषिकारकः ।

मरुदेशे भवेद्रत्नः स पुष्पफलवर्जिते ॥

तस्यान्ते मानुषो भूत्वा कदाचित्कालपर्ययात् ।

दरिद्रो व्याधितो मूर्खः कुलहीनश्च जायत इति ॥

देयधान्यपरिमाणमाह ॥

राज्ञे दत्त्वा तु षड्भागं देवानां चैव विंशतिम् ॥१२॥

विप्राणां त्र्यंशकं भागं सर्वपापैः प्रमुच्यते ।

खले राशीकृताद्वान्यात्षष्ठं भागमंशं राज्ञे प्रजापालनाधिकृताय
देवेभ्यश्च विंशतितमं चकारात् पितृभ्य विंशतितमं विप्रेभ्यः त्र्यंशकं च
भागं दत्त्वा पूर्वाक्तेः पापैः प्रमुच्यत इति पूर्वाक्तेपसंहारः ।

तथा च कूर्मः ।

देवेभ्यश्च पितृभ्यश्च दद्याद्भागं तु विंशकम् ।

त्र्यंशं भागं ब्राह्मणानां कृषिं कुर्वन् दुष्पतीति ॥

बृहस्पतिरपि ।

राज्ञे दत्त्वा तु षड्भागं देवानां चैव विंशकम् ।

त्रिंशद्भागं तु विप्राणां कृषिं कुर्वन् दोषभागिति ॥

विप्रस्य सेतिकर्तव्यतां कृषिमुक्त्वा वर्णान्तराणामपि तामाह ॥

क्षत्रियोऽपि कृषिं कृत्वा देवान्विप्रांश्च पूजयेत् ॥१३॥

वैश्यः शूद्रस्तथा कुर्यात्कृषिवाणिज्यशिल्पकम् ।

क्षत्रियवैश्यशूद्रा अपि पूर्वाक्तेतिकर्तव्यतया कृषिं कृत्वा देवान्
विप्रान् चकारात् राजानं विषाणिनश्च तथा यथोक्तभागकल्पनया
पूजयेयुः । यद्यपि वैश्यस्य कृषिः पूर्वाध्याये विहिता तथाप्यत्रेतिकर्तव्य-
ताविधानाय पुनरुपन्यासः कृषिवद्वाणिज्यशिल्पकमपि तथैव देवतादि-
भ्यो भागं दत्त्वा जीवनाय चत्वारोऽपि वर्णाः कुर्युः । वाणिज्यं क्रयवि-
क्रयौ शिल्पं चित्रलेखनादि । भागकल्पना चोक्ता बृहत्पञ्चम्ये ।

प्रतिपहचतुर्यांशं वणिगलाभतृतीयकम् ।

ऋषितो विंशतिं चैव ददतो नास्तिपातकमिति ॥

ननु शूद्रस्यापि ऋष्यादिजीवनहेतुसद्भावे किं पराधीनया द्विजशुश्रूषयेत्यत आह ।

विकर्म कुर्वते शूद्रा द्विजशुश्रूषवर्जिताः ॥ १४ ॥

भवन्त्यल्पायुषस्ते वै निरयं यान्त्यसंशयम् ।

द्विजशुश्रूषावर्जिताः शूद्रा विकर्मरागद्वेषादि कुर्वते ततश्चाल्पायुषो भवन्ति अनन्तरं नरकं गच्छन्ति तेन ऋष्यादिदर्पणैर्हिकामुष्मिकश्रेयः-प्रतिबन्धकं द्विजशुश्रूषाराहित्यं नाभ्युपगन्तव्यमित्यर्थः ।

अत एवानुशासिके ।

रागो द्वेषश्च मोहश्च पाहृष्यं च नृशंसता ।

शाठ्यं च दीर्घवैरत्वमतिमानमनार्जवम् ।

अनृतं चातिघातं च पैशून्यमतिलोभता ॥

निकृतिश्चाप्यवज्ञानं जनने शूद्रमाविशत् ।

दत्त्वा पितामहः शूद्रमभिभूतं तु तामसैः ॥

द्विजशुश्रूषणं धर्मं शूद्राणां तु प्रयुक्तवान् ।

नश्यन्ति तामसा भावाः शूद्रस्य द्विजभक्तिः ॥

द्विजशुश्रूषया शूद्रः परं श्रेयोऽधिगच्छति ।

श्वहिंसकः शुभाचारो देवताद्विजपूजकः ॥

शूद्रो धर्मफलैरिष्टैः स्वधर्मणैव पूज्यत इति ।

द्विजशुश्रूषायाः शूद्रदोषाभिभावकत्वमभिहितम् ॥

उक्तमध्यायार्थं निगमयति ।

चतुर्णामपि वर्णानामेष धर्मः सनातनः ॥ १५ ॥

ब्राह्मणक्षत्रियवैश्यशूद्राणामेष ऋषिवाणिज्यशिल्पलक्षणो धर्मः सनातनः तेष्वपि कलियुगेषु पारम्पर्यागत इति ।

गोभिः स्वस्तन्यधाराधवलितवपुषः पुष्पातः कृष्णमूर्ते-

स्तारानाथस्य पारावतसदृशहवः कान्तिमारादपाराम् ।

मुक्तादामाभिरामाभिनवमरकतयावमूर्त्तमुद्भूतै
गोविन्दस्यास्तु भूत्यै सदृशमसदृशं दुग्धमुग्धं वपुर्नः ॥ १ ॥

धर्माधिकारिकुलकैवकाननेन्दु-

श्रीरामपण्डितसुतेन विनायकेन ।

शास्त्रे पराशरकृते विवृतो द्वितीयो

ऽध्यायः कलावुचितवृत्तिविनिर्णयाय ॥ २ ॥

इति श्रीधर्माधिकारिरामपण्डितात्मजनन्दपण्डितापरनामधेय-

विनायकपण्डितकृतौ पराशरस्मृतिविवृतौ विद्वन्मनोहरायां

द्वितीयोऽध्यायः ।

श्रीगणेशाय नमः ।

विश्वस्यालङ्कारिणुस्त्रिभुवनजभरस्याप्यखिचः सहिष्णु-
वारं वारं भविष्णुर्विजभजनकृतमर्थसिद्धौ वरिष्णुः ।
भक्तानां वर्द्धयिष्णुर्दितितनयभुवां सम्पदामाहरीष्णु-
देवानां सञ्चरिष्णुः सहृदयहृदयेऽप्याविष्टास्तां स विष्णुः ॥ १ ॥

धर्माधिकारिकुलकैरवकानेन्दु-
श्रीरामपण्डितमुतेन विनायकेन ।
शास्त्रे पराशरकृते विवृतिस्तृतीया-
ध्याये विधीयत इहोदितशुद्धिसिद्धौ ॥ २ ॥

पूर्वाक्तधर्माणामपवादकमाशौचं निर्णिनीषुस्तदपगमनोत्तम्बितां
शुद्धिं प्रतिपादयितुं तृतीयाध्यायमारभते ।

तत्राध्यायार्थे प्रतिजानीते ।

अतः परं प्रवक्ष्यामि जनने मरणे तथा ।

दिनत्रयेण शुद्ध्यन्ति ब्राह्मणाः प्रेतसूतके ॥ १ ॥

अतः परं प्रथमद्वितीयाध्यायाभ्यामैहिकामुष्मिकफलसाधनधर्म-
प्रतिपादनानन्तरं जननमरणयोर्नित्यनैमित्तिकादिकर्माधिकारपरिपन्थ्या-
शौचोपगमे, यथा पराशरवचः, यावता कालेन येन च क्षानादिना पूर्व-
पराशरेण चतुर्वर्णशुद्धिरभिहिता तथा तां प्रवक्ष्यामि । तत्र ब्राह्मणानां
शुद्धिकालमाह । प्रेतसूतके मरणाशौचे ब्राह्मणाः दिनत्रयेण शुद्ध्यन्ति ।
ननु शुद्धोद्विप्रो दशाहेनेत्यादिवचनैर्विप्रस्य दशाहाशौचविधानाच्चिराज-
शौचं विरुद्धमिति चेत् । मैवम् । अस्य अहातूदकदायिन इति मनुवच-
नेन समानोदकविषयत्वात् । दशाहाशौचस्य तु सपिण्डविषयत्वेन वक्ष्यमा-
णात्वादित्याचार्याः । तच्चिन्त्यम् । (२) समयमनुदिनगेषाङ्गस्पर्शाभिप्रायम् ।
विशुद्धावङ्गस्पर्शविधिवशात् । वर्णाशौचोपक्रमभङ्गाच्च । तस्मादिदमेवं
व्याख्येयम् । त्रयं च त्रयं च त्रयं चेति त्रयाणि, दिनं च त्रयाणि च तेषां

समाहारो दिनत्रयं तेन च शब्दशक्त्यैव दशाहानि सिध्यन्ति । मनुरप्येवं दशाहपदं व्याघष्टे ।

अद्वा चैकेन राज्या च त्रिरात्रैरेव च त्रिभिः ।

शवस्पृशो विशुध्यन्ति अहातूदकदायिनः ॥ इति ।

अत एवाह हारीतः ।

दशाह एव विप्रस्य सपिण्डमरणे सति ।

कल्पान्तराणि कुर्वाणः कलौ व्यामोहमृच्छतीति ॥

ॐ तत्रियादिशुद्धिकालमाह ।

क्षत्रियो द्वादशाहेन वैश्यः पञ्चदशाहकैः ।

शूद्रः शुद्ध्यति मासेन पराशरवचो यथा ॥ २ ॥

क्षत्रियवैश्यशूद्रा द्वादशपञ्चदशत्रिंशद्विनैः शुध्येयुरिति पूर्वपराशर-
वचनम् ।

यानि त्वेकादशाहाद्राजन्यो वैश्यो द्वादशभिस्तथा ।

शूद्रो विंशतिरात्रेण शुध्यते मृतसूतके ॥

इत्यादीनि शातातपादिप्रतिपादिताशौचसङ्कोचकराणि पञ्चान्त-
राणि तानि युगान्तरविषयाणि । दाहकादिसंसर्गाभावे वा । संपर्कं चेव
कुर्वन्तीत्युपसंहारात् । सम्पर्कं तु द्वयं ह्याशौचेन जन्यते कर्मायोग्यत्वं
स्पर्शायोग्यत्वं च ।

तदुभयापवादे निमित्तमाह ।

उपासने तु विप्राणामङ्गशुद्धिश्च जायते ।

ब्राह्मणानां विशुद्धौ तु देहस्पर्शा विधीयते ॥ ३ ॥

उपासने यद्वाग्निहोमे स्वस्मिन्विप्राणामङ्गशुद्धिराशौचाभावो भवति ।
अत्र वरमोद्विष्टस्यापि प्रेताशौचस्यास्पृश्यताधिक्येन प्रथमोपन्यासः । इयं
चाङ्गशुद्धिः । द्रव्यस्य स्वत्वत्यागमात्रे, न तु सर्वैतिकर्तव्यतायां तस्या
अन्यनिष्पाद्यत्वात् ।

यथाह जाबालः ।

“शालाग्नौ केवलो होमः कार्य एवान्यगोत्रजैरिति” ।

पारस्कतेऽपि । “शालाग्नौ चैक अन्य एतानि कुर्युरिति” ।
ब्राह्मणादीनामङ्गस्पर्शस्तु प्रेताशौचे, सति संपर्कं विशुद्धावेवाशौचापगम
एव नान्तरा, संपर्काभावे त्वस्थिसञ्चयनविशिष्टाशौचत्रिभागानन्तरम् ।

चतुर्थेऽहनि कर्तव्यमस्थिसञ्चयनं बुधैः ।

ततः सञ्चयनादूर्ध्वमङ्गस्पर्शा विधीयते ॥

इति स्मरणात् । न प्रथमद्वितीयतृतीयदिनकृतकेवलास्थिसञ्च-
यनानन्तरम् । “अस्थिसञ्चयनादूर्ध्वमङ्गस्पर्शनमेव चे”ति कलिवर्ज्यप्रक-
रणे निषेधात् । एतेन

दशाहादित्रिभागेन कृते सञ्चयने क्रमात् ।

अङ्गस्पर्शेनमिच्छन्ति वर्णानां तत्त्वदर्शिनः ॥

इत्यादिदेवतादिवाक्यानामुक्तविषयत्वमाविष्कृतम् । जननाशौ-
चे तु स्पर्शनिर्णयं वक्ष्यति ।

इदानीं जननेऽपि वर्णानां शुद्धिकालमाह ।

जातौ विप्रो दशाहेन द्वादशाहेन भूमिपः ।

वैश्यः पञ्चदशाहेन शूद्रो मासेन शुद्ध्यति ॥ ४ ॥

जातौ जनने विप्रश्चत्रियवैश्यशूद्राः दशद्वादशपञ्चदशत्रिंशद्विनैः
शुद्ध्यन्ति कर्माहो भवन्ति । यत्तु “नाशौचं सूतके प्राक्तं सपिण्डानां क्रिया-
वता”मित्याङ्गिरोवाक्यं तत्प्रथमषष्ठदशमदिवसेषु पुत्रजन्मनिमित्तकदान-
षष्ठीपूजासुवासिनीपूजादिविषयम् ।

तथा च व्यासः ।

प्रथमे दिवसे षष्ठे दशमे चैव सर्वदा ।

त्रिष्वेतेषु न कुर्वीत सूतकं पुत्रजन्मनि ॥ इति ।

द्विविधस्याप्यशौचस्य पुरुषविशेषे सङ्कोचमुपपादयति ।

एकाहाच्छुध्यते विप्रो योऽग्निवेदसमन्वितः ।

अथहात्केवलवेदस्तु क्षीहीनो दशभिर्दिनैः ॥ ५ ॥

अग्निभिः श्रौतैर्वेदेन वेदाभ्यां वेदैर्द्वादिसहितेन च यः समन्वितो
युक्तो विप्रः स एकाहाच्छुद्ध्यति यस्तु केवलं वेदमात्रमेवाधीते नाग्निमान्

स अहाद् होमस्वाध्याययोरधिकारी भवति । यः पुनर्द्विहीनो द्वाभ्याम-
प्यग्निवेदाभ्यां हीनस्स दशाहेन इति ।

तथा च दत्तः ।

सद्यः शौचं तथैकाहस्यहश्चतुरहस्तथा ।
षड्दशद्वादशाहाश्च पक्षा मासस्तथैव च ॥
मरणान्तं तथा चान्यदृश पक्षाश्च सूतके ।
उपन्यासक्रमेणैव तन्मे निगदतः शृणु ॥
अन्यार्थभावं जानाति वेदमङ्गैः समन्वितम् ।
सकथं सरहस्यं च क्रियावांश्चेव सूतकम् ॥
एकाहाच्छुध्यते विप्रो योऽग्निवेदसमन्वितः ।
हीने हीनतरे वापि अहश्चतुरहस्तथा ॥
ततो हीनतमे चैव षडहः परिकीर्तितः ।
ये दशाहादयः प्रोक्ता वर्णानां ते यथाक्रमम् ॥
अज्ञात्वा चाप्यहुत्वा च अदत्वाशनंस्तथा द्विजः ।
एवं विधस्य विप्रस्य सर्वदा सूतकं भवेदिति ॥

अस्यार्थः । अन्यार्थभावो भाष्यम् । अङ्गानि शितादीनि । कथेति-
हासः । रहस्यमुपनिषदः । क्रियावात्कर्मोनुष्ठाता । एते वेदाभ्यादयः
षट्गुणाः । उपनिषदां वेदेष्वेवान्तर्भावः । एतैः षड्भिरुपेतो ज्ञानमरणयोः
सद्यः क्षानेनैव शुध्यति । पञ्चभिर्युक्त एकाहेन चतुर्भिर्युक्तस्यहेण त्रिभि-
र्युक्तश्चतुरहेण द्वाभ्यां युक्तः षडहेन द्वाभ्यामपि विहीनो दशाहाद्विना
वर्णक्रमेणेति । इषां च षषणां पक्षाणां नष्टे त्रय एव पक्षाः पराशरस्य
संमता इत्युक्तं पराशरवचो यथेत्यनेन ।

यस्तु कलिवर्ज्येषु वृत्तस्वाध्यायसापेक्षोऽघसङ्कोचमिषेधस्सोऽवशि-
ष्टसद्यः शुध्यादिपक्षत्रयमभिप्रायेणेति न विरोधः । यः स्मृत्यन्तरीयाशौ-
चसङ्कोचस्स साम्प्रतं तु नेत्यर्थः । तुशब्दस्य निषेधार्थत्वात् । विधिनात्वे-
कवाक्यत्वादितिवत् । वृत्तस्वाध्यायसापेक्षमघसङ्कोचनं तथेति कलिवर्ज्यं
स्मरणात् । इदमित्यमेव व्याख्ययमन्यथा कलिधर्मप्रवचनप्रवृत्तस्य कलि-
वर्ज्यधर्माभिधानेनाचार्यस्याश्रद्धेयवचनता स्यात् । यस्तु एकाहाशौचम-
श्वस्तनिकस्य अहाशौचं च अहाहिकस्य अग्निवेदसमन्वितत्वकोवलवेद-

त्वयोरुपादानमेकाहस्याहाशौचविधिस्तुत्यर्थत्वेनाधिकारिविशेषणत्वाभा-
वादिति । तत्र । आपवृत्तिर्द्विजाभ्याणामश्वस्तनितया तथेति कलावश्व-
स्तनिकादिवृत्तिर्निषेधात् । तस्मादयोक्तमेव साधीयस्तेन सर्वेषामविशेषेण
दशाहाद्येवाशौचमिति ।

एवं गुणोत्कर्षेणाशौचसङ्कोचमपोढा गुणापकर्षेणादाशौचाधिक्य-
मपि अपवदति ।

जन्मकर्मपरिभ्रष्टः सन्ध्योपासनवर्जितः ।

नामधारकविप्रस्तु दशाहं सूतकी भवेत् ॥ ६ ॥

जन्म निमित्तं कर्म गर्भाधानजातकर्मादिसंस्कारस्तत्परिभ्रष्टः स-
न्यावन्दनमुपासनं गृह्याग्निपरिवरणं ताभ्यां वर्जितः स नामधारको
विप्रस्तस्य दशाहमेवाशौचमिति । नामधारकस्वरूपमाह व्यासः ।

गर्भाधानादिभिर्मुक्तस्तथोपनयनेन च ।

न कर्मविच वाधेति स भवेच्चाधारकः ॥ इति ।

यस्य ।

क्रियाहीनस्य मूर्खस्य महारोगिण एव च ।

यथेष्टाचरणस्याहुर्मरणान्तमशौचकम् ॥

इति कूर्मस्मरणं तत्, तन्निन्दार्थं न यावज्जीवाशौचविधायकं न
वद्वृत्तेदघाहानीति मनुस्मरणात् ।

इदानीमसवर्णसपिण्डाशौचमाह ।

एकपिण्डास्तु दायादाः पृथक् दारनिकेतनाः ।

जन्मन्यपि विपत्तौ च तेषां तत्सूतकं भवेत् ॥ ७ ॥

एक पिण्डो ब्राह्मणादेर्देह उत्पादको येषां ते एकपिण्डाः पृथक्
भिन्नजातीयो दाराः स्त्रियो निकेतनान्युत्पत्तिस्थानानि येषां ते पृथग्दारनि-
केतनास्ते दायादाः दायं पिण्डमाददतीति दायादास्सपिण्डास्तेषामुत्तम-
वर्णसम्बन्धिनि जनने मरणे च तत्सूतकं तेषामुत्तमवर्णानां यत्सूतकमाशौचं
तत्कालेनैव शुद्धिरिति । यद्यपि “कन्यानामसवर्णानां धिवाहश्च द्विजा-

तिभिरि'त्यनेन कलावसवर्णकन्यापरिणयनिषेधेनैव विज्ञातीयसपिण्डा-
भावेन तदाशौचाभिधानमनुपपन्नं तथापि पूर्वयुगोत्पन्नानामेव तेषाम-
त्रापि कियत्कालमनुवृत्तेर्युक्तमेव तदाशौचाभिधानम् । एतेनासवर्णसापि-
ण्डवचनमनन्तरीच्यमानं व्याख्यातम् । तदाह देवलः ।

सर्ववर्णेषु दायादा ये स्युर्विप्रस्य बान्धवाः ।

तेषां दशाहमाशौचं विप्रशौचे विधीयते ॥ इति ।

एतच्चाविभक्तानां, विभक्तानां तु मातृजातीयमेव ।

तथाचापस्तम्बः ।

क्षत्रविट्शूद्रजातीनां स्तश्चेन्मृतकसूतके ।

तेषां तु पैतृकाशौचं विभक्तानां तु मातृकमिति ॥

विभागः पितृमरणस्याप्युपलक्षणम् ।

तथा च जाबालः ।

नानाजातिषु पारक्यं पैतृकं जीवतः पितुः ।

अतीति मातृकं विद्यात्पारक्यमुभयोरपीति ॥

नानाजातिषु मूर्द्धावसिक्तादिष्वशौचविशेषाभावात्पारक्यं तच्च
जीवतः पितुः जीवति पितरि मातृकमुभयथाप्युभयोरर्जनमरणयोः पार-
क्यमेवेति । एवं विज्ञातीयपत्नीनामपि । तदाह हारीतः ।

मृतसूतेषु दासानां पत्नीनां चानुलोमतः ।

स्वामितुल्यं भवेच्छौचं मृते स्वामिनि यौतकमिति ॥

यौतकं स्वजातीयम् । एवमुत्तमस्याप्यधमाशौचे स्वकालेनैव शुद्धिः ।

तदुक्तं ब्राह्मे ।

ब्राह्मणेषु च विप्रस्य क्षत्रविट्शूद्रजातिषु ।

मृतेषु वाथ जातेषु दशाहाच्छुद्धिरिष्यते ॥

क्षत्रियस्याथ वैश्यस्तु वैश्यस्य वृषलस्तथा ।

जायते म्रियते बन्धुस्तत्राशौचं स्वकं भवेदिति

इदानीं सवर्णासवर्णसापिण्डनिर्णयमाह ।

तावत्तत्सूतकं गोत्रे चतुर्थपुरुषेण तु ।

दायाद्विच्छेदमाप्नोति पञ्चमे वात्मवंशजः ॥ ८ ॥

तेषां विजातीयानां सूतकमाशौचं तत्सूतकं तावत्पर्यन्तं प्राप्नोति
यावच्चतुर्थपुरुषेण विच्छेदमाप्नोतीति सम्बन्धः । ततश्च चतुर्थपुरुषे सापि-
ण्डानिवृत्तिहेतुकाशौचाभावप्रतिपादनेन त्रिपुरुषमेव सापिण्डं विजाती-
यानामुक्तं भवति ।

तथा च वृद्धपराशरः ।

सापिण्डता तु पुरुषे सप्तमे विनिवर्तते ।

सजातीयेषु वर्णेषु चतुर्थं भिन्नजाष्विति ॥

शङ्कोऽपि ।

यद्वैकजाता बहवः पृथक्क्षेत्राः पृथक्जनाः ।

एकपिण्डाः पृथक्शौचाः पिण्डस्त्वावर्तते त्रिष्विति ॥

य एकस्माद् ब्राह्मणादेर्जाताः पृथक्क्षेत्रा विजातीयमावृकाः पृथ-
क्जना विजातीयाः एकपिण्डाः सापिण्डाः पृथक्शौचाः विजातीयाशौचा-
स्तेषां त्रिपुरुषमेव सापिण्डमिति । आत्मवंशजस्समानजातीयस्तु पञ्चम
एव दायात्पिण्डाद्विच्छेदं प्राप्नोति सापिण्डाच्चिवर्तत इति । ततश्च
चतुःपुरुषमेव सापिण्डं समानजातीयानां सिध्यति, दायपदग्रहणाद्दाय-
ग्रहणेऽपि चतुःपुरुषमेव सापिण्डं गमयति ।

तदाह देवलः ।

अविभक्तविभक्तानां कुल्यानां वसतां सह ।

भूयो दायविभागः स्यादाचतुर्थ्यादिति स्थितिः ॥

तावत्कुल्याः सापिण्डा स्युः पिण्डभेदस्ततः परम् ।

समं तत्र सापिण्डानां दायार्थस्य विभाजनम् ॥ इति ।

वाशब्दस्त्वर्थः । न सप्तमादिपुरुषग्रहणार्थः । तत्र सापिण्ड-
निमित्तपूर्णाशौचाप्रतिपादनात् । तथा च गौतमः । पिण्डनिवृत्तिः
पञ्चम इति । यत्तु सप्तमे वेति तदीयमेव, यश्च मानवीयं यच्च बृह-
त्यराशरीयं सप्तमे विनिवर्तत इति तत्रितयमप्युत्तरीत्या न प्रकृतोपयोगि-
युगान्तरविषयत्वात् । समानासमानजातीयसापिण्डं मोक्षैक्य एव पूर्णा-
शौचनिमित्तमिति वक्तुं गोत्रे इत्युक्तं तथा च शङ्खलिखिते ।

सपिण्डता तु सर्वेषां गोत्रतः साप्तयोरुषी ।

पिण्डश्चादकदानं तु शौचाशौचं तदानुगमिति ॥

गोत्रतो गोत्र एव सपिण्डता, पिण्डोदकपूर्णाशौचनिमित्तं न प्रत्येकमत एव दत्तपुत्रादिषु सत्यपि जनकसापिण्डे संगोत्रत्वाभावाच्च परस्परशौचादि ।

तथा च मनुः ।

गोत्ररिक्त्ये जनयितुर्न भजेदन्निमः सुतः ।

गोत्ररिक्त्यानुगः पिण्डो व्यपैति ददतः स्वधा ॥ इति ।

पुत्रं ददतः पितुस्तत्कृता स्वधा व्यपैति यतो गोत्राद्वानुगः पिण्ड-
इति । यद्वा वाशब्दो विकल्पार्थः । स च विवाहे षष्ठपरिग्रहार्थः ।
तद्वन्न सत्यशृङ्गः ।

चतुर्थीमुद्वहेत्कन्यां चतुर्थः पञ्चमोऽपि च ।

पाराशर्यमतात्षष्ठौ पञ्चमो न तु पञ्चमीमिति ॥

अस्यार्थः । चतुर्थीमुद्वहेत्कन्यां चतुर्थे इति विजातीयसापिण्डाधि-
पयम् । तेषां त्रिपुरुषसापिण्डाभिधानात् । स जातीयसापिण्डे विशेषमा-
ह । पञ्चमोऽपि निवृत्तसापिण्डोऽपि चतुर्थीं विद्यमानमूलपुरुषसापिण्डां
जीनतीत्यपितृत इति पैठीनसिस्मरणात् । जीनतीत्येति विजातीयसापि-
ण्डाभिप्रायम् । पञ्चातीत्येति सजातीयसापिण्डे ज्ञेयम् । तस्मात्सिद्धमा-
शौचे च नोद्वहेत् । असपिण्डः, असपिण्डामुद्वहेदिति नियमात् । स च
नियमः याज्ञवल्कीये । असपिण्डाम्, एतैरेव गुणैर्युक्त इत्यत्र स्पष्टः । तदेव
स्पष्टयति । पञ्चमः चतुर्थीमुद्वहेदिति । पञ्चपुरुषसापिण्डपक्षे षष्ठः
षष्ठौ तत्र जीनतीत्यमावृतः पञ्चातीत्यपितृतः षष्ठं पुरुषं विवाहे
चतुर्थं पुरुषं पञ्चमपुरुषं वेति । पञ्चमो न पञ्चमीमुद्वहेदिति ।

एवमुक्तस्य सापिण्डस्यान्वयव्यतिरेकाभ्यां पूर्णाशौचनिमित्ततामाह ।

चतुर्थे दशरात्रं स्यात्षण्णिशाः पुंसि पञ्चमे ।

षष्ठे चतुरहाच्छुद्धिः सप्तमे तु दिनत्रयात् ॥ ६ ॥

कूटस्यमारभ्य गणनया चतुर्थपुरुषं यावद्वशरात्रमाशौचं तावदेव सापिण्ड्यानुवृत्तेः । पञ्चमे षड्रात्रं षष्ठे चतूरात्रं सप्तमे त्रिरात्रमिति । ननु “सापिण्डता तु पुरुषे सप्तमे विनिवर्तते । दशाहं शावमाशौचं सापिण्डेषु विधीयत” इत्यादिवाक्यैः सप्तमपुरुषं यावत्सापिण्ड्यं तत्रिमित्तमाशौचं च बोधितमतः कथमिदं पञ्चमादीनां षड्रात्रादिक्रमाशौचमिति । सत्यम् । पञ्चमादिषु सापिण्ड्यनिवृत्तिबोधनेन तत्रिमित्तपूर्णाशौचाभावप्रतिपादनं न विरुध्यते निमित्ताभावे नैमित्तिकस्याप्यभाव इति न्यायात् । सापिण्ड्यनिवर्तकवचनविरोधस्य च युगभेदेनैव परिहृतत्वात् । नन्वेवं पञ्चमादीनां समानोदकत्वेन अहातूदकदायिन इति त्रिरात्रमाशौचमेव स्यात् षड्रात्रादिकमिति चेत् । सत्यम् । विशेषविधिनात्रापोदितत्वेन तस्य सप्तमादिपुरुषविषयत्वात् ।

उक्तस्य प्रेताशौचस्य क्व चिदपवादमाह ।

भृग्वग्निमरणे चैव देशान्तरमृते तथा ।

बाले प्रेते च सन्यस्ते सद्यः शौचं विधीयते ॥ १० ॥

भृगुप्रपाताग्निप्रवेशाभ्यां चकारादनाशकादिभिश्च बुद्धिपूर्वकविहितप्रकारेण मरणे सद्यः शौचं कार्यम् । अविहितमरणे त्वाह च गौतमः । “गोब्राह्मणहतानामन्वत्ते राजक्रोधाज्जायुद्वे प्रायोऽनाशकशस्त्राग्निविषोदकोदुन्धनप्रपतनैश्चेच्छर्तामिति ।

अन्वत्तं यावच्छवदर्शनमाशौचं नेदमाशौचान्तरविधानं किं तु प्राप्तदशाहाप्रवादमात्रबोधनम् ।

यापादयेद्विहात्मानं स्वयं योऽन्यदकादिभिः ।

विहितं तस्य नाशौचं नापि कार्यादकक्रिया ॥

इत्यापस्तम्बेन विहिताशौचापवादबोधनात् । अयमप्याशौचापवादो यावत्संवत्सरमेव न सर्वात्मना ।

गोब्राह्मणहतानां च पतितानां तथैव च ।

उर्ध्वं संवत्सरात्कुर्यात्सर्वमेवौर्ध्वदेहिकमिति ॥

बद्धिश्च मते संवत्सरानन्तरं सर्वोर्ध्वदेहकविधानात् । संवत्सरानन्तरमौर्ध्वदेहके विशेषं पञ्चमाध्याये स्वयमेव वक्ष्यति अभ्यनुज्ञातमरणे तु विशेषमाह शातातपः ।

वृद्धः शौचस्मृतेर्लुप्तः प्रत्याख्यातभिषक्क्रियः ।
आत्मानं घातयेद्यस्तु भृग्वग्न्यनशनाम्बुभिः ॥
तस्य त्रिरात्रमाशौचं द्वितीये त्वस्थिसञ्चयः ।
तृतीये तूदकं कृत्वा चतुर्थे श्राद्धमाचरेदिति ॥

स न प्रकृतोपयोगी “भृग्वग्निपतनैश्चैव वृद्धादिमरणं तथेति” कलिवर्ज्यस्मरणात् । तथा च वायवीयसंहितायाम् ।

तथापि मरणं शस्तं भृग्वग्न्यनशनादिभिः ।
शास्त्रविश्रम्भधीरेण मनसा क्रीयते यतः ॥
एतेष्वन्यतमोपायं कथमप्यवलम्ब्य वा ।
सद्यः सिद्धिमवाप्नोति वान्यथा म्रियते यदि ॥
पशूनामिव तस्येह न कुर्यादौर्ध्वदेहिकम् ।
नैवाशौचं प्रसज्येत तत्पुत्रादौर्विशेषतः ॥
अथैनमपि चोद्दिश्य कर्म चेत् कर्तुमीप्सितम् ।
कल्याणमेव कुर्वीत भक्त्या भक्तांश्च पूजयेत् ॥ इति ।

कल्याणं महोत्सवं शैववैष्णवादिपूजनमिति यावत् । देशान्तरमृते तथा असपिण्डे श्वशुरश्यालादौ देशान्तरमृते सद्यः शौचम् । तदाह मनुः ।

बाले देशान्तरस्ये च पृथक्पिण्डे च संस्थिते ।
सवासा जलमाप्लुत्य शुद्धो भवति मानवः ॥ इति ।

अत्र देशान्तरस्येनासपिण्डो विशेष्यते । अन्यथा “विगतं तु विदेशस्यमि”त्यनन्तरेण पौनरुक्त्यं स्यात् । देशान्तरलक्षणं तु मनुराह ।

महानद्यन्तरं ह्यत्र गिरिर्वा व्यवधायकः ।
वाचो यत्र विभिव्यन्ते तद्देशान्तरमुच्यते ॥ इति ।

बृहस्पतिरपि ।

देशान्तरं वदन्त्येके षष्ठियोजनमायतम् ।

चत्वारिंशद्वदन्त्येके त्रिंशदन्ये तथैव चेति ॥

योजनलक्षणं तु स्मृत्यन्तरेऽभिहितम् ।

तिर्यग्यषोदराण्यष्टावूर्ध्वा वा ग्रीहयस्त्रयः ॥

प्रमाणमङ्गुलस्योक्तं वितस्तिर्द्वादशाङ्गुलः ।

वितस्तेर्द्विगुणोरन्तिस्तस्मात्किष्कुस्ततो धनुः ॥

धनुःसहस्रे द्वे क्रीशो योजनं तच्चतुष्टयमिति ।

बाले अजातदशाहे प्रेते मृते तत्सपिण्डानां सद्यः शौचम् । तथा
च कात्यायनः ।

अनिवृत्ते दशाहे तु पञ्चत्वं परिगच्छति ।

सद्य एव विशुद्धिः स्याच्च प्रेतं नोदकक्रियेति ॥

इयं च सद्यः शुद्धिः प्रेताशौच एव न सूत्याशौचेऽपि ।

दशाहाभ्यन्तरे बाले प्रमीते तस्य बान्धवैः ।

शावाशौचं न कर्तव्यं सूत्याशौचं विधीयते ॥

इति हारीतस्मरणात् । एवं मृतजातेऽपि जातमृते मृतजाते वा
सपिण्डानां सद्यः शौचमिति स्मरणात् । एतच्च नाभिच्छेदनादूर्ध्वं
वेदितव्यम् ।

यावच्च च्छिद्यते नालं तावच्चाशौचं सूतकम् ।

छिन्ने नाले ततः पश्चात्सूतकं तु विधीयते ॥

इति जैमिनिस्मरणात् ।

नाभिच्छेदनात्पूर्वं बृहन्मनुराह ॥

जीवज्जातो यदि ततो मृतः सूतक एव तु ।

सूतकं सकलं मातुः पित्रादीनां त्रिरात्रकमिति ॥

सन्यस्ते प्रव्रजिते मृते तत्सपिण्डानां सद्यः शौचं चकारात्
ल्लोबवैखानसयोरपि ग्रहणम् ।

देशान्तरमृतं श्रुत्वा लोबे वैखानसे यतौ ।

मृतेः खानेन शुभ्यान्ति गर्भेस्त्राये च गोचिणः ॥

SGDF

इति स्मरणात् ॥

इदानीं प्रोषितसपिण्डमरणाशौचमाह ।

देशान्तरगतः कश्चित्सगोत्रः श्रूयते यदि ।

न त्रिरात्रमहोरात्रं सद्यः स्नात्वा शुचिर्भवेत् ॥११॥

सगोत्रः सपिण्डः पूर्वाक्तलक्षणो देशान्तरगतो नेति यदि श्रूयते मृतः श्रूयत इति यावत् । तदा दशाहानन्तरं त्रिपतं यावत्त्रिरात्रं, तदूर्ध्वं षण्मासं यावत्पक्षिणी, सा च एकरात्रमध्यस्थिताहर्द्वयमेकदिनमध्यस्थितरात्रिद्वयं वोपलक्ष्यते । तदूर्ध्वमानवममहोरात्रं तदूर्ध्वं सद्यः स्नानेन शुद्धिस्तत्सपिण्डानां भवति । तदाह बृहद्विष्णुः ।

आर्वाक्त्रिपत्ताक्षिनिशं षण्मासाच्च दिवानिशम् ।

अहस्संवत्सरादर्वाग्देशान्तरमृते सतीति ॥

दिवानिशं पक्षिणी ।

देवलोपि ।

आत्रिपत्ताक्षिरात्रं स्यात्षण्मासात्पक्षिणी ततः ।

परमेकाहमावर्षादूर्ध्वं स्नानेन शुध्यतीति ॥

स्नानमुदकदानस्याप्युपलक्षणम् । “सर्वेषां संवत्सरे पूर्णे स्नात्वा दत्त्वोदकं शुचिरिति” स्मरणात् । यत्तु दूरदेशमृते जाते सद्यः शौचमुदाहृतमिति बृहस्पतिवाक्यं तदूर्ध्वं वेदितव्यम् । दशाहान्तःश्रवणे तु शेषाहोभिरेव शुद्धिः ।

विगतं तु विदेशस्य शृणुयाद्वो ह्यनिर्देशम् ।

यच्छेषं दशरात्रस्य तावदेवाशुचिर्भवेत् ॥

इति मनुस्मरणात् । एतच्च ज्ञातिभोजविषयम् ।

पितृविषये तु ।

पितरौ चेन्मृतौ स्यातां दूरस्थेऽपि हि पुत्रकः ।

श्रुत्वा तद्विजमरभ्य दशाहं सूतकी भवेत् ।

इतिपैठीनसिना विशेषस्मरणात् । दशाहान्तस्तु पित्रोरपि मरण-
श्रवणे शेषाहोभिरेव शुद्धिः ।

असमीपे पितुः प्रेतं श्रुत्वा देशान्तरे सुतः ।

तिलमिश्रोदकं कृत्वा तच्छेषेण विशुध्यति ॥

इति शातातपस्मरणात् । सपत्नमातरि तु दशाहानन्तरं त्रिरात्र-
मेव तदाह दत्तः ।

पितृपत्न्यामपेतायां मातृवर्जं द्विजोत्तमः ।

संवत्सरेऽप्यतीतेऽपि त्रिदिनमशुचिर्भवेदिति ॥

एतश्चातिक्रान्ताशौचमुपनीतोपरम एव ।

तथा च व्याघ्रः ।

तुल्यं वयसि सर्वेषामतिक्रान्ते तथैव च ।

उपनीते तु विषमं तस्मिन्नेवातिकालजमिति ॥

आदन्तजन्मनः सदा इत्यादिवक्ष्यमाणमिदं चातिक्रान्तमाशौचं
सर्ववर्णसाधारणं उपनयनानन्तरं स्वस्वजातिविहितमतिक्रान्ताशौचं चेत्य-
र्थः । जनने त्वतिक्रान्ताशौचं नास्ति “नाशुद्धिः प्रसावाशौचे व्यतीतेषु
दिनेष्वपीति” देवलस्मरणात् । पुत्रजन्मश्रवणे तु पितुः स्नानमस्त्येव ।

निर्देशं ज्ञातिमरणं श्रुत्वा पुत्रस्य जन्म च ।

सवासा जलमापूत्य शुद्धो भवति मानवः ॥

इति मनुस्मरणात् । इदं दशाहान्तस्तत्रापि शेषाहोभिरेव शुद्धिः ।

देशान्तरगतं श्रुत्वा कल्याणं मरणं तथा ।

यच्छेषं दशरात्रस्य तावदेवाशुचिर्भवेत् ॥ इति शङ्खस्मरणात् ।

इदानीं प्रोषितमरणात्तिथ्याद्यज्ञाने कदा आहुति कार्यमित्यत
आह ।

देशान्तरं गतो विप्रः प्रवासात्कालकारितात् ।

देहनाशमनुप्राप्तस्तिथिर्न ज्ञायते यदि ॥ १२ ॥

कृष्णाष्टमी त्वमावास्या कृष्णा चैकादशी च या ।

उदकं पिण्डदानं च तत्र आहुतं च कारयेत् ॥ १३ ॥

पूर्वोक्तलवणे देशान्तरे गतो यो विप्रोऽन्यो वा तत्रियादिर्देहनाशं
मरणमनुप्राप्तस्तत्र तस्मिन्मृते कालेन पञ्चदशवर्षादिना कारितं काल-
कारितं प्रतीक्षणमिति शेषस्तस्मात्कालकारितात्प्रतीक्षणादनन्तरमर्थात्
प्रवसत्यस्मिन्काले इति प्रवासो मासपक्षतिथ्यादिस्तस्मादिति ल्यब्लोपे
पञ्चम्यन्तं प्राप्य उदकमुदकदानं पिण्डदानं चकाराद्वाहाशौचादि च
कारयेत्कुर्यात् ।

तदाह जातूकर्ण्यः ।

प्रेषितस्य पितुर्यत्र न वार्ता नैव चागमः ।

ऊर्ध्वं पञ्चदशादृषात्कृत्वा तत्प्रतिरूपकम् ॥

कुर्यात्तस्य च संस्कारं यथोक्तविधिना ततः ।

तदानीमेव सर्वाणि प्रेतश्राद्धानि कारयेदिति ॥

तदानीं तत्प्रवासतिथावित्यर्थः ।

जाबालिरपि ।

यन्मासे यत्र दिवसे यो गतस्तस्य तद्विने ।

कुर्यात्प्रतिकृतेर्दाहं दिनाज्ञानेऽपि तत्कूहुरिति ॥

प्रेषितमृतस्य तु यदि तिथिरर्थान्मरणतिथिर्न ज्ञायते तिथिमा-
त्रस्य विशिष्योपादानान्मासो विज्ञायत इति सिध्यति । तथा च मरण-
मासे ज्ञाते तिथिमात्रे चाज्ञाते यास्तन्मासकृष्णपक्षाष्टम्येकादश्यमावा-
स्यास्तत्र तामु श्राद्धं मासिकवार्षिकादि चकारात्पूर्वात्कं दाहाशौचादि-
कमपि कारयेत्कुर्यात् ।

तदाह बृहस्पतिः ।

न ज्ञायते मृताहश्चेत्प्रमीते प्रेषिते सति ।

मासश्चेत्प्रतिविज्ञातस्तद्वर्षं स्यात्तदाब्धिकमिति ॥

मरीचिरपि

श्राद्धविधौ समुत्पन्ने त्वविज्ञाते मृताहनि ।

एकादश्यां तु कर्तव्यं कृष्णपक्षे विशेषतः ॥

मार्गशीर्षे तदा मासि माघे वा तदिदं भवेदिति ।

तदा मार्गशीर्षे मासीति वायवः । एतदुभयाज्जाने प्रवासमास-
तिथावित्युक्तं प्रवासादित्यनेन ।

तथा च बृहस्पतिः ।

दिनमासौ न विज्ञातो मरणस्य यदा पुनः ।

प्रस्थानदिनमासौ तु ग्राह्यौ पूर्वाक्तया दिशेति ॥

प्रस्थानदिनमासयोरप्यन्यतराज्जाने तन्मासदर्शादावाषाढादिमा-
सेषु वा तद्विनमिति पूर्वाक्तादितिदिक् । सर्वाज्जाने तु अवणदिन एव ।
तदाह प्रचेताः । अपरिज्ञातेऽमावास्यायां अवणदिवसे चेति ।

इदानीं दशाहानन्तरं बालमरणे कथमित्यत आह ।

अजातदन्ता ये बाला ये च गर्भाद्विनिःसृताः ।

न तेषामग्निसंस्कारो नाशौचं नोदकक्रिया ॥ १४ ॥

न जाता उत्पन्ना दन्ता येषां ते अजातदन्ता बालास्तेषां मरणे
अग्निना संस्कारो दाहः आशौचमुदकक्रियोदकदानं च न कर्तव्यमिति
तदाह विष्णुः । “एवं अजातदन्ते बाले प्रेते सदा एव नाग्निसंस्कारो नोदक-
क्रियेति” । असंस्कार्यप्रसङ्गेन स्मृतमाह । ये च गर्भाद्गर्भकोशाद्विनि-
सृताः पतितास्तेषामपि पूर्वाक्तदाहादि न कर्तव्यम् ।

तथा च ब्रह्मपुराणे ।

स्त्रीणां तु पतितो गर्भः सद्यो जातो मृतोऽथ वा ।

अजातदन्तो मासैर्वा मृतः षड्विंशतैस्तथा ॥

वस्त्राद्यैर्भूषितं कृत्वा प्रचेष्टव्यः स काष्ठवत् ।

खनित्वा तु शनैर्भूमिं सदाः शौचं विधीयते ॥ इति ।

चकारस्त्वकृतचूडत्रिवर्षयोरपि दाहोदकक्रियानिषेधज्ञापनार्थः ।
प्रेते तदभावस्य वक्ष्यमाणत्वात् । आशौचे तु तयोर्विशेषमादन्तजन्मन
इत्यत्र स्वयमेव वक्ष्यति ।

इदानीं मातुर्गर्भस्त्रावाद्याशौचमाह ।

यदि गर्भो विपद्येत स्रवते चापि योषितः ।

यावन्मासस्थितो गर्भो दिनं तावच्च सूतकम् ॥ १५ ॥

यदि गर्भा विपद्येत पतितं सवेत वा तदा योषितो मातुर्योष-
न्मासो गर्भस्त्रावदिनं सूत्याशौचं भवेत् । तथा चादित्यपुराणे ।

षण्मासाभ्यन्तरं यावद्गर्भस्त्रावो भवेद्वदि ।

तदा माससमैस्तासां दिवसैः शुद्धिरिष्यते ॥ इति ।

इयं च माससमसंख्यदिनैः शुद्धिर्मासत्रयादूर्ध्वं ज्ञेया । तत्र त्रिरा-
त्रादिस्मरणात् ।

तथा च मरीचिः ।

गर्भसूत्यां यथामासमचिरेतूत्तमे त्रयः ।

राज्ये तु चतुरारं वैश्ये पञ्चाहमेव तु ॥

अष्टाहेन तु शूद्रस्य शुद्धिरेषा प्रकीर्तिता ॥ इति ।

अचिरे आद्यमासत्रये उत्तमे ब्राह्मणे चहम् । इदं च स्त्रावाशौचं
मातुरेव न सपिण्डानां, पाते तु तेषां त्रिरात्रम् ।

स्त्रावे मातुस्त्रिरात्रं स्यात्सपिण्डाशौचवर्जनम् ।

पाते मातुर्यथामासं पित्रादीनां दिनत्रयम् ॥

इति मरीचिस्मरणात् ।

इदानीं स्त्रावपातौ लक्षयति ।

आचतुर्थ्याद्भवेत्स्त्रावः पातः पञ्चमषष्ठयोः ।

इत उर्ध्वं प्रसूतिः स्याद्दशाहं सूतकं भवेत् ॥ १६ ॥

मासचतुष्टयाभ्यन्तरे गर्भनाशः स्त्रावः, पञ्चमषष्ठयोर्गर्भनाशः
पात इति स्वशास्त्रे व्यवहाराय संज्ञा क्रियते प्रसङ्गात्प्रसूतिमपि लक्षयति
अतः षष्ठमासादूर्ध्वं सप्तममासमारभ्यागर्भनिर्गमः प्रसूतिस्तत्र सर्वेषां
दशाहं सूत्याशौचं भवेत् ।

इदानीं तस्याग्निसंस्करणे आशौचमाह ।

दन्तजातेऽनुजाते च कृतचूडे च संस्थिते ।

अग्निसंस्करणे तेषां त्रिरात्रमशुचिर्भवेत् ॥ १७ ॥

जाता दन्ता यस्यासौ दन्तजातः, आहिताग्न्यादित्वात्पूर्वनिपातः ।

अनुपश्वाज्जातं जन्म प्रकरणादुन्तानां, यस्यासावनुजातः । अजातदन्त इति यावत्, कृता चूडा चैवं यस्य तस्मिन्संस्थिते मृते तेषामग्निसंस्कारपक्षे तत्सपिण्डः पित्रादिस्त्रिरात्रमशुचिर्भवेदिति । अयमभिसन्धिः । जातदन्तस्याकृतचूडस्य दाहे अहमाशौचम् । तदाहाङ्गिराः ।

यद्यप्यकृतचूडो वै जातदन्तस्तु संस्थितः ।

दाहयित्वा तथाप्येनमाशौचं अहमाचरेत् ॥ इति ।

अजातदन्तस्य तु कृतचूडस्य दाहे त्रिरात्रम् । तदाह षड्विंशन्मते ।

यद्यप्यजातदन्तः स्यात्कृतचूडस्तु संस्थितः ।

तथापि दाहयेदेनं अहमाशौचमाचरेत् ॥ इति ।

कृतचूडस्य दाहे त्रिरात्रं “निवृत्तचूडकानां तु त्रिरात्राच्छुद्धिरिष्यत” इति मनुस्मरणात् । यद्यप्यत्र नित्यवदग्निसंस्कारः सर्वेषु वाक्येषु श्रुतस्तथापि कृतचूडेऽसौ नित्योऽन्यत्र पातक इति द्रष्टव्यम् ।

तूष्णीमेवादकं कुर्यात्तूष्णीं संस्कारमेव च ।

सर्वेषां कृतचूडानामन्यत्रापीच्छ्या द्वयम् ॥

इति लौगात्तिस्मरणात् ।

करणपक्षे कालविशेषमाह मनुः ।

नात्रिवर्षस्य कर्तव्या बान्धवैरुदकक्रिया ।

जातदन्तस्य वा कुर्याच्चामि वापि कृते सति ॥

एवं च जातदन्ताजातदन्तयोश्चूडाकरणाग्निसंस्काराभावे आशौचान्तरमिति सिद्धम् ।

तदेव वयोविशेषेणाह ।

आदन्तजन्मनः सद्य आचूडान्नैशिकी स्मृता ।

त्रिरात्रमात्रतादेशादशरात्रमतः परम् ॥ १८ ॥

दन्तोत्पत्तेः प्राक् शिशो मृते सपिण्डानां सद्यः स्नानमात्रेण शुद्धिः ।

“अजातदन्ते बाले मृते तदा एव नास्याग्निसंस्कारो नोदकक्रियेति”

विष्णुस्मरणात् । यद्यप्यजातदन्ता ये बाला इत्यनेनेदं पुनरुक्तं सद्यः-
शौचं तथापि तत्र दाहाभावप्रतिपादनायैवाजातदन्तानामुपादानं न
सद्यःशौचविधानायात्र तु प्राधान्येनाशौचविधानमेवेति न पौनरुक्त्यम् ।
दन्तोत्पत्त्यनन्तरमाचूडाकरणावैशिकी निशयाहोरात्रेण भवा शुद्धिः ।
“दन्तजातेऽप्यकृतचूडे त्वहोरात्रेण शुद्धिरिति” विष्णुस्मरणात् । चोला-
भावेऽपि वर्षत्रयादूर्ध्वमात्रतादेशादोपनयनाच्चिरात्रमाशौचम् ।

चौलं न क्रियते यस्य स्वकाले तन्मृतावपि ।

चतुर्थवर्षमारभ्य चोलाभावे अहं समम् ॥

इति षडशीतिस्मरणात् ।

अत उपनयनानन्तरं दशरात्रम् । दशरात्रमिति स्वस्वाशौचका-
लोपलक्षणं “स्वजात्युक्तमतः परमिति” ब्रह्मस्मरणात् । इदमाशौचवे-
लक्षणं सपिण्डानां पित्रोस्तु दशाहानन्तरमोपनयनाच्चिरात्रमेव ।

निरस्य तु पुमान् शुक्रमुपसृश्य विशुध्यति ।

बैजिकादभिसम्बन्धादनुरुन्ध्यादयं ग्रहम् ॥

इति मनुस्मरणात् । बैजिकः सम्बन्धो जन्यजनकभावः । तदपि
पुमपत्यमरणे स्त्यपत्ये तु विशेषमाह ब्रह्मपुराणे ।

आजन्मनस्तु चौलान्तं कन्या यदि विपद्यते ।

सद्यः शौचं भवेत्तत्र सर्ववर्णेषु नित्यशः ॥

ततो वाग्दानपर्यन्तं यावदेकाहमेव हि ।

ततः परं प्रवृद्धायां त्रिरात्रमिति निश्चयः ॥

वाक्प्रदाने कृते तत्र ज्ञेयं चोभयतस्त्वहम् ।

पितुर्वरस्य च ततो दत्तानां भर्तुरेव हि ॥

स्वजात्युक्तमशौचं स्यान्मृतके जातके तथा ॥ इति ।

पित्रोस्तत्रापि त्रिरात्रमेव ॥

प्रत्ताप्रत्तासु योषित्सु संस्कृतासंस्कृतासु च ।

मातापित्रोस्त्रिरात्रं स्यादितरेषां यथाविधि ॥

इति शङ्खस्मरणात् । वाग्दत्तादत्तयोः कृतचूडाचूडयोश्चेत्यर्थः ।

अदन्तासु तु विशेषमाह कार्णाजिनिः । “अजातदन्तासु पित्रोरेकरात्रमिति” । ऊठानां पितृगृहे प्रसवमरणयोः पित्रोस्त्रिरात्रमन्येषामेकाहः ।

दत्ता नारी पितुर्गृहे सूयते म्रियते तथा ।

तद्वन्धुवर्गस्त्वेकेन शुद्धेत्तज्जनकस्त्रिभिः ॥

इति ब्रह्मपुराणात् । पितुरुपरमे तु तासां त्रिरात्रम् ।

पित्रोरुपरमे स्त्रीणामूठानां तु कथं भवेत् ।

त्रिरात्रेणैव शुद्धिः स्यादित्याह भगवान्यमः ॥

इति वृद्धमनुस्मरणात् । तथा मातामहीमातामहाचार्यंस्त्रिगुरु-
भागिनेयदौहित्रमातृपितृष्वसुतसुतजामातृश्वगुरश्यालकसहाध्यायीभगि-
नीमातुलमातुलानीमित्रश्रोत्रियादिषु स्वगृहमरणे त्रिरात्रमन्यत्र पत्तिणी
देशान्तरादौ त्वेकाह इति विवृतं षडशीतिविवृतौ शुद्धिचन्द्रिकायाम-
स्माभिरिति नेहाच्यते ।

उक्ताशौचस्य पुरुषविशेषेणापवादमाह ।

ब्रह्मचारी गृहे येषां हूयते च हूताशनः ।

सम्पर्कं चेन्न कुर्वीत न तेषां सूतकं भवेत् ॥ १६ ॥

ब्रह्मचारी उपकुर्वाणको नैष्ठिकस्यात्राभावात् । चकारात्सन्त्यस्तस्य
यहणं तेषां सपिण्डजननमरणयोरशौचं नास्ति । तदाह देवलः ।

नैष्ठिकानां वनस्थानां यतीनां ब्रह्मचारिणाम् ।

नाशौचं सूतके प्रोक्तं शावे वापि तथैव च ॥ इति ।

चकाराच्चैववैष्णवदीक्षावतोऽपि शिवविष्णवर्चने नाशौचम् ।

तदाह वृद्धविष्णुः ।

शिवविष्णवर्चने दीक्षा यस्य चाग्निपरिग्रहः ।

ब्रह्मचारियतीनां च शरीरे नास्ति सूतकम् ॥ इति ।

ब्रह्मचारिण आशौचाभावः पित्रोरन्यत्र ब्रह्मचारिभावमिच्छतः ।

न त्यजेत्सूतके कर्म ब्रह्मचारी स्वयं क्वचित् ।

न दीक्षणात्परं यज्ञे न कृच्छ्रादितपश्चरन् ॥

SGDE

पितर्यपि मृते नैषां दोषो भवति कर्हि चित् ।

अशौचं कर्मणोऽन्ते स्याद्व्यहं वा ब्रह्मचारिणाम् ॥ इति ।

येषां एहे हुताशनो गृह्याग्निर्हूयते तेषामप्याशौचं नास्ति यद्य-
प्येतत्सामान्येनाक्तं तथापि गृह्याग्निहेमे स्वद्रव्यत्यागमात्रे नाशौचमिति
यं तस्यानन्यसाध्यत्वात् । हावनविधानाच्च । तथा च बृहस्पतिः ।

सूतके मृतके चैव अशक्तौ आहुभोजने ।

प्रवासादिनिमित्तेषु हावयेच्च तु हापयेत् ॥ इति ।

तेषामप्याशौचे व्यतिरेकमुखेन निमित्तमाह । यद्याशौचिभिः सह
संपर्कमेकत्र शय्यासनभोजनादिरूपच कुर्वन्ति तदैवाशौचाभावोऽन्यथा
त्वाशौचमेवेति

सम्पर्कस्यान्वयव्यतिरेकाभ्यामाशौचापादकत्वमुपपादयति ।

सम्पर्काद् दुष्यते विप्रो जनने मरणे तथा ।

सम्पर्काच्च निवृत्तस्य न प्रेतं नैव सूतकम् ॥ २० ॥

सम्पर्कादुक्तवर्णाद्विप्रो ब्रह्मचार्यादिः सपिण्डजननमरणयोर्दु-
ष्यत्यशुचिर्भवति तच्चित्तौ च न श्रावसूत्याशौचभागिति ।

अनेन सपिण्डानामपि ब्रह्मचार्यादीनां सम्पर्कसम्पर्काभ्यामाशौ-
चानाशौचप्रतिपादनेनासपिण्डानामाशौचिसम्पर्के कैमुतिकन्यायेनैवाशौच-
सिद्धिरभिहिता ।

अत एव बृहस्पतिः ।

यस्तैः सहासपिण्डोऽपि प्रकुर्याच्छयनासने ।

बान्धवोऽबान्धवो वापि स दशाहेन शुध्यतीति ॥

सपिण्डानां तु सूतकावभोजने न दोषः ।

सूतके तु कुलस्याचमदोषं मनुरब्रवीत् । इति यमस्मरणात् ।

किं च ।

शिल्पिनः कारुका वैद्या दासी दासाश्च नापिताः ।

राजानः श्रोत्रियाश्चैव सयः शौचाः प्रकीर्तिताः ॥ २१ ॥

शिल्पिनश्चित्रकाराद्याः कारुकाः सूपकाराद्याः, वैद्याश्चिकित्सकाः, दासीदासाः गर्भदासाद्याः, नापिताः केशश्मश्रुकर्तारः, राजानोऽभिषिक्ताः वज्रियाः, श्रोत्रिया अध्यापनैकवृत्तयस्ते सर्वे सद्यः शुद्धाः स्वस्व-
कर्मसु न तु धर्मादौ । तथा च विष्णुः । “आशौचं न राज्ञां राजकर्मणि
न व्रतिनां व्रते न सत्रिणां सत्रे न कारुणां कारुकर्मणि न राजाज्ञार्का-
रिणां तदिच्छायामिति” ।

किं च ।

सव्रतः सत्रपूतश्च आहिताग्निश्च यो द्विजः ।

राज्ञश्च सूतर्क नास्ति यस्य वेच्छति पार्थिवः ॥ २२ ॥

व्रतेन कृच्छ्रवान्द्रायणादिना सह वर्तमानः सव्रतः सत्रे गवामय-
नादौ पूतो दोषितः । शस्रपूत इति पाठे शस्रविद्योपजीवी आहिता-
ग्निरग्निहोत्री राज्ञः पुनरुपादानं पार्थिवमात्रस्य सद्यः शुद्धिबोधनाय यस्य
च पार्थिवो मन्त्रिपुरोहितादेः शुद्धिमिच्छति तेषां सर्वेषामशौचं नास्ति
तत्तत्कर्ममात्रे न तु सर्वत्र तेनाहिताग्नेरप्यग्निहोत्रहोममात्रे शुद्धिः ।

वर्जयेत्सूतके कर्म नित्यनैमित्तिकादिकम् ।

आहिताग्नेः सदा शुद्धिः सद्य एव विधीयते ॥

अग्निहोत्रस्य होमार्थं स्नानोपस्पर्शनात्परम् । इति स्मरणात् ।

किं च ।

उद्यतो निधने दाने आर्तो विप्रो निमग्नितः ।

तदैव ऋषिभिर्दृष्टुं यथाकालेन शुद्ध्यति ॥ २३ ॥

निधने उद्यतो मुमूर्षुः आर्तो व्याधिपीडितः तयोर्दाने मरणका-
लकर्तव्ये वैतरण्यादिधेनुदाने व्याध्युपशामकज्वरकुम्भादिदाने च तदैव
तावन्मात्रकार्यं शुध्यतीति ऋषिभिः पूर्वैर्दृष्टं यथाकालेन दशाहादिना
तथेति ।

जन्मप्रभृतिपापानां निरासे च मरिष्यतः ।

उत्क्रान्तिवैतरण्यादिदाने प्रेताहुतिष्वपि ॥

SGD

इति षडशीतिस्मरणात् ।

दाने विशिष्टे आर्तस्य व्याधिना शुद्धतोच्यते ।

यो नित्यदोऽपि यो वस्तु दातुं हेमादि वाञ्छति ॥

इति स्मृत्यन्तरस्मरणाच्च । नित्यदो मया दानव्यतिरेकेण न भोक्त-
व्यमिति कृतसङ्कल्पः, विप्रो निमन्त्रितः आद्वे दत्तकेतनः सद्यः शुद्ध इति ।

निमन्त्रितस्य विप्रस्य स्वाध्यायाद्विरतस्य वा ।

देहे पितृषु तिष्ठत्सु नाशौचं विद्यते क्व चिद् ॥

इति स्मृत्यन्तरस्मरणात् । तदैवेत्युपादानात्तत्कालमात्रकर्तव्येऽन-
न्यगतिके गृहणस्नानदानादावप्याशौचाभावो ध्वनितः । अत एव वसिष्ठः ।

सूतके मृतके चैव न दोषो राहुदर्शने ।

तावदेव भवेच्छुद्धिर्यावन्मुक्तिर्न दृश्यते ॥ इति ।

एवमन्यत्राप्यनन्यगतिके कर्मणि सद्यः शुद्धिरुहनीयां न्यायसा-
म्यात् ।

जातो विप्र इत्यनेन सपिण्डानां जननाशौचमुक्त्वा पित्रोस्तदाह ।

प्रसवे गृहमेधी तु न कुर्यात्सङ्करं यदि ।

दशाहाच्छुध्यते माता त्ववगाह्य पिता शुचिः ॥२४॥

प्रसवे प्रसवाशौचे गृहमेधी गृहस्थः पिता यदि सूतिकया सह
संसर्गं सहशय्यासनभोजनादिरूपं तद्रूपमनं वा न करोति तदा अवगाह्य
स्नात्वा शुचिः स्पर्शयोगो भवति माता तु दशाहेनैव तदाह संवर्तः ।

जाते पुत्रे पितुः स्नानं सचैतं तु विधीयते ।

माता शुध्यद्दशाहेन स्नानात्तु स्पर्शनं पितुः ॥ इति ।

गृहमेधीतिविशेषणादाश्रमान्तरगतस्य तत्रेति सूचितं “वनस्थानां
यतीनां च नाशौचमिति” देवलस्मरणात् ।

न कुर्यात्सङ्करमित्यनेन सङ्करे दशाहमस्पृश्यत्वं सूचितं तच्च स्वय-
मेव वक्ष्यति । अत एव वसिष्ठः ।

नाशौचं विद्यते पुंसः संसर्गे चैव गच्छति ।

रजस्तत्राशुचि ज्ञेयं तच्च पुंसि न विद्यते ॥ इति ।

मातृपदोपादानात्सर्ववर्णसूतिकानां दशाहमेवास्पृश्यत्वमुक्तम् ।
तदाह प्रचेताः ।

सूतिका सर्ववर्णानां दशरात्रेण शुध्यति ।

अतौ च न पृथक् शौचं सर्ववर्णेष्वयं विधिः ॥ इति ।

तुशब्दात्सपत्नमातृणामपि स्नानमुक्तम् । “अन्याश्च मातरस्तद्वृत्त-
द्देहं न व्रजन्ति चेदिति” ब्रह्मपुराणात् । तद्वृत्तिवृत्त्वानेन शुद्धास्तद्गो-
हगमने तत्सम्पर्के पितृवदेव दशाहम् । अन्येषां सूतिकास्पर्शं स्नानमात्रमेव

सूतके सूतिकावर्जमङ्गस्पर्शो न दुष्यति ।

संस्पर्शे सूतिकायास्तु स्नानमेव विधीयते ॥

इत्यङ्गिरःस्मरणात् ।

ब्राह्मणानां विशुद्धावित्यनेन प्रेताशौचे स्पर्शं निर्णय्य सूत्याशौचे
तच्चिर्णयमाह ।

सर्वेषां शौचमाशौचं मातापित्रोस्तु सूतकम् ।

सूतकं मातुरेव स्यादुपस्पृश्य पिता शुचिः ॥ २५ ॥

यथा शौचं शर्वनिमित्तमाशौचं स्पर्शायोग्यत्वं सर्वेषां सपिण्डानां
तथा सूतकं सूतिनिमित्तमस्पृश्यत्वं मातापित्रोरेव न सपिण्डानां
तदाह पैठीनसिः ।

जनौ सपिण्डाः शुचयो मातापित्रोस्तु सूतकमिति” । शुचयः स्पृश्याः
“सूतके तु सपिण्डानामङ्गस्पर्शो न दुष्यतीति” कौर्मात् । तत्रापि विशेष-
माह सूतकेऽस्पृश्यत्वमात्यन्तिकं मातुरेव “पित्रोस्तु सूतकं मातुस्तदस्यदर्श-
नाद् ध्रुवमिति” याज्ञवल्क्यस्मरणात् । पितुस्तु स्नानानन्तरमुपस्पर्शमाचमनं
यावत् । तथा च पैठीनसिः । “सूतकं मातुरेव स्यादुपस्पृश्य पिता
शुचिरिति” यद्व्याप्यमर्थः पूर्वश्लोकेऽभिहित एव तथापि मातापित्रोस्तु
सूतकमित्युक्तिं विवरीतुं पुनरुपन्यस्तः । तदुक्तिस्तु सपिण्डानामस्पृश्यत्वा-
भावबोधनायेति ।

अथ वा यदुक्तं “मातापित्रोरेवासृश्यत्वमिति तत्र हेतुमाह सूतकं
सूतिभवं रजस्तन्मातुरेव यतो नान्येषां तदेव चासृश्यतानिमित्तं पितुस्त-
दभाषात्सम्पर्काभावे स्नानाचमनाभ्यां शुद्धिरिति । तदाह वसिष्ठः ।

नाशौचं विद्यते पुंसः संसर्गं चेन्न गच्छति ।

रजस्तत्राशुचि ज्ञेयं तच्च पुंसि न विद्यते ॥ इति ।

नन्वेवं पितुः स्नानात्प्रागप्यसृश्यत्वं न स्याद्विमित्तद्वयाभावादिति
चेन्न जनकतारूपतृतीयनिमित्तसद्भावात् । तथा च बौधायनः । मातापि-
त्रोरेव संसर्गसाम्यादिति ॥

न कुर्यात्सङ्करमित्यनेन सङ्करे आशौचान्तरं सूचितं तदाह ।

यदि परन्यां प्रसूतायां सम्पर्कं कुरुते द्विजः ।

सूतकं तु भवेत्तस्य यदि विप्रः षडङ्गवित् ॥ २६ ॥

यदि सूतिकया पथ्या सह पतिः सम्पर्कमुक्तलक्षणं कुर्यात्तदा
शिक्षादिषडङ्गधेदविदुषोऽपि तस्य सूतकं सूतिनिमित्तमसृश्यत्वं पूण
भवति । तथा च सुमन्तुः । मातुरेव सूतकं सृशतश्च नेतरेषामिति ।

ननु जनकसम्बन्धेन पितुःसृश्यत्वे स्नानानन्तरमपि तत्स्यादि-
त्यत आह ।

सम्पर्काज्जायते दोषो नान्यो दोषोऽस्ति वै द्विजे ।

तस्मात्सर्वप्रयत्नेन सम्पर्कं वर्जयेद्बुधः ॥ २७ ॥

द्विजे संसर्गादेव दोषोऽसृश्यत्वमात्यन्तिकं जायते जनकतास-
म्बन्धेन तु स्नानात्प्रागेवासृश्यत्वं नात्यन्तिकं यस्मादन्यो दोषो जनननि-
मित्तं रजस्तत्रास्ति तस्मात्सर्वप्रयत्नेन बुधस्सम्पर्कमन्वयव्यतिरेकाभ्यामसृ-
श्यतापादकं वर्जयेत् । तथा चात्रिः ।

सम्पर्काज्जायते दोषः पारक्ये मृतजन्मनि ।

तद्वर्जनात्पितुरपि सद्यः शौचं विधीयते ॥ इति ।

पुरुषविशेषेणाशौचमपोक्तं द्रव्यविशेषेण तदपवदति ।

विवाहोत्सवयज्ञेषु त्वन्तरासृतसूतके ।

पूर्वसङ्कल्पितं द्रव्यं दीयमानं न दुष्यति ॥ २८ ॥

विवाहश्चैलादीनामुपलक्षणं संस्कारत्वाविशेषात् । उत्सवो देव-
प्रतिष्ठारामोसर्गादिः यज्ञो ज्योतिष्टोमादिस्तस्मिन्पूर्वं प्रवृत्ते “यज्ञे संभृत
सम्भारे विवाहे श्राद्धकर्मणीति” स्मरणात् । अन्तरा मध्ये मृतं सूतकं
च तयोः समाहारस्तस्मिन्सति पूर्वं विवाहाद्यारम्भकाल एव सङ्कल्पितं
व्ययितव्यत्वेनावधारितं देवब्राह्मणेभ्यो दीयमानं स्वयमपि त्यज्यमानं न
दूष्यति न दोषमावहति “पूर्वसङ्कल्पितं द्रव्यं दीयमानं न दूष्यतीति”
कर्मस्मरणात् ।

विवाहोत्सवयज्ञेषु यात्रायां तीर्थकर्मणि ।

न तत्र सूतकं तद्वत्कर्म यज्ञादि कारयेत् ॥

इति पैठीनसिस्मरणाच्च । यत्तु

द्रव्याणि स्वामिसम्बन्धादद्यानि त्वशुचीनि च ॥

स्वामिशुध्यैव शुद्ध्यन्ति वारिणा प्रोक्षितानि च ॥ इति ।

तत्सङ्कल्पितद्रव्यविषयम् । क्व चिदसङ्कल्पितेऽपि द्रव्ये शुद्धिमाह
मरीचिः ।

लवणे मधुमांसे च पुण्यमूलफलेषु च ।

शाककाष्ठवृणेष्वप्सु दधिसर्पिःपयस्यपि ॥

तैलौषध्यजिने चैव पक्वापक्के स्वयं गृहः ।

पुण्येषु चैव सर्वेषु नाशौचं मृतसूतके ॥ इति ।

पक्वं सिकतादिना भ्राष्टादिषु भर्जितं न तु पक्वाचं “भुक्त्वा पक्वाच-
मेतेषां त्रिरात्रं तु पयः पिबेदिति” तत्र प्रायश्चित्तस्मरणात् । इदमपि
तद्वत्ते, परदत्ते तु न दोषः ।

विवाहोत्सवयज्ञादिष्वन्तरामृतसूतके ।

शेषमन्नं परैर्देयं दातृन् भोक्तृश्च न स्पृशेत् ॥ इतिस्मरणात् ।

आशौचसन्निपाते प्रतिनिमित्तनैमित्तिकावृत्तिमपवदति ।

अन्तरा तु दशाहस्य पुनर्मरणजन्मनी ।

तावत्स्यादशुचिर्विप्रो यावत्तस्यादनिर्दशम् ॥ २९ ॥

दशाहस्य जननमरणनिमित्तदशाहाशौचस्यान्तरा मध्ये यदि पुनर्दशाहाशौचनिमित्ते अहाद्याशौचनिमित्ते वा जननमरणे स्यातां तदा तावद्विप्रोऽन्यो वाऽशुचिः स्याद्भावपूर्वप्रवृत्तमाशौचमनिर्देशं निर्गतं दशभ्यो ऽहोरात्रेभ्य इति निर्देशं तच्च भवतीत्यनिर्देशमसमाप्तदशाहमिति यावत्पूर्वाशौचशेषेणैव शुद्धिर्न पुनर्दशाहमित्यर्थः । तथा च विष्णुः । जननाशौचमध्ये यद्यपरं जननं स्यात्तत्र पूर्वाशौचव्यपगमे शुद्धिः, मरणाशौचमध्ये ज्ञातिमरणेष्वेवमिति । दशाहपदोपादानाव्यहाद्याशौचमध्ये दशाहपाते न पूर्वण शुद्धिः किं तु स्वकालेनैवेति ध्वनितं तदाहोशनाः ।

स्वाशैल्याचस्य मध्ये तु दीर्घाशौचं भवेदिति ।

न पूर्वण विशुद्धिः स्यात्स्वकालेन विशुद्ध्यति ॥ इति ।

मरण जन्मनी इत्यत्र मरणपदस्य पूर्वप्रयोगेण मरणाशौचेन जननाशौचमपैति न जननाशौचेन मरणाशौचमिति ध्वनितम् । तथा च षड्विंशन्मते ।

शावाशौचे समुत्पत्ते सूतकं तु यदा भवेत् ।

शावेन शुद्ध्यते सूतिर्च सूतिः शावशोधिनी ॥ इति ।

अन्तरा तु दशाहस्येति सामान्यविधानेऽप्यानवमदिनादाशौचान्तरपाते पूर्वशेषेण शुद्धिरिति ध्येयम् । अथ यदि दशरात्राघसत्रिपाते पुराघं दशरात्रमाशौचमानवमादिति बोधायनस्मरणात् । दशमदिवसे आशौचान्तरपाते द्वाहेन रात्रिचतुर्थयामेतु अहेण शुद्धिः, तदाह देवलः ।

पुनः पाते दशाहात्माक् पूर्वण सह गच्छति ।

दशमेऽन्दि पतेदस्य अहात्स तु विशुद्ध्यति ॥

प्रभाति स त्रिरात्रेण दशरात्रेष्वयं विधिः ॥ इति ।

इयं च पूर्वशेषेण शुद्धिः सपिण्डाशौचस्य, पित्राशौचस्य तु स्वकालेनैव

पूर्वण वा परेणापि पित्रोः शावेन हीतरत् ।

आशौचं शुद्धिमायाति न पित्रोः शावमन्यतः ॥

इति षडशीतिस्मरणात् पित्राशौचयोः परस्परसचिप्राते तु विशेषमाह शङ्खः ।

मातर्यसे प्रमीतायामशुद्धौ म्रियते पिता ।

पितुः शेषेण शुद्धिः स्यान्मातुः कुर्यात् पत्निणीम् ॥ इति ।

पितुः शेषेण पित्राशौचशेषेणैव न पूर्वशेषेण, पित्राशौचमध्ये मासृमरणे तु पित्राशौचकालात्पत्निण्यधिकेत्यर्थः । उक्तदशाहाशौचमन्यत्राप्यपवदति ।

ब्राह्मणार्थे विपन्नानां बन्दिगोग्रहणे तथा ।

आहवेषु विपन्नानामेकरात्रमशौचकम् ॥ ३० ॥

ब्राह्मणार्थे ब्राह्मणस्य प्राणरक्षार्थे तथा बन्दिग्रहणे गोग्रहणे च सति तन्मोचनादेकरात्रमशौचकम् ।

आहवे संगामे च ये विपत्वा विपदं शस्त्रप्रहारं प्राप्ताः कालान्तरे च मृतास्तेषां सर्वेषामेकरात्रमशौचम् । सम्मुखमरणे तु ।

गोब्राह्मणस्य चैवार्थं यस्य वेच्छति भूमिषः ।

शस्त्रेणाभिमुखो यस्तु वध्यते तत्रकर्मणा ॥

सद्यः सन्तिष्ठते यज्ञः सद्यः शौचं विधीयते ।

इति मनुयमाभ्यां सद्यः शौचस्मरणात् । यत्तु संगामे देशान्तरगतानां जातदन्तानां त्रिरात्रेणेति कश्चपस्मरणम्, तत्पराङ्मुखस्य पलायनसमये हतस्येति ज्ञेयम् । यद्यपि परोद्देशात्मसन्त्याग इत्यनेन गोब्राह्मणाकार्यं बुद्धिपूर्वं आत्मत्यागनिषेधेनेदमाशौचाभिधानं विवृणुम्, तथापि कथं वित्प्रवृत्तस्य प्रामादिकमरणे आशौचाकाङ्क्षायां मिदमुच्यत इति न विरोधः । बुद्धिपूर्वं प्रवृत्तस्य निषेधातिक्रमेणात्मघातितया यावदब्दं तदाशौचाभावात् ।

रणहतस्यैकाहाशौचविधिशेषतयाऽऽहवहतं प्रशंसति ।

द्वाविमौ पुरुषौ लोके सूर्यमण्डलभेदिनौ ।

परित्राड् घोमयुक्तश्च रणे चाभिमुखो हतः ॥ ३१ ॥

अष्टाङ्गयोगयुक्तः परिव्राजकस्तपोयोगेनैव कलेवरं मुञ्चच्चर्चितादि-
मार्गेण गच्छन्नादित्यमण्डलं भित्वा ब्रह्मलोकं प्रयातीति श्रुतिस्मृतिसिद्धं
तद्वदेव संयामहतोऽपीति योगिरणहतयोः सहोपन्यासः । नन्वतिप्रयास-
साध्येन योगेन देवसम्प्रादितं रणमरणं कथं समानमित्यत आह । अभि-
मुख इति देहादिसकलदुर्जयविषयपराङ्मुख एव शत्रुसम्मुखो योगसम्मु-
खश्च भवतीति समानायासवत्त्वेनोपपन्नं साम्याभिधानम् ।

ननु कुत्र देशे रणहतस्य ब्रह्मलोकावाप्तिरित्यत आह ।

यत्र तत्र हतः शूरः शत्रुभिः परिवेष्टितः ।

अक्षयान् लभते लोकान् यदि ल्कीबं न भाषते ॥ ३२

यत्र यस्मिन् रणाङ्गणे शत्रुभिः परितस्समन्ताद्वृधार्थं परिवेष्टित आवृतः
शूरः शत्रुतो निर्भयस्तत्रैव रणाङ्गणे न ततः पलायमानो हतः प्राणैर्वि-
योजितोऽतथांश्चिरकालावस्थायिनो लोकान् ब्रह्मलोकावान्तरविशेषान्
लभते । तथा च याज्ञवल्क्यः ।

य आहवेषु वध्यन्ते भूम्यर्थमपराङ्मुखाः ।

अकूटैरायुधैर्यान्ति ते स्वर्गं योगिनो यथा ॥ इति ।

अपलायनस्यापि काकुभाषणेन तत्फलमाह यदि ल्कीबमनूर्जितं
मुञ्च मामतिदीनं दीनतरकुटम्बमेकपुत्रं त्वच्छरणागतमित्यादि न भाषते ।

रणहतस्य सूर्यमण्डलभेदने दृष्टान्तसिद्धिं परिहरति ।

सन्यस्तं ब्राह्मणं दृष्ट्वा स्थानाच्चलति भास्करः ।

एष मे मण्डलं भित्वा परं स्थानं प्रयास्यति ॥ ३३ ॥

सन्यस्तं संन्यासयोगवन्तं ब्राह्मणमालोक्य भास्करो मण्डलाधि-
ष्ठात्री देवता स्थानाच्चित्तस्थैर्याच्चलति चञ्चलचित्तो भवतीति यावत् ।
तत्र हेतुमाह । एष योगी मे मदधिष्ठितं मण्डलं भित्वा परं स्थानं ब्रह्म-
लोकाभिधं प्रयास्यतीति । एतच्चानिष्टं देवानां यन्मनुष्याणां स्वोपरिवर्त-
नमिति । अत एव व्यासः ।

क्रियावद्विहिं कौन्तेय देवलोकः समावृतः ।

न चैतद्विष्टं देवानां मर्त्यैरुपरिवर्त्तनम् ॥ इति ।

रणमरणाभावेऽपि स्वोयपरित्राणे तदेव फलमाह ॥

यस्तु भग्नेषु सैन्येषु विद्रवत्सु समन्ततः ।

परित्राता यदा गच्छेत्स च क्रतुफलं भवेत् ॥ ३४ ॥

यो योद्धा स्वसैन्येषु भग्नेषु पराभवात्पराङ्मुखेषु समन्ततो दितुं विदितुं च स्वत्राणपरायणतया विशेषतो द्रवत्सु तेषां परित्राणाय यदा गच्छेत्तस्मादेकैकपदप्रक्षेपेण क्रतोरश्वमेधस्य फलं लभते तदाह याज्ञ-
वल्क्यः “पदानि क्रतुतुल्यानि भग्नेष्वविनिवर्त्तिनामिति” ।

शस्त्रव्रतस्य कालान्तरमरणेऽपि तथैवेत्याह ।

यस्य ह्येदत्तं गात्रं शरमुद्गरयष्टिभिः ।

देवकन्यास्तु तं वीरं हरन्ति रमयन्ति च ॥ ३५ ॥

यस्य योद्धुः शरमुद्गर्याष्टिभिर्गात्रं कलेवरं ह्येदैर्हस्तपादादिके-
दनैः क्षतं लूनं तं कालान्तरमृतमपि देवकन्या नीत्वोत्तमभोगै रमयन्ति ॥

तत्कालमरणे फलविशेषमाह ।

देवाङ्गनाः सहस्राणि शूरमायोधने हतम् ।

त्वरमाणाः प्रधावन्ति मम भर्ता ममेति च ॥ ३६ ॥

देवाङ्गना अप्सरसः सहस्राणि सहस्रसंख्याः आयोधने रणे हतं
शूरं मम भर्ता मम भर्तृत्यहंपूर्विकया गृहीतुमतित्वरिताः प्रधावन्तीति ।

नन्वननुष्ठितयज्ञादीनां योधानां युद्धमरणे कथं युगपदनेकविस्तुफ-
लोपभोग इत्यत आह ।

ये यज्ञसंघैस्तपसा च विप्राः

स्वर्गैषिणो यत्र यथैव यान्ति ।

क्षणेन यान्त्येव हि तत्र वीराः

प्राणान् सुयुद्धेन परित्यजन्तः ॥ ३७ ॥

यज्ञसंघैर्यज्ञसमूहैर्ज्यातिष्ठोमादिपूगैस्तपसा कृच्छ्रवान्द्रायणादिना
स्वर्गैर्षिणः स्वर्गकामा निष्कामतयानुष्ठितैस्तैरेव मोक्षकामा वा विप्रा
यथैव तत्तत्कर्मफलमनुभूय फलान्तरमुपभुञ्जते तत्कर्मोपभोगानन्तरं
मोक्षभाजो वा भवन्ति तथैव सुयुद्धेन धर्मयुद्धेन क्षणेन तत्कालमेव प्राणा-
न्यरित्यजन्तो वीराः स्वर्गलोके तत्तत्सुखमनुभूय ब्रह्मभूयं प्राप्नुवन्तीति
नानेकफलभोगविरोध इति ।

नन्वेवं स्वर्गादिफलकामेन तत्फलकं साधनान्तरमेवानुष्ठीयतां किं
सर्वानिष्टेन रणमरणेनेत्यत आह ।

जितेन लभ्यते लक्ष्मीर्मृतेनापि सुराङ्गना ।

क्षणध्वंसिनि कायेऽस्मिन् का चिन्ता मरणे रणे ॥ ३८ ॥

जितेनेति कर्तरि तृतीया ततश्च यदि शत्रुं जयति तदा तदीयां
लक्ष्मीं लभते यदि च तेन हतो म्रियते तदा सुराङ्गनामित्यैहिकामुष्मि-
कफलसाधनं संयाममरणमन्वयव्यतिरेकाभ्यामतो न कर्मोन्तरतुल्यता
ऽप्येति । न चास्य कर्मोन्तरवच्चिरकालसाध्यतापीत्याह । अथ प्रत्यक्षप-
रिदृश्यमानः कायो देहः क्षणेनैव ध्वंसतीति रणमरणं न चिरकालसा-
ध्यम् । अनेन रणमरणाभावेऽप्यस्य विनश्वरत्वमाविष्कृतम् । ननु यथा
रणप्रहारैः स्वर्गो भवति तथा तज्जन्यासृजो मुखप्रवेशे नरकोऽपि स्यादि-
त्यत आह ।

ललाटदेशे रुधिरं स्रवच्च

यस्याहवे तु प्रविशेच्च वक्त्रम् ।

न सोमपानेन किलास्य तुल्यं

संग्रामयज्ञे विधिवच्च दृष्टम् ॥ ३९ ॥

आहवे संग्रामे ललाटदेशे प्रहारेण स्रवद्गुधिरं यस्य वक्त्रमनुप्रवि-
शेत् सोमपानेन तुल्यं सङ्ग्रामलक्षणे यज्ञे तत्प्रतिपादकविधिना दृष्टं
मिति नात्र नरकशङ्कापि ।

अनार्थविप्रवहनादौ सद्यः शौचविधेरर्थवादमाह ।

अनार्थं ब्राह्मणं प्रेतं ये वहन्ति द्विजातयः ।

पदे पदे यज्ञफलमानुपूर्व्या लभन्ति ते ॥ ४० ॥

अनार्थं मरणदेशकालयोर्वन्धुविहीनमसम्बन्धिनं ब्राह्मणमदृष्टार्थं
ये द्विजातयो वहन्ति ते पदे पदे यज्ञानामग्निष्टोमादीनां फलान्यानुपूर्व्या
क्रमेण प्राप्नुवन्ति ॥

इदानीं सद्यः शौचविधिमाह ।

न तेषामशुभं किं चित्पापं वा शुभकर्मणाम् ।

जलावगाहनात्तेषां सद्यः शौचं विधीयते ॥ ४१ ॥

तेषामनार्थब्राह्मणवाहकानामशुभं केशवापनादि पापं वा शव-
स्पर्शादिनिमित्तं नास्ति यतस्ते शुभकर्माणो विहितानुष्ठातारोऽतस्तेषां
जलावगाहनात्स्नानमात्रात्सद्यः शौचं भवति ।

तदाह बृहत्पराशरः ॥

प्रेतस्पर्शनसंस्कारैर्ब्राह्मणो नैव दुष्यति ।

बोढा चैवाग्निद्राता च सद्यः स्नात्वा विशुद्ध्यति ॥ इति ।

वहनदहनसमुच्चयेऽधिकं प्राणायाममाह ।

असगोत्रमबन्धुं च प्रेतीभूतं द्विजोत्तमम् ।

वहित्वा दाहयित्वा च प्राणायामेन शुद्ध्यति ॥ ४२ ॥

न समानं गोत्रं यस्यासावसगोत्रस्य च सपिण्डसोदकसगोत्रमि-
वस्तेषां समानगोत्रत्वात् । अबन्धुं मातापितृभावबन्धुमिवं द्विजोत्तमं
ब्राह्मणं प्रेतीभूतं मृतं वहित्वा दाहित्वा च चकारात्स्नानाग्निस्पर्शनाभ्यां
सह प्राणायामेन शुद्ध्यति । तदाहाद्विप्राः ॥

यः कश्चिन्निर्हरेत्प्रेतमसपिण्डः कथं च न ।

स्नात्वा सचैलं सृष्ट्वाग्निं तस्मिन्नेवान्दि वै शुचिः ॥

असगोत्रमित्यनेन समानगोत्रयोः सोदकसगोत्रयोर्देहनव

शाहमित्युक्तम् । तदाह देवलः ।